
सृजनाच्या अंतरंगांत 


प्रकाशकाचे वतीन 


सृजन ही अखंड चलपी प्रक्रिया. ह्या विश्वाच्या निर्मिती वांगडा ती जल्माक 
आयल्या आनी आजबेर युगां युगां सावन ती निरंतर चलत आसा. ह्या संपुर्ण चराचरांत 
सृजन भरलां. ह्या सृश्टीच्या कणाकणांत तें आस्पावलां. खिणा खिणांत तें नव नवें 
रुप घेत आसता. हे धर्तरेबयल्या सैमीक आनी मनीस निर्मित दर क्रियेंत सृजन आसा. 

सृजनाचे हे अलौकीक प्रक्रियेन हे विश्व व्यापलां आसलें तरी ताचो साक्षात्कार 
मात सगळ्यांकच जाता अशें ना. मनीस हे पृथ्वीवयलो सृजनाचों एक घटक आनी 
रुपकार आशिल्लो प्राणी. पूण सगळ्याच मनशांक हे सृजन जाणपाची दिव्य दृश्टी 
आसताच अशें ना! लेखक-कलाकार ह्या सारक्या मनशांतल्या कांय लोकांकच ही 
नदर प्राप्त जाली आसता आनी विश्व सृजनाच्या आकलनांतल्यानच पुनर्सुजन करपाची 
कळाशी गवसल्ली आसता. साहित्य मळाचेर जाका “साहित्य सृजन' म्हण वळखतात, 
तें खरें अर्थान पुनर्सृजनच. 

साहित्य सृजन प्रक्रियेतलो लेखक हो निर्मातो. सरभोबंतणच्या जगांतल्यान 
आपल्याक आयिल्ल्या तरेकवार अनुभूतिंतल्यान तो अभिव्यक्त जाता आनी तेवरवीं 
नवनिर्मिती करता. ताची संवेदनक्षमता जितकी खर, कल्पकता जितकी तीव्र, सौदर्यदृश्टी 
जितकी तेजीस्ट आनी बुध्दिमता जितकी धारदार, तितकी ताची साहित्यकृती प्रभावी 
आनी उत्कृश्ट. 

कोंकणी साहित्य मळार सृजन निर्मिती करप्यांचो आंकडो लांब आसा, पूण कांय 
अवघ्याच बरोवप्यांकडेन वयर उल्लेखिल्ले सगळे गूण पुरक प्रमाणांत आसात. श्री. रमेश 
भगवंत वेळुस्कार हांचें नांव अशें वळेरेंत अग्रस्थानाचेर येता म्हणल्यार अतिताय 
जावचीना. तांणी कविता, बालसाहित्य, कथा, निबंद, अनुवाद, लोकवेद, नवलिका 
अशा साबार प्रकारांत कोंकणींत विपूल साहित्य निर्मिती तर केल्याच, ते भायर 
मराठी, हिन्दी ह्या भाशांनीय तांणी लक्षणीय लेखन केलां. भासशैली, विशय, विचार, 
दृश्टीकोन, मांडणी, मुल्यां आनी हे सगळे नदरेन तांचे लेखन वाचकांक भुल्लुसायता. 
तांच्यो कांय कृती तर वाचकांनी-रसिकांनी लोकगितांसरख्यो आपल्या लोकमानसांत 
जतन करून दवरिल्ल्यो आसात. तांची सावुलगोरी' प्रकाशीत जावन पंचवीस वर्सा 
बयर काळ जालो तरी आयजय वाचकांनी तिका माथ्यार उबारुन दवरिल्ली आसा. 

“कवी' म्हण लोकप्रिय आसले तरी रमेशबाबांचे गद्य साहित्य कविते इतक्याच 

तोला-मोलाचें आसा. तांच्या गद्य लेखनांतले ललीत निबंद' आनी पुस्तक समिक्षा' 
हे दोन म्हत्वाचे प्रकार, जातूंत तांणी विविधतेन लेखन केलां. 

पुस्तक समिक्षेंत तांणी आपल्याक भाविल्ल्या पुस्तकांचेर, मागीर ताचो बरोवपी 
कोणीय सिध्दहस्त आसूं वा प्रतिथयश, आपले नदरेंतल्यान लालीत्यपुर्ण भाशेंत त्या 
पुस्तकांतल्या साहित्यीक मुल्यांचेर आनी सौदर्यथळांचेर बरयलां, दोश थळांय 
दाखयल्यांत. 

निबंद तांणी विवीध विशयाचेर बरयल्यांत, अमूकच प्रकार अशें बंधन catty ना. 
व्यक्ती, थळ, साहित्य... अशी विशयांचेर तांणी बरयलां. शुन्यांतय faa आनी 
टिंबातय संवसार सोदपाची तांची दृश्टी. सर्वसामान्याक सामान्य दिसपी विशय तांकां 
असामान्य दिसतात आनी तांचे लेखणेवरवी fae रुप घेतात. लोकभाशेची झालर 
आनी वैचारीक बैठक हें तांच्या निबंदांचें मर्म. व्यक्तीगत जिवनात कोणाविशीं कसलोच 
मनांत दुस्वास नाशिल्लो मूळ कवी पिंडाचो रमेशबाब आपले लेखणेखातीर विशय 
सोदतानाय कसल्यार विशयाचो किंतू मनांत बाळगिनात देखून तांचे लेखणेक कसलोच 
विशय वर्ज्य ना. 

“सृजनाच्या अंतरंगांत' ह्या पुस्तकांत तांचे वट्ट 21 लेख आस्पावल्यात. ह्या 
लेखांनी विशयांची विविधताय आसा, मनशां-मनशां मदले भाव संबंद, समानसूत्र 
आसा. 

सृजन संकल्पनेक दोन रुपां आसात. एक बाह्य, एक आंतरीक. बाह्य रुप 
सोपेपणी दिसता, आंतररुप सोदचें पडटा. सोदूनय तें सगळ्यांक सांपडटा आशें ना. 
रमेशबाबान आपले कलात्मक शैलीन सृजनाचे हें अंतरंग आपल्या निबंदांतल्यान 
वाचकांक उगडून दाखयलां. 

रमेशबाबा सारख्या ख्यातनाम साहित्यीकान आमचे सारके एके ल्हान प्रकाशन 
संस्थेक तांचे पुस्तक छापपाची संद दिली देखून तांचे मनासावन दिनवास! 

पुस्तकाचे चित्रकार, टायपसेटर, प्रिंटर्स हांच्या सगळ्यांचे उपकार! ह्या पुस्तकाक 
वाचकांचो बरो प्रतिसाद मेळटलो अशीच आस्त आसा. 


कार्यभारी प्रकाशक 


सृजनाच्या अंतरंगात 


“सृजनाच्या अंतरंगांत' च्या निमतान 

“सृजनाच्या अंतरंगांत हैं म्हजें पुस्तक राजाई प्रकाशनातर्फे येवपी पुस्तक. हांतले 
सगळे लेख हे बिंब मासिकांतल्यान प्रसिध्द जाल्यात. बऱ्याच लोकांचें मत आसलें 
की हे लेख पुस्तक रुपान छापून येवपाक जाय. पूण तें घडून येवप जमुंकनासलें. तशें 
Bld फाटल्या काळांत राष्ट्रमत, सुनापरान्त, जाग, बिम्ब, कोंकण टायम्स, गोवापुरी 
आशा कितल्याशाच नियतकालिकांनी वेळो वेळा बरयल्ल्या सदरांतल्यान खूप लिखाण 
केलां. हजारावयर पानां भरतलें इतलें हें लिखाण निश्चितूच आसा. 

ह्या लिखाणा भायरुय 21 ऑगस्ट 2006 हे दिसा सकाळफुडेंच आमच्या 
शेनांयवादक भारतरत्न बिस्मिल्लान आपले शेनायेचे सूर पालयले ते दीस एक 'तिकली' 
आयली. जांणी सुनापरान्त वाचूंक ना अशा वाचकांक घडये हे खबर नासूं येता की 
तिकली म्हटल्यार किते? तिकली म्हटल्यार एक चार बळींची ल्हान कविता जी 
सुनापरांताच्या पयल्या पानार वांटकुळे तिकलेच्या स्वरुपांत छापून येताली. आनी हे 
कवितेचो आशय बरेच पावट तत्कालीन घडामोडीचेंर एक समाजीक वा वैयक्तिक 
प्रतिक्रियाशी आसताली. आनी हें सदर मनोहराय सरदेसाय बरयता आसल्या कारणान 
तें बरेंच कुरकुरीत आनी चुरचुरीत आसतालें. तांच्या उपरांत तें आनीकूय कांय 
जाणावांगडाच केन्नाय हांवेंय बरयलें. 

तर बिस्मिल्ला गेलो तेन्ना हांवे ताचेर प्रतिक्रिया म्हण एक तिकली बरयल्ली. तिचेवांगडा 
तिकलेसारकीच आनी एक तिकली जी बरीचशी हिंदी आनी मात्शीशी मराठी आयली. 
ती छापून आयल्यार बरें जातलें अशें दिसलें. पूण छापप खंय हो प्रश्न आसलो. 
सुनापरान्ताच्या ऑफिसांतल्यान तिकली संपादकाकडें दिवन दिवन परततना हांव 
चिंतीत सकल देवतालों. इतल्यांत म्हाकां याद जाली की मराठी वर्तमानत्र दै. नवप्रभांत 
अशें एक चार बळींच्या कवितेचें सदर 'काव्यप्रभा'ह्या माथाळ्यासकल छापून येता. 
नबप्रभाचो संपादक म्हटल्यार आमचो इश्ट सुरेशबाब वाळवे. हांव सरळ नवप्रभांत 
गेलों आनी ताका ह्यो चार वळी दिल्यो आनी फाल्यां छाप म्हण सांगलें. तर ताणें 
म्हाका म्हटलें की हांव ताचो पेपरूच वाचिना हें ताका कळळें. तशें ताणें म्हटलेलें खरें 
आसलें. तरी हांवें ताका म्हटलें की ताणें तशें कित्याक म्हटलें ? तेन्ना ताणें सांगलें की 
तें सदर बरोच काळसावन बंद आसा. तें सदर बरोवपाकूच कोण्ण तयार ना. आनी ही 
खबर म्हाका ना. हांवें ताचें मान्य केलें. तर तो म्हणपाक लागलो की जर हें फाल्यां 

छापून येवपाक जाय जाल्यार तें उपरांत चालू दवरपाक जाय. पूण फुडें सद्दा हे चालू 
दवरपाक म्हजेकडें कशें जातलें, आनी मराठी तर हांव बरयनासलो. पूण हें कशें 
जातलें असो एक प्रश्न हांवें ताका केलो. तर तो म्हणपाक लागलो की जातलें. ताका 
म्हजी तितली खात्री आसा. आनी उपरांत हें सदर सुमार साडेतीन वर्सा हांवें चलयलें. 
दर दिसा चार वळींची एक मराठी कविता. सुमार सवाय हजार कविता तयार जाल्ल्यो. 

मागीर वाळवे रिटायर जाले उपरांत नवो संपादक आयलो ताणें हें सदर कांय 
काळान बंदूच करून उड़यलें. पूण ताणें म्हाका आपले खातीर गद्य लिखाण हांवें 
बरोंबचें अशें मागलें. हांवें म्हटलें पळोवया. आनी एक दीस म्हजो इश्ट तुकाराम शेट 
म्हणपाक लागलो की ताचें निकतेंच प्रसिध्द जाल्लें पुस्तक नवप्रभाच्या संपादकांक 
दिवया. हे खातीर आमी दोगूय संपादकांक मेळपाक गेले. तांकां पुस्तक दिलें. तेन्ना 
संपादकान म्हाका म्हटलें की हांबेंच त्या पुस्तकाचेर बरयल्यार बरो न्याय जातलो. 
सांगाताक तुकाराम बसला. हांव नाय म्हणूंक ना आनी हयूय म्हणूंक शकना, अशी 
म्हजी अवस्था जाल्ली. ते उपरांत हांवें तुकारामाच्या पुस्तकाचेर बरयले आनी मागीर 
वर्सभर स्फुट लेखांचें सदर बरयलें. सदर लोकांक आवडटालें हें म्हाका फोनावयल्यान 
तशेंच मेळळ्याउपरांत लोक सांगताले. फुडें दुसरे वर्साय ताणें म्हाका चालू दवरपाचो 
आग्रो केलो. दुसरे वर्सा हांवें सुमार तीस वर्सा पयलीं केल्ली बंगाली शिक्षणाच्या 
निमतान धा म्हयन्यांचो राबितो ओडिसांतल्या भुवनेश्वराक केल्लो, ताच्यो यादी बरोंबक 
सुरु केलें. हें सदर सुमार साडेतीन वर्सा Ves. आनी हे लेख म्हाका जाय त्या 
आकारांत येताले. सुमार साढे आठशें पानांचो ऐवज तयार जाल्लो. गोंयच्या आनी 
गोया भायल्याय वाचकांक हें सदरुय खूप आवडटा हें कळटालें. हांव 1981-82 
बंगालीचो अभ्यास करुन येतकूच कांय दिसांनी म्हाका आमचो इश्ट गोमन्तकचो 
संपादक नारायण आठवले आपल्या गोमन्तकाखातीर बरय म्हण फाटल्यान लागलो. 
ताचेखातीर हांवें प्रवासी ह्या नांवासकल सुमार स म्हयने एक सदर TAG. ते पयलींय 
वाळवेन म्हाका नवप्रभाखातीर बरोवंक AAG. थंयूय हांवें रमेशचंद्र ह्या नांवान कांय 
म्हयने सदर चलयल्ले. 2009 ते 2010 मेरेन नवप्रभात बरयल्ल्या लेखांचो दोनशीं 
अडेचशीं पानाचो मटेरियल तर परत पयलींच्याच वर्सा तयार जाल्लो. ते उपरांतूय आनी 
एक वर्स परत सदर चलयलें ताचो सुमार आनीक दोनशें ते अडेचशें पानांचो वावर. 
आनी निमाणो गोवादूतांत परत आनी एक वर्स आनी एक सदर. तोय सुमार दोनशें 
पानांचो वावर. हाचे सांगाताक मदीं मदीं बरयल्ले स्फुट लेख. अशे तरेन सुमार देड 

हजार पानांवयर गद्य मराठी लेखन जालें. इतलेंच वा BB चडूच गद्य लेखन कोंकर्णीतूय 
जाल्ल्या कारणान म्हज्या हातांतल्यान साडेतीन ते चार एक हजार पानांचो गद्य 
लेखनाचो वावर तयार जाला. हातूंत यात्रा वृतांत, यादी, समीक्षा आनी निबंद आनी 
वैचारिक लेख, नाटकां एकांकिका अशी विभागणी आसा. कवितेच्या प्रवासावांगडा 
गद्याचोय हो इतलो व्हडलो प्रवास जाला तें पळोवन आतां म्हजें म्हाकांच अजाप 
दिसता. 

“सृजनाच्या अंतरंगांत' हें म्हर्जे तशे पयलें गद्य पुस्तक न्हय, म्हर्जे पयलेंच गद्य 
पुस्तक आसलें नवलिका “मोनी व्यथा'. दुसरें पुस्तकूय आसलें 'पर्वनवा', हीय 
नवलिकाच. हें म्हजें सगळें गद्य लिखाण केन्ना पुस्तक रुपान छापून येत खबर ना. 
सुरवात तर जाल्याच ताची सांगताय जातली म्हाका खात्री आसा. 

हांब बरयतना अशें भान दवरतां की म्हजे खंयचेय लिखाण पुस्तकांत ग्रंथीत जातलें 
अशेच आसचें. गद्य लेखनाचें पुस्तक करपाक जें पासियेंस लागता तें नासलेलल्यान हो 
बाबर इल्लो फाटीं पडलो. पूण एक पावट म्हजी आवडटी कथालेखिका, नाटककार 
आनी लोकवेद संशोधिका आनी राजाई प्रकाशनाच्यो कार्यभारी दोतोर जयंती नायक 
हिणें म्हजेकडें म्हजें एक पुस्तक प्रकाशीत करपाची आस्त प्रगटायली. आनी ती 
म्हाकाय मान्य जाली. पूण लेख एकठांय करपाकूय खूप वेळ लागलो. अंती सगळें 
जाग्यार पडलें आनी ह्या लेखांचें “सृजनाच्या अंतरंगांत” हें पुस्तक येताशें जालें. 

हांबें पुस्तकाक एक गडगंज प्रस्तावना आसची अशें म्हजे प्रकाशिकेचें मत आसले. 
पूण ती कोण बरोबंची, हेय सारके समजनासलें. शिवाय म्हाका आतां प्रस्तावनेची 
गरज आसा अशें म्हाकाय दिसनासलें. हांवें जेन्ना म्हजे जिणेंतलें पयलेंच पुस्तक येंवचें 
ag तेन्नाय हांवें प्रस्तावन घेवंक नासली. मागीर हांबेंच ती बरोंवची अशीय एक 
सुचोबणी आयली. हांव बरोबंक बसलों तेन्ना म्हाका दिसलें की rest दर एक लेख 
आपापली प्रस्तावनाच घेवन येता. मागीर आनी आनी ह्या लेखांच्या पुस्तकाक 
प्रस्तावनेची गरज कितें? पूण बरोवंक बसलेलेकडेन tesa कोंकणी आनी गद्य 
प्रबासाविशीं so सांगचें अशें दिसलें आनी हो उपद्व्याप केलो. 

0) 
घुरू घुळू वारो 


हाव पणजे वचपाक घरांतल्यान भायर सरलों. स्कुटर हांवें सोडली कारण 


म्हज्या भेंडांत अकस्मात दुखूंक लागलां. ताचेर उपचार हांवें सुरू केला. सगळ्यात 
पयलो उपचार म्हटल्यार स्कुटर चलोवप बंद केलां. म्हणून दारांत स्कुटर आसुनय 
हांव चलत बस स्टॉपामेरेन गेलों. सांजवेळ आसली. वरां सुमार पावणे पांच 
जाल्यांत. बत धगमोडें जालां आनी न्हिवत गेल्ल्या वतांतल्यान हांव चलत गेलों. 
WSK आतां कसलेंच रोवप जायना, आदीं दोनूय AS म्हटल्यार पांचव्याचार 
शेतामदल्यान वचपाक मेळटालें ह्या जुलयांत. पूण तो दीस तर सामको गिमांतलो 
सो दिसता. हांव म्हजें भुरगेपणांतलें जिवीत पळयतालों, दोळ्यांमुखार मात कितें तरी 
वेगळेंच. 

फाटलीं कितलींशींच वर्सा ह्या शेतांनी रोबपूच जायना. शेतां रोवप म्हारग पडटा 
अशें शेतकारांच्या तोंडांतल्यान आयकुपाक येता. खंय ती याद जायना एका 
भाटकाराच्या तोंडांतल्यान AHA, महाराष्ट्रवादी गोमंतक पक्षाचे सरकार आसलें 
तेन्ना ताणें महाराष्ट्रांतलो कूळ कायदो गोंयांत हाडलो आनी तो विधानसभेत पास 
करून घेतलो आनी तेन्ना सावन कुळाक, मालकाक फकत एक शश्टांश खंड 
दिवपाचो आनी आपल्याक पांच शश्टांवश दवरपाचो लाव मेळपाक लागलो. 
गोंयांत मोठे भाटकार थोडे पूण ल्हान ल्हान भाटकार चड. म्हणटकूच चड लुकसाण 
जालें तें ल्हान भाटकारांक. हाचेर मात महाराष्ट्रवादी गोमंतक पक्षान बिलकूल विचार 
केलो ना. ह्या ल्हान ल्हान भाटकारांची पेजूच ह्या कायद्यान ना केली ताचें ह्या 
पक्षाक बिलकूल कांयच वायट दिसलें ना. 

उपरांत तो म्हणपाक लागलो ह्या कुळांचे भुरगे शिकूंक लागले आनी तांकां 
शेतांत काम करपाक लज दिसूंक लागली. ताणीं जें कितें भायर काम मेळटा तें 
करपाक सुरवात केली. कुळाचें वय वाडत गेलें. ताच्यान काम जायना जालें. अंती 
शेतांतलें काम बंद जालें. जंय कुळाच्या भुरग्यांनी वेगळें रावपाचें सुरू करतकूच 
मालकाची वापरूक मेळ्ळेली जमीन चार चार पांच पांच भुरण्यांमदीं वाटून गेली 
आनी इतली ल्हान जमीन तांच्या कुटुंबक पोसपाक कमी पड़पाक लागली. 
जाण्टेपणाक लागून कुळाकडेंय जमनीचें काम करपाक जायना जालें आनी अशेय 
तरेन जमीन पडंग पड़पाक लागल्यो. आतां गोंयांत वचत थंय जमीन पडंग दिसता 
ताचें कारण ह्या कुळ कायद्यात आसा अशे म्हणणें त्या भाटकार इश्टाचें आसले. 


त्या भाटकाराच्या म्हणण्याप्रमाण विचार करूंक गेल्यार बदलत्या गोंयांत नवें 
नवें कितें user तें विचार करप, विधानसभेत विचार करतल्या मनशांक करूंक 
जमलें ना अशें म्हणचे पडटले. खंयचीय गजाल घडटा तेन्ना ताचो विचार वेगवेगळ्या 
आंगान जांवचो आसता तसो जालो ना अशें म्हणचें पडटलें. आतां कितलींशींच 
वर्सा जेन्ना जमीन अशी पडंग दवरप जाता ताचोच अर्थ असो जाता, इतले वर्सांचें 
धतरेचे उपजाऊ आयावपण ना करून आमी तिका रांड करून उडयल्या. जमनीची 
ही उर्वराशक्त ना करून उडोवपाची तजवीज करपी हो कायदो पुराय विचारांनी 
निर्माण जालो अशें दिसना. आमीच निवडून दिल्ले हे आमदार - जर ते चुकल्या 
आसत जाल्यार आमीच सारके लोक निवडून दिले ना हो दोश आमी तांकां वेंचून 
fog म्हण आमच्या माथ्यार येता वा खांद्यार येता. आमकां आजून पूर्णपणान, 
सगळ्या आंगानी विचार करपाक कळना, असोय हाचो दुसरो अर्थ जाता. 


ह्या मड्डांमदल्या डांबरी रोडावयल्यान वयताना हांव विचार करतालों आनी हो 
विचार काळाच्या कितल्या वेळांत sid केलो हाचें म्हाकां अजाप दिसलें. काळाच्या 
कळांचें दर्शनूच आसलें तें. काय काळान म्हाकां केल्लो हो स्पर्श. म्हाकां दिसता, 
मनाक समजल्यार काळाक समजूंक सोपे जावं येता. हांवें पळयल्ली हिचीं भुतकाळांतली 
उर्वर सुंदरताय आयज म्हाकां परत एक पावट तें सगळें याद करून दिता. ह्या 
म्हज्या दोळ्यांनी पळयल्ली ती सोबीत हरवी संपदा, ह्या कानांनी आयकळ्ली तिची 
मन उल्हसीत करपी सळसळ तशेंच ह्या हातांनी केल्लो स्पर्श हो सगळो त्या 
मनाचोच तर खेळ आसलो.भूतकाळाच्या त्या तेन्नाच्या वर्तमानांत जें कितें घडटालें 


Ren 


तें म्हज्या मनान अशें आपल्यांत सांठोवन दवल्लां. तांतलें सगळेंच म्हाकां याद जाता 
अशेंय ना. पूण जें याद जाता ताच्या आदारान म्हज्यांन त्या वर्तमानाकडें पुरायपणान 
aq येता. 

म्हजें चलप थांबूंक नासलें. म्हाकां पणजे वचूंक जाय आसलें. वाटेक म्हाकां 
ती सांबर दिसली. ही सांबर आतां इल्ली इल्ली जाण्टी जायत चल्ल्या अशें म्हाकां 
दिसलें. पूण ही तर म्हज्या कवितांनी येवन बसल्या. कशी आयली ती म्हाकां 
कवितेच्या रुपान? हांव चितूंक पडटां. म्हणचें ती एकटी ना हां! ते कवितेत सांबरी 
बांगडा वारो आसा. त्या वाऱ्याचो एक आकांताळो रुपकार थंय आसा. आनी हो 
रुपकार सहज आसा. नाटकांतले वरी लेखनान चिंतलेलो वा बरयल्लो तशेच दिग्दर्शकान 
मांडलेलो असो नासून आपसूक आसलो. खरें म्हटल्यार तें काळाच्या एका 
झपाट्याचेंच चित्र आसलें. ताका आपली गती आसली. गती म्हटल्यार स्पीड. 
आनी हें सगळें चित्र उबें करपाक जी उतरावळ जाय ती उतरावळ समाजाच्या 
तोंडातल्यानूच तयार जावन उपस्थीत आसली. तिणें हें चित्र जिंत्रूप चितारलें 
आपल्या उतरांतल्यान. आयजूय म्हाकां सांवरीचें अजाप दिसता. ती त्या वाऱ्याच्या 
झपाट्याक आपल्या आंगार घेता. ताच्या झपाट्याचो वेग ती आपल्यांत असुदाय 
जिरयता. ताचो वेग ती आपल्या शिरंतरांत ताच्या झपाट्याच्याच प्रमाणात ती 
आपूण अती थंड जावन आपल्यांत अवस्थित जिरोबन घेता. म्हाकां ती वाऱ्याय 
परस चड शक्तिशाली दिसली. पळोवपाक ती दुबळी दिसूं येता. पूण खऱ्या अर्थान 
ती आसता शक्तवंत. तिचे हे शक्तीची जाणीव जातकूच कळटा, वारो खिणाक 
असो. पूण ती मात सदांच अशी. ताचे केदेय मोटे झोंपयेक ती सहज भिडटा आनी 
ताका थंड करता. हो म्हाका दिसता ताच्यांतलो आनी तिच्यांतलो फरक. तो 
पुरूश. ती प्रकृती. म्हाकां हांसपाक आयलें पूण हे कवितेंतलें त्या दोगांयचें नाट्य 
खूब सुंदर आसा. हांबें तें कशें बरयलें हें आजून म्हाकां ना सुटलेलें एक Hares 
आसा. हातूंत जें नाट्य आसा तें भावनीक, मानसीक काय सामाजीक काय 
मानसशास्त्रीय? हांव हें कितें म्हणटा तें वाचताना ही कविता कितें कशी आसा तें 
जाणा जावपाची इच्छा जावप सहज आसा. सांबर हें ते कवितेचें नांव . ard ती 
कविता खूबकडें वाचल्या. जिका बरो रिस्पोंस मेळटा. मनशाचें मन हो रिस्पोंस 
दिता. अशा वेळार म्हाकां मनामनाकडें आसलेंलें ऊर्जावंत नातें येवजता. मनात 

ऊर्जा आसपाचें औचित्य कितें तें म्हाका समजता. मागीर येता मनामनांतले ऊर्जेचें 
औचित्य. हांतल्यान उपरासता आमच्या सगळ्यांच्याच आसपाचें औचित्य! हें 
सगळें जाणा जावपाचें सोडून मनीस सामको वयल्याचाराच्या गजालींनी घुस्पून गेल्लो 
दिसता. आनी ह्याच फालतू गजालींनी तो इतलो रस घेता की ताचो सगळो वेळ 
असो फुकट वयता. आतां जो फुकट वयता ताका कोण वांचयतलो तें म्हाकां खबर 
ना. हांगासर फुकट वयतल्यांक वाटावप म्हणचे तरी कितें? तशें हे फुकट वचपूच 
नासता आसूं येता. ही काळाचीच प्रक्रिया आसू येता. हातूंत फकत घडप आसू 
येता. आनी हें घडप एकदम धिमे गतीचे आसूं येता. आनी तरी आसतना हे 
काळाचे प्रक्रियेत आमकां अकस्मात एक प्रसंग असो गतीशील आनी नाट्यमय 
दिसता की तो संबेदनशील मनाचो ताबो घेता. कारण त्या प्रसंगांतलें नाट्य. ह्या 
प्रसंगाक लागून काळाच्या सभावाची वळख मेळटा. एके तरेचो साक्षात्कारूच 
आसता तो. आशे तरेन येता मागीर कविता सांवर . 
सावर 


त्या उक्त्या बांदार 
भर दनपारां 
धल्ली घट्ट वाऱ्यान 
सांवरीक 
किरमिली 
लज भीड धरी नास्तना 
तो गेलो- 


ती आंग झडपीत रावली! 
हे कवितेंतले हे सांवरीन वाऱयाक कसो सांवरलो? आपल्याक कशी सांवरली ? 
हो काळाचो खीण कसो सांवरलो? सांवर हें उतर मल्टी फॅसेटेड जावन कशें 
आयलें, तें म्हकांय खबर ना. काळूच आपलो छाप सोडून दवरपाचें काम आपुणूच 
बी करिना मू? आमी आपले नांवाक. वगीच लोकांमदीं मिरोवन घेवपा खातीर! पूण 
ही जाण आसल्यार मिरोवपाचो योग घेवनूय तें मिरोवप मिरोवप उरना. ह्या सगळ्या 
प्रसंगांतल्यान वचुनूय तिरायत म्हण आपूण तातूंत उरू शकता. 


म्हाका मजा दिसली. हांव घरच्यान आयज कितल्याशाच दिसांनी असो स्कुटर 

नासताना भायर Agi. स्कुटरीचे स्पीडीन म्हाका ह्या म्हज्या सैमी इश्टांकडची ही 
इश्टागतीची गजालूच तोडून उडयल्ली. संथपणान तांच्या लागीं उलोवपाची संद 
म्हाकां आज मेळ्ळी. कारण हांव ते स्कुटरी वांगडा नासप. गत हीच केन्नाय अशी 
अबरगत जाता. हांगासर गत म्हटल्यार गती हां. 

ही कविता खंय कांय वर्सा आदीं विश्‍वविद्यालयांत एम्‌.ए. च्या वर्गांत भुरगे 
शिकताले आनी तांचे प्रोफेसर तांकां शिकयताले. विश्वविद्यालयांत dara एम.ए. 
त कोंकणी शिकोवपाचो वावर सुरू जाल्लो. थंय शिकोवप्यांक कोंकणी शिकोवपाचो 
कसलोच अभ्यास नासलो. कोंकणी हो कोंकणी आस्मितायेच्या जाणिवांचो व्याप 
आसलो. ते वेळार कोंकणींत येतली प्रत्येक गजाल तिचे गडगंज आनी अस्मितायेची 
वळख आसली. काळूच तिची वळख ते वेळार दीत आसलो. तें निमतीं सगळें 
निर्माण जावन येतालें. ते काळाचे उर्जेची ती गजाल आसली. ती जाका समजता 
तोच असल्या कलाकृतीची समजावणी दिवंक शकतालो. पूण ताची जाणीव जावप 
होच मूळ भाग आसलो. विश्वविद्यालयांत तिचेवयले समीक्षेचे कितें जाता तें आनी 
तें कितलें जातलें तें खबर ना. पूण जालें ना. वा जालें ना म्हण काळ रावता? ना, 
तो आपले गतीन चलत आसता. 


Bd वयतां बयतां मनांतल्या मनांत सांवरीक सलाम ठोकलो. अकस्मात 
सांबरीचीं पानां सळसळूक लागलीं. म्हाकां बरें दिसलें आनी हांव फुडें सल्लो 
वचपाक. 


O00 

पांचव्या शेताची ovat धोलय रे... 


'सावरीकडच्यान रस्तो आपल्याक जाय तसो आपल्याच वळणांनी फुडें गेला. 


मागीर थंय एक मदींच चींच लागताली. मात्सो मुखार एक आंबो. आनी उर्देतेक 
पळयल्यार पयस पिलारचे दोंगुल्लेचेर पिलारची सेमिनार. खूप्प भुरगेपणासावन हांव 
ती अट्टालीका हांगाच्यान पळयता. पुर्तुगेजांच्या काळासावन. आयज तिचो म्हजो 
संबंद आसा तो फकत एक आमच्या शेजारच्या वाटारांतली सेमिनार म्हण! ना तर 
ती म्हजी शाळा म्हण आसा. हांगासर हांव शिकलो. इंग्लीश शाळा ती. सकल्या 
मडूडार जमीन पिकेविरयत. वयल्या माड्डारूय तेंच. हांव मुखार सरलो. हांगा एक 
बांय आसली. आसा ती आजून. पूण आतां ती रस्त्यापासून पयस पावल्या. रस्तो 
बदल्ला. पयलीं तिच्या कुशिच्यान वचप जातालें. हे बांयक पाद्रीची बांय म्हणटात. 
कित्याक तें खबर ना. अख्खें मोरगद आनी जुवारी, हे बांयचें उदक खाताले. थंय 
मेळपी उदक खारें आसल्या कारणान तें पिवपाक बरें लागनासलें. म्हणटकूच त्या 
दोनूय गांबच्यो सगळ्यो बायलो हे बांयचें उदक व्हरतना दिसताल्यो. शिरदोनाकूय 
उदक हांगच्यानूच मेळटालें. शिरदोनचीय गजाल तीच आसली. 

म्हाका वचपाखातीर बस रस्त्याचे ते वटेन गावता. एक काळ असो आसलो, 
ह्या रस्त्यावयल्यान वरा दोन वरांनी एकाद्री गाडी वयताली. ना जाल्यार तीय ना. 
पूण दिसांतल्यान एक चार पांचदां कांय गाडयो, म्हटल्यार कामियांब ते तेन्नाचे 
वयताले. चडसो वेळ रस्तो साप्प रिकामो आसतालो. बरेच गांवचो लोक आपापली 
भातां, नाचणो बी ह्या सिमेंटाच्या WIR सुकयताले. आयज हांव उबो रावलो 

पणजे बचपाक जाल्यार पंदरा बीस मिनटां गाडयो पणजेच्यान मडगांबां वा मुरगांबां 
बचपाक येतात आनी तेच प्रमाण मडगांव वा तेवटेन येवपीय गाडयो तशोच व्हांवत 
आसतात. आनी आतां जे लोक हांगच्यान आबुजादपणान दुसरे वटेन बचपाचो यत्न 
करता तेन्ना हटकून अँक्सीडेंट जाता. हे सुवातेर इतले अक्सीडेंट जाल्यात आतां मेरेन 
की सांगपाची सोय ना. Ba पळयल्यो, ते काळार येवपी साद्यो गाडयो. मदल्या 
काळार फियट, अम्बासीडर पळोवन पळोवन नदरेक सामको वाज आयिल्लो. मागीर 
ती संजय गांधीची मारूती म्हण आयली. फस्क शी दिसताली. पूण मागीर तिणें 
लोकांच्या काळजाक वेंग माली आनी लोकांनीय तिका माछ्ली. 


आयज हांगा येवन फकत मड़गांवा, वास्को, पणजे वचूं येता अशें ना. तर हांगा 
रावून गोयांत जी सुबत्ता आयल्या, गोंयकारांच्या बोल्सांत जो पयसो जाला वा 
आतांच्या गर्भश्रीमंतांकडें जी नव्या अविश्‍्काराची नदर आयल्या ताचेंय दर्शन 
हांगाच्यान जाता. हे सुवातेचें म्हत्व आतां वेगळ्या अर्थान मुखार येवपाक लागलां. 

एका काळार हांगा राबून पुलापलतडच्या Ward, ह्या गांवांत येवन उदक 
व्हरतना थंय आसलेल्या साधन उणावाचें दर्शन जातालें. उदका खातीर तांचे कश्टय 
लक्षांत येताले. आज ती बांय आसा. पूण आयज ती दुर्लक्षीत जाल्या. पयलीं 
आयल्ल्या गेल्ल्याक तिचें दर्शन जातालें. कारण तिच्या कुशीच्यानूच वयचें 
पड़टालें. पूण आतां ती बांय सामकी कडेक पडल्या. थंय आतां फकत कांय लोक 
meat बिडयो धुवपाखातीर बयतात. ते बांयचें उदक खावप तर नाच जालां. 
मनशांबरीच बांयकूय बी नशीब लागता काय कितें तें कळना. सद्याक ती बाबडी 
सामकी नगण्य कशी जाल्या. म्हाकां केन्ना केन्नाय तिची काकूट दिसता. वगीच 
दिसता, ती फाटल्या उदक व्हरपी अस्तुऱ्यांची याद काडून SSH बी ना मू? आमकां 
आजून सैमाकडें तादात्म्य जावपाची खुबी मेळूंक ना. ती जाताली जाल्यार वर्सांसंकींनी 
लोकांच्या जिविताचो भाग जाल्ली ही गंगा म्हाकां आपल्या मनांतले उत्फर्के मुजरत 
सांगतली आसली. हांव जाणां, हे बांयचेर आमोरेच्या वेळार कितल्याच जाणांच्या 
नदरांची जाली जोगूल चकमक हांवें पळयल्या. हें स्थळ म्हटल्यार एके तरेचो 
सर्जनाचो GSK घडपाचीय सुवात जाल्ली म्हटल्यार उपकारता. तिचे जिवनसंस्कृतायेन 
फळाक आयल्ठे सुखद संवसारूय Bid म्हज्या दोळ्यांनी पव्ठयल्ले कारणान तिचें 
महात्म्य म्हाका कळटा. 

गाडयांच्या येवपा वचपा खातीर म्हाकां पलतडच्या बस थांब्यार वचपाक 
मेळना जालें. हांवें फाटीं वळून वयल्या सकल्या मड्डार नदर मारली. ऋतू चक्रांचे 
कितलेशेच पोन्ने खेळ म्हजेय मुखाबेल्यान धांवत वचपाक लागलें. मायाचो पावस, 
वारो, मागीर शेतांचें कसप, Tay, वाडप, पिकप, मागीर भाताच्यो मळण्यो, पीक 
सगळेच ऋतू येत वचपाक लागले. ह्याच सैमाच्या लागसारपणांतल्यान ताचवेल्या 
मोगान म्हज्या मनांत जी उतरावळ तयार जाली ती हांवें बरोवन दवरपाचो यत्न 
केलो. म्हजें सैम केन्नाच एकोडें येना. तें सदांच वाऱ्या वांगडा, पावसा बांगडा, वता 
बांगडा, नक्षत्रांच्या सांगाता, कुपांच्या बराबर येता. तें सदांच कसल्या तरी कामात 
व्यस्त आसता. ताका लागून त्या उतरांतल्या सगळ्या चित्रांक एक खाशेली गती 
निर्माण जाता. पूण ही सगळी तांची गती आसता. हांव ती मुद्दाम जावन निर्माण 
करिना. पूण हाका लागून आमच्या कांय स्वताक समीक्षक बी म्हणपी लोकांनी 
म्हजे बद्दल अशें म्हटलां, हांवें सैमाक मनशाळायलां खंय! खरें म्हटल्यार हांवें हाचेर 
आनी कितें उलोवं येता? आतां पळयात आं कशें येता! शेत SB इल्लें वाडत आसा. 
थंय पावस, वारो वत येता. तें म्हाका दिसता. तांच्या खेळांत म्हाका मजा येता 
आनी उतरां एकठांय जाता. हांव वाऱयाक सांगतां, 


पांचव्या शेताचीं 
कणसां धोलय रे 
कणसां धोलय 
कणसांचो रे 

मोग तुजेर चड 
तांच्या पोटांत तूं 
मोतयां फुलय रे 
मोतयां फुलय 


सांवरीक धुसमुसळेपणान बेजार करपी वारो शेताचे पालयेकडें वेगळेच तरेन 
वागता. ताचे मतींत आसून लेगीत तो शेताच्या थांबाकडें असो क्रूर जांवकूच 
शकना. ताच्या सुलुशेन लेगीत थांब ल्हवू ल्हवू झेल घेवपाक लागता. शेताचेर 
एका नृत्त्याचो अविश्कार जावंक लागता. हांगा फकत शेत नासता तर ताच्या 

बांगडा बारो आसता. तो सुमेळ आसता. तें एक सौंदर्य आसता. त्या सगळ्यांचो 
ताण उतरां आपल्यांत घेता आनी तांतल्यान निर्माण जाता कविता. हें कवित त्या 
थांबाचो रुपकार, ताचें नृत्यमय आंग, तांतल्यान धांवतलो वा आसतलो वान्याचो 
an आनी ताचेर पडलेलें वत, तांतल्यान निर्माण जातालें संगीत, तांतल्यान परिवर्तीत 
जाताले रंग, आनी तांचो परिणाम, हें सगळेंच हीं उतरां आपसूक प्रकट करीत 
चयता. केन्ना केन्ना म्हाकाय कळना हीं उतरां अशींच कित्याक येतात? म्हजो शेक 
ह्या उतरांचेर बिलकूल चलना. तांचोच शेक म्हजेर चलता. तांचोर शेक चलता तो 
पांचव्या थांबाचो, वाऱयाचो, वताचो, पावसाचो. उतरांचेर त्या सगळ्यांचो ताण 
आसता. त्या उतरांक त्या सगळ्यांच्या कामाच्या मिलाफाची गती आसता.सैमांतले 
सगळे घटक हेच आमचे गुरू आसतात. तांची जशी बरी वळख जाली की ते 
आमकां बरे तरेन शिकयतात. त्या शेतावरीच तूं म्हाका न्हय, आमकां धोलय म्हण 
सांगता ताका हांव. कारण अशें धोलोवष फकत ताकाच शक्‍य आसा. खर्‍या 
अर्थान तोच प्राण आसता आनी ताकाच आमकां शिकोवपाक शक्‍य आसता. हांव 
ताचे खातीर मनांतल्या मनांत शेत जातां. पूण आतां हीं शेतां आमच्याच 
फुड्यांतल्यान अचळय काडून व्हेल्यांत कोणेंतरी. कोणें व्हेल्यां हीं? शेत करप हें 
परबड़ना अशी परिस्थिती आमचेर कोण्या मिण्यान हाडली खबर ना. पूण ती 
आयल्या. 


शेत हैं म्हाका सैमान निर्मून दिल्लें दायज. हांतून मनशांच्या कल्पकतेचो आनी 
तांचे गरजेचोय भाग आसा. हातूंत PSR बरो जावंचो हो भविश्यकाळीन 
स्थिरस्थावरतेचो भरवंसो आसा. हें मनशाचें सपन आसा आनी तें सैमाच्या सभावाक 
धरून आसा. पूण आयज आमी ह्या आमच्या नात्यापासून पयस वचपाक लागल्यात. 
ast सामके पयस वचपाक आमकां शक्‍य जावचें ना. कारण सैमान आमकां 
ताचेकडेन भुकेन बांदून दवरला. पूण आयच्या आमच्या सयभोवंतणी जो सामाजिक 
वेव्हार चलता, तेच बराबर बाकीच्या प्रदेशांचो, देशांचो जो आमचेर परिणाम 
जायत आसा तो पळयल्यार आमी आमच्या लागीच्यांचे संबंद तोडपाक केन्नासावन 
सुरवात केल्या. आमी हो मायेचो सांधो निखळायत गेल्ल्यान आमी ल्हवू ल्हवू 
आमच्या लागच्या मायेच्या मनशांपसून तुटत आसात, लागसरच्या सैमाचे 
मायेतल्यानूय सुटत आसता. आनी आमी लागीं कोणाकडे जातात जाल्यार कोणाचकडें 

ना. हे मायेंतल्यान सुटून आमी जांकां मेळटात ते लागींच्यान मेळपाचें नाटक जरूर 
करतात पूण आयचे स्पर्धेचे जिणेत तेच आमचे स्पर्धक हीच जाणीव रोकडीच जाता 
आनी आमी परतता म्हटल्यार तीं आमचीं मायेचीं मनशांच आमचे पसून आनीकूय 
खूब पयस पावल्यांत हाचीच जाणीव जावपाक लागता. हे जाणीवेच्या भंयानूच 
मनांत फोंड पडलेल्याची जाणीव जाता. आनी म्हणूनच वान्याकडें हे मायेची रीत 
आमकां शिकय म्हण परत एक पावट मागप जाता. 

रीत मायेची 

तुमची दोगांयची 

मात्शी आमकां 

एकदां शिकय रे 

एकदां शिकय 

आमकां आर्टीफिशियल करपी तमाम गजाली ह्या संवसारांत खोंटांनी पडल्यात. 

पूण लागीं हाडपीच पयस पावल्यात. ह्या कृत्रीम जगांत आमी होगडायला तो 
विस्वास. तो विस्वास आमकां आतां परत खंयच्यान मेळटलो? तो मेळटलो 
जाल्यार आमकां परत कृत्रीम गजालींकडल्यान कसोच मेळपाक ना. तो मेळोवपाक 
आमकां परत एक पावट सैमाच्याच आदाराची गरज आसा. मनशाच्या प्राणाची 
जबाबदारी जाणें घेतल्या तो वारो आमच्या इतलो लागीं आसा की ताकाच 
आमच्या अडचणीची गजाल चड लागींच्यान समजूं येता. म्हणूनच ही रीत मायेची 
आमकां शिकय म्हणप ताचेचकडे मागप हें सोपेंय आसा आनी तें ताचेकडल्यान 
मेळपूय सोपें आसा. मनमेकळेपणान तुमी ताचेकडें मागलें तर तोय तुमकां तितल्याच 
मेकळेपणान दिता आनी तेंय तुमकां कसलेच सर्ती बगर मेळटा. उपाट मेळटा. 
म्हाकां ताचेकडल्यान कितें कितें मेळळां तें मेजून सांगपूच कठीण. म्हणून तें 
समजप गरजेचें. जाका तें समजता ताका आनी आनी सांगपाची आनी आनी गरजूच 
पडना. 


वारो हो असोच बचत थंय तो तुमकां दिश्टी पडटा. पयर हांव असोच सुमार 
धांक TIN Bal आसलो. शिरीशाच्या झाड़ापोंदा. जाल्यार वयल्यान शिरीशाचीं 
कितलींशींच पानां पडपाक लागलीं. तीं पड़टलीं पानां लेगीत आपलेच मस्तेंत 

झडटालीं. वारोच तांकां ही मस्ती दितालो आनी झडटाना आमकां तोच चड 
दिसता. 


दनपारच्या वेळार, तेय बी उबाळांत आमच्या घरातल्या पंख्याच्या वाऱ्या परस 
चड़ शितळ ताचो वारो आसता, जेन्ना आमकां फॅन आसुनूय घाम येता, तेन्ना तो 
अचळय आमच्या घरांत एक थंड पासय मारून वयता ते वेळार जीव इतलो शांत 
जाता की खरें म्हटल्यार तें वाऱ्याचेंच दर्शन आसता. 


एक फाबट हांव टेरेसाचेर खाट उडोवन आड पड़लेलों. सांजवेळचीं सात 
साडेसात जाल्लीं आसत! दीस अशेच गिमाचे. अकस्मात उदेंतेच्यान कुपांचे भोंवरे 
अतिजलद गती घेवन येता तें जाणवलें आनी कांय खिणांतूच दारां, जनेलांची, 
वस्तीची आदळ आपट आयकूंक येबंक लागली. आनी तेच बराबर सगळो वाठार 
धुल्लाच्या लोटांनी भरून गेलो. कांयच दिसनासलें. सुमार धायेक मिनटां हैं वाऱ्याचे 
धुळवट नाट्य Vg. कांय वस्ती उडून गेल्ल्यो टेरेसावयल्यान. सगळ्याक धुल्ल 
जाल्लो. घरांतूय हीच परिस्थिती. वाऱ्याचो होय एक रुपकार. 


सांवरीच्या झाडाकडेन राबवल्या उपरांत जो एक सारको वार्‍्याचो नाद आमकां 
येता तेंय ताचे एक सांगीतीक रूप. कावत्याच्यो तिटूवीटपी चुडट्यो वा पिंपळाच्या 
पानांची सळसळ, आकांड तांडव करपी दर्या cant, मळबांतलीं व्हांवती कुपां, 
शिडांनी वारो भरून संवसार भोंवडेचेर वचपी तारवां, कुपांक स्पर्श करपाक वचपी 
पतंग आनी सगळ्या जिवांच्या काळजांत चलतलो शवासाचो अखंड सुवाळो, 
कितलीं कितलीं म्हण ह्या वाऱ्याची रुपा पळोवचीं! 


असल्याच एका प्राणवंत शरिरांतल्या वाऱयान म्हाकां एकदां आपोवन सांगलें, 
हो सांगपी test, जें शाळेंत हांव शिकोवपाक Agi, ते शाळेंतलो हेडमास्टर 
आसलो. नांव ताचें फादर डिसिल्वा, ताणें म्हका सांगलें, 'वेळुस्कार तूं आतां ह्या 
हायस्कुलाचो पर्मानेंट टिचर जालो' Bla ते वेळार ताका म्हटलें, 'म्हणटकूच फादर 
आतां हांब मरसर हे शाळेचो शिक्षक तर! हेडमास्टर मात्सो आबूज जालो. आपणें 
कितें तरी चूक म्हटलें काय कितें, असो ताका दुभाव आयलो. आनी ताणें म्हाकां 
परत समजावपाच्या सुरांत म्हटलें, “आरे बाबा फाटलीं दोन वर्सा तूं प्रोबेशनाचेर 
आसलो. आतां पमनिंट जालो.' ताच्या काळजांतल्या प्राणाक कळ्ळां आसतलें 
Bid कितें म्हटलां तें. पूण तो मात्सो घुस्पल्लोच. हांबें ताका समजायलो, “फादर, 

हांवूय हे कुडींत प्रोबेशनचेर आसां. कूड सलामत जाल्यार हांव सलामत. कूड 
मोडून पडली जाल्यार हांव हांगा आसलों म्हण लेगीत कोणाक कळचें ना. 
असल्या वेळार हांब पर्मानेंट ही गजालूच म्हाकां कळना.' तेन्ना तो म्हणपाक 
लागलो, ‘att, तशें म्हुण्टा? आंब समजों ना, तूं कितें म्हुणटा a?’ ते वेळार 
म्हाकांय ह्या वाऱ्याचे अशें एक गूढ़ रूप जाणवल्ले. 

असंख्य मनशांच्या रुपांत ताचें जाणवतलें रूप तोखणाये भायलें. 


म्हाका हो वारो वेगवेगळ्या रुपांत सद्दा भेटत आसता. हांव ताका जाणून 
घेवंचो यत्न करतां. ताचेकडें हांव संपर्क साधपाचो ताच्या आदारान प्रयत्न करतां. 
म्हाकां हांगासर सवन विश्वाक जोडपी एक अखंड धागो हांगा जाणवता. हांव ह्या 
धाग्याच्या आदारान म्हाका जोडला हेय म्हका जाणवता. अशें जाणवतकूच 
आमचेमदीं एकामेकाचो दुस्वास करपाचें कारणूच AE जाता. संवसारांतलें हें जें 
fad आसा तें म्हजें आनी संवसारांत जें कितें आसा त्या सगळ्याचो हांव, हें नातें 
प्रस्थापीत जातकूच हें वेगळें म्हणपाचें धाडसूच म्हज्यांतल्यान ना न्हपयत जालां. 
तें धाडस म्हज्यांतल्यान ना जाता ही एक व्हड जैतवंत गजाल. हें आनंदाचें एक 
व्हडलें चोळ. 

वारो म्हटल्यार आनंदाचें निधान. हो आनंदनिधान वारो जेन्ना निळ्याशार 
मळबांत धव्याफुछ माणकुल्या कुपाचो आकार बदलीत वचूंक लागता तेन्ना 
ताच्यांत जातलो रुपकाराचो उत्सव पळयतना तान भूक न्हिवता. आनी पळयतां 
पळयतां आपलेपण नाच्च जाता. हांवपण नाच्च जाता आनी उरता फकत उत्सवमम्न 
कूप. ह्या सगळ्याचो एक हुंकार जाता आनी अचळय आसमंतात घुमता. 


अपरूप रूप 
धरता कूप 
विसरून रूप 
हांबूच कूप....! 
बरेच पावट दिसता ही निसर्ग कविता. पूण ही wage निसर्ग कविता करें 


म्हणप? निसर्ग हातूंत ना अशें बिलकूल ना. तातूंत निसर्गाचे सगळेच धागे आमकां 
पळोवंक गावता. पूण सर्वसामान्यपणान निसर्ग कविता म्हटली की तातूंत निसर्ग 

सोडून आनीक कांयच आसना अशेच हांचें मत आसता. पूण निसर्ग हो संपूर्ण 
आसता हाची जाणीव मात ह्या अशें म्हणप्याक आसा अशें दिसना. म्हाकां निसर्ग 
'संपूर्ण' ह्या अर्थान जाणवता. म्हणुनच ही कुपांची कविता ही म्हज्या अस्तित्वाची 
कविता अशें म्हाकां दिसता. हातूंत आयल्लें भाशीक सौंदर्य तर आसाच पूण 
हांतूतल्यान निर्माण जातलें संगीतूय तितलेंच म्हत्वाचे आसता. हो मनशांच्या सैम 
तादात्म्याचो अविश्कार आसा. 


म्हजें विचार चक्र घुंबत आसलें. रस्त्यावयल्यान धांवतल्या गाडयांचीं चक्रांय 
एकसारकीं धांवत आसलीं. आमी हे वटेन आड़खळून उरल्यात हाची कोणाकूच 
नात नासली. गाड्यांनी आमचे मनीस आमच्यांपसून पयस केल्यात. गाडयेन बसून 
बयतलो मनीस पायांनी चलतल्या मनशाक सामको किंकोतसो मानता आनी ताका 
आपले पसून पयस पयस दवरपाचो यत्न करता. इतलें म्हण्टा म्हणसर अकस्मात 
फस्स.... करून वारो गेल्ल्याचो आवाज जालो आनी एक गाडी आमचे मुखार 
येवन थारली. ह्या बोवाळांत फाटल्यो गाडयो इल्ल्यो इल्ल्यो अडून थांबत गेल्यो. 
हो वाऱ्याचोच रुपकार आसलो. गाड़ी फकत पेंट्रोलाचेरूच चलता म्हणटा ती फट 
हाची म्हाकां Hee करून जाणीव करून दिली. कारचो मालक ताका जावंक 
शकतल्या अँक्सीडेंटांतल्यान वांचलेलो. आदींच तो पकपक जाह्लो. ताणें थयच्या 
लागींच आसलेल्या मॅकनिकाक पळयलो. ताणें आपलो मनीस धाडलो. टायर 
काडलो. व्हेलो. फाटलो फूर काडलो आनी बसयलो. ताचे स्टॅपीनीचो टायरूय 
वाऱयाविरयत आसलो. ताणे म्हांका रस्त्यार उबो रावल्या रावल्या आपलें रूप तर 
दाखयलेंच वांगडा ताणे आपल्याचेर निर्भर आसलेले लोकूय दाखयले. 

(3) 
आनंद Bax धब्दयोग 


एक दीस व्हडे रातीक म्हकां जाग आयली. वसऱयार सगळो लोक न्हिदेच्या 


चपक्यांत सूस्त आसलो. फकत जागी आसली ती देवान्यांतली दिवली. वसऱया 
वयल्या काळखांत ती सामकी तेजवंत भांगरसुंदरीशी दिसताली. आनी आतां 
वसऱयार तिच्या वांगडा दुसरो एक मनीस जागो आसलो तो म्हटल्यार हांव. हांव 
तिका कसो दिसतालों तें म्हाका तिणें सांगलें ना. तिका पळयत उरलो आनी इतले 
मजगतीं ती सोडल्यार हांव सगळेंच कितें विसरलेलों. आपल्या मुखामळाच्या आनी 
अस्तित्वाच्या बळग्यार म्हाका सगळे विसरावंक लावपाची तिची शक्त लक्षांत 
येवन हांव तिच्यांन घुस्पून वयतां हांची म्हाका जाणीव जावपाक लागली. 

भांगर कुंवर 

आनंद सुंदर 

पसरी मनार 

विसराय।। 


हेच विसरायेंत 
कल्पनांचे मेळ 
अद्भुतांचे खेळ 
लिपलेले ।। 
अशी शक्तवंत 
ज्योत बुदवंत 

म्हजी धनवंत 
शब्दयोगी | 


कांयच कळना, ती ज्योत पळयतां पळयतां उतरां जुळत वचपाक लागली. 
लोकवेदांतल्या प्रार्थनांक जोत म्हणटात. हांव काय आतां तिची प्रार्थना करिनासलों. 
म्हणचे तिका पाराथिनासलों. पूण तिच्या अस्तित्वा सांगातान जी उतरावळ आकारत 
येताली ती मात सामकी प्रार्थनेसारखीच आसली. जाणिवांच्यो दीप्तवंत ज्योती जेन्ना 
आमच्या पुर्विल्ल्या जाणिवधरांच्या उतरांतल्यान व्यक्त जावंक लागल्यो तेन्ना आमच्या 
पुर्वजांनी तांकां जती(जोती) म्हटल्यो. जाणीव उजवाडण्यो ज्योती. 


हांब उठलो आनी भायर वचून आयलो. भायर कितें पळयतलों! भायर कुचकुचीत 
नक्षत्रांनी भरलेलें मळब. सामकें तांच्या मोगांत पडूं येता अशें मळब. मदीं मदीं 
झुमझुमीत बारें मारतालें. मळब मात सामकें मोरपांखी दिसतालें. ते दीस अमास 
आसली काय ना तें म्हाका खबर ना. मळब मात सामकें पकदस्त अंदाजाचें 
दिसतालें. धर्तरमाय ही केदी व्यापक आनी केदी समजीकायेची तें फकत मनशांकूच 
बरे तरेन कळटा. जी ताका जगपाखातीर जेवण खाण दिता तीच ताका ताच्या 
खाजगी विसर्जनाक जागो दिता. हे समजीकायेची व्यापकताय आनी कोणाक आसा 
अशें दिसना. हांव हैं म्हजें नित्यकर्म आटापून मेकळो जाता थंयच आसां. जाल्यार 
वान्यार सुंबार जावन आमच्या घरामुखार आसलेल्या स्वर्गीय पारजताच्या फुलांचो 
मंद परमळ म्हजे जाणिवेक सर्वांगान पोर्शेवन गेलो. सर्वांगान पोर्शेवपाची ही 
कुशळताय आनी कोणाक सादल्या जाल्यार खबर ना. पूण वान्याक मात तें सहज 
सादलां. आपल्याक सुगंधीत करून घेवपाची ही एक गजाल वान्याबगर आनी 
कोणाक जमल्या जाल्यार खबर ना. 


वारियाचो वारू 
म्हज्या जाणिवांक 
जगपाची तांक 
दिता जिणेक ।। 


म्हाकां समजना ज्या वाऱ्यान म्हाका जें एक वेगळेंच संवेदन दिलें तें आनी 
कोणाकूय खंयच्या उतरांनी समजावप, तें मात म्हाकां बिलकूल कळना. आमच्या 

जाणिवांक सर्वार्थान दुसऱया मुखार व्यक्त करप कठीण. कारण जें कितें म्हकां 
दुसऱ्याक सांगपाचें आसा तें ताका ताचें म्हण जें कितें 'जाणीव विश्‍व' आसा 
ताचेर अवलंबून. 

एक पावट हांव आनी म्हजो एक केरळी sxe गजाली करताले. आमी ‘gree’ 
ह्या उतराचेर चर्चा करतां करतां घुस्पले. हांव शब्द ह्या उतराचेर उलयतना सार्थक 
उतर अशा अर्थाचो संदर्भ घेवन ताचेकडें चर्चा करतालों. देखीक खंयचोय शब्द. 
जसो फूल. म्हज्या समजाक एक सुनिश्चितताय (डेफिनीटनेस) आसली. आनी उतर 
तर जण एके भाशेंत आपापलो अर्थ अनी तरातरांचो संदर्भ तर्शेच सांस्कृतीक संदर्भ 
घेवन येता. हांव अशाच अर्थान ही चर्चा करतना म्हाका म्हज्या इश्टाचे चर्चेतल्या 
शब्द' ह्या उतरांत सुनिश्चितताय दिसनासली. करतां करतां आमचे चर्चेन वादाचें 
स्वरूप घेतलें. हांवें ताका विचारलें, ताच्या शब्दांत सुनिश्चितताय कित्याक ना? 
जाल्यार तो म्हणपाक लागलो, शब्द' म्हटल्यार फक्त आवाज. तें आयकून हांव 
घुस्पलों. संस्कृतांत शब्द म्हटल्यार आवाज हें म्हाकां खबर नासलें, हें हांवें ताका 
सांगलें आनी तें कळटकूच चर्चेतलो वाद तर आपशींच ना जालो आनी चर्चेचीय 
सांगता जाली. 


पूण एक गजाल म्हत्वाची, सवन चर्चेत वारो हो घटक सामको म्हत्वाचो. 
ताका कुशीन काडलो जाल्यार चर्चाच मुखार वचची नासली. हय काय न्हय? हो 
वारो जसो आसमंतांत भरून गेलो तसोच तो आमच्याय आंगांत प्राणाच्या रुपांत 
आसता. ह्याच प्राणाचें रुपांतर आमच्या शरिरांतल्या कांय भागांक लागून आवाजांत 
जाता. ह्या आवाजांतल्यान शब्दांक रूप मेळटा. आसमंतांतल्या वाऱ्याच्या माध्यमाक 
लागून आसमंतात जातले आवाज आमकां आयकूंक येतात. आनी ह्या आवाजांक 
आमी एक अर्थूय दितात. बायबलांतूय एकेकडें म्हटलां, “इन द बिगिनींग देअर 
वॉज अ वर्ड , हो वर्ड म्हटल्यार शब्द. आवाज. आमचीं भुरगीं जन्माक येता तेन्ना 
आमीय त्या भुरग्यांतलो आवाज सोदतात. तें भुरगें रडलें' जाल्यार तें अस्तित्वांत 
आसा अशें धरपाचें. ना जाल्यार ना. आनी हांगासर आमकां एक गजाल लक्षांत 
धरपाक जाय ती ही की रडप म्हणचे आवाज. संस्कृतांत रट म्हटल्यार आवाज 
आनी रडप, म्हटल्यार आवाज करप आनी जल्माक आयल्ल्या भुरग्यांत आवाज ना 
म्हटल्यार तो मनीसूच 'ना' सो. देखून जाल्ले भुरगें रडलें आमकां Hel उमेद! अशा 

वेळार तें रडप आयकुपाक आमी कितले आशेल्ले आसतात आनी तें आयकून 
कितले खोशी जातात तें सगळ्यांक खबर आसा. 


आमचो कावळो रडटा, कोगूळ Tel, कीर रडटा, किरकिरो Teel. म्हणटकच 
आमचे भाशेंतली सगळीं सवणीं रडटात. आनी हेर भासांतली सुकणीं काय बरीं 
गायतात. पूण कोंकणी भाशेंतली सवणीं रडटा कित्याक तें कळनासलें. पूण 
संस्कृतांत रट म्हटल्यार आवाज, आवाज करप म्हणचेच 'रडप' हें कळ्ळें आनी 
आमचींय सवणीं आवाज करतात हें कळळें. 


आमचे भारतीय जिणेंत 'ओम' वा “'ओंकार' होच पयलो आवाज अशें 
मानतात. कांय लोक हांगासर कांयच मानिनात तो भाग वेगळो. चिंतपाचो एक 
वेगळो असो प्रवास हाका लागून सतत जितो उरता, अशें एक प्रभावी मत तांतल्यान 
एकसारकें उक्ते जायत आसता. आसूं पूण ह्या ओमांतल्यान हें सगळें विशव निर्माण 
जालें अशें ह्या सगळ्या ओमाक मानतल्यांची खात्री आसा. ओम म्हटल्यार प्रणव. 
ओम म्हटल्यार ईश्वर. ओम म्हटल्यार त्रिदेव. ओम म्हटल्यार ब्रह्म. 


ओम हें एक संयुक्ताक्षर. हातूंत तीन उतरां आसात. अ+उ+म=ओम. 
ैत्तरीयोपनिष्‌द, छांदोग्योपनिष्‌द आनी मांडुक्योपनिष्‌द ह्या तिनूय उपनिषूदांनी ओम 
ह्या उतराविशीं बरेंच बरयलां. ओंकार ही ध्यानसाधनेची आनी ज्ञानसाधनेची 
धार्मीक गुरूचावी असोय एक अर्थ उपनिषूदकारांनी ह्या उतराक दिला. हे साधनेत 
मनाची एकाग्रता परमोच्च बिंदूचेर व्हरपा खातीर ओंकार हें एकमात्र मर्म अशेंय थय 
म्हटलां. ते भायर अ=अकार, उ=उकार, आनी मर मकार अशे तरेन ह्या उतराचें 
संयुक्तिकपणूय सांगलां. अकार म्हटल्यार ह्या विशवांतलें जें जें आकारमय आसा तें. 
देखीक धर्तर, झाडां पेडां आदी. उकार म्हटल्यार जाका आकार आसा पूण हो 
आकार स्थीर ना. देखीक उदक उजो, वारो आदी. उदकाक आकार आसा पूण हो 
आकार स्थीर ना, तो एकसारको बदलूंक शकता. उज्याचें आनी वाऱ्याचेंय तशेंच. 
आनी मकार तर जाका आकार ना आनी जें निराकारूय ना तें तत्व. हांगासर 
निराकार म्हटल्यार उदकाचो आकार. जाका खऱ्या अर्थान नाआकार=नाकार 
म्हणूं येता. अशे तरेन सवन विश्वाक आपल्या आवाक्यात घेवपाची कुवत आसलेलें, 
सगळे तरेची वटूट शक्त आसलेलें हें उतर. हाचो विचार करतां करतां मनांत एक 
अदभूत शक्त निर्माण जायत वयता, हांतूंत मात्तूय दुबाव ना. आतांच पळयात आमी 

काळखाच्या माध्यमांतल्यान, नक्षत्रांच्या माध्यमांतल्यान, वाऱ्याच्या माध्यमांतल्यान, 
पारजताच्या परमळाच्या माध्यमांतल्यान आनी दिवलेंतले ज्योतीच्या माध्यमांतल्यान 
ह्या ओंकारामेरेन, ह्या प्रणवामेरेन पावले. ह्या चिंतनात संवसारीक सुवार्थी 
उणाकतत्वांक मात्तूय आदार ना. हांगासर सगळें कितलें सुंदर आनी निर्मळ आनी 
उत्स्फुर्त आसा आनी हें सगळें जाका जाय ताणें जाय तेन्ना मेळोवन घेवपाचें 
आसता. अशें करतना हें जशें कोण्णाक सांगपाचीय गरज ना तशेंच तें सादल्या 
उपरांत सगळ्यांच्या सगळें कोणाक कळोबपूय तितलेंच कठीण आसता. आनी तें 
दुसऱ्यामेरेन पुरायपणान पावलें ना म्हण व्हडलीशी चिंताय धरपाची नासता. खरें 
म्हटल्यार हो आनंद जण एकल्यान CAMS अणभवपाचो आसता. आपल्याक 
जाह्लो हो आनंद हेरांकूय जाता हें कळटा तेन्ना हो भौशीक स्वरुपांतूय उक्तो जांब 
येता. 

ह्या ओंकारासंबंदान एक गजाल म्हाकां एका जाण्टेल्यान एकदां हांव दर्यांत 
न्हावंक गेल्लेकडेन सांगली. ते दीस सूर्य गिराण आसलें आनी सोमारूय आसलो. 
अशा अमाशे दिसाक सोमवती पर्व येता आनी ते दिसा दर्यांक लेगीत पवित्र 
न्हंयांच्या पाणयांचो पुण्योदयी प्रभाव प्राप्त जाता. सगळ्या न्हंयांत न्हावपाचें पृण्य 
एकाच दिसान प्राप्त करून घेवपाचो योग. म्हणटकूच लोक जांकां पवित्र न्हंय लागीं 
नात ते लागींच्या दर्यांत न्हावपाक वयतात. म्हाकां मात ते दिसा एका जाण्टेल्यान 
हें सगळें सांगून न्हावपाक कोमार काडलो. हांव पुण्यबिण्याचे गरजेंतल्यान बिलकूल 
वचूंक नासलों. म्हकां दर्यांत न्हावपाक खूब उमेद. थंय पळयल्यार पांच पंचवीस 
लोक. हरशीं दर्याच्या लागसरच्या गांवांत धा पंदरा हजार हिंदू लोक रावतात. हिंदू 
धार्मीक मुल्यां हे लोक कितले पाळटात वा तांकां तीं कितलीं कळटात तें हे 
संख्येवयल्यान कळटालें. 


म्हाकां आपोबन व्हेल्ल्या ह्या मनशाचें नांव आसलें आंतोन. हो नवहिंदू. 
धर्माचेर ताचो गाड विस्वास. ताणें म्हाकां ताका आनी कोणे तरी सांगलेली गजाल 
सांगली. आपल्याकूय हाचो अणभव आसा हेंय ताणें म्हाकां सांगलें. ताणें सांगलें: 
हांव एक दीस गोंयां शिर्वाणाचें तीर्थ न्हावपाक गेल्लों थंय एक साधू मेळ्ळो. ताणें 
हो संवसार ओंकाराच्या हुंकारा बराबर निर्माण जाला हे सांगलें. ताणें फुडें सांगले, 
दर मनशाचो जल्म ह्याच हुंकारा वांगडाच जाता. म्हणचें ताचें सवन विश्व 

ओंकारा बांगडा जल्माक येता. ताणें आनीकूय सांगलें, जेन्ना दादल्या बायलेचो 
संयोग जाता तेन्ना उत्कट अशा खिणांक दादल्या बायलेच्या तोंडांतल्यान 'आह' 
असो चित्कार जाता. ह्या चित्काराकूच खंय ओंकार म्हणटात, अर्शे ताका त्या 
साधून सांगलें. उपरांत आपल्याकूय हो दृश्टांत आयलो अर्शेय आंतोनीन म्हाका 
सांगलें. म्हाका ह्या जाण्टेल्याचें आनी त्या साधूचेंय कौतूक कारण त्या दोगांकूय 
ओंकार समजल्ल्याचें समाधान आसलें. म्हाका मात मनीस आपापल्या विचारविश्वांत 
कसो गुल्ल आसता तें कळटालें. 


दिवलेक पळयतां पळयतां एक अद्भूत साधर्म्य म्हजे तकलेंत येवपाक लागलें. 

दिवली म्हटल्यार अकार. ज्योत म्हटल्यार उकार. सयभोंवतणी पातळलेलो काळोख 
म्हटल्यार मकार आनी उजवाड म्हटल्यारूय मकार. सयभोंबतणी पसरलेली शांततायूय 
मकार. आनी एक गजाल अचळय जाणवून गेली की ह्या ओंकार शब्दाबगरूय ह्या 
सगळ्याक सहज सवन व्यापकतायेसयत स्पर्श करून आपल्या मनांत केंद्रीत करून 
घेवं येता. अशें दिसतां दिसतां म्हाका हैं “सांगपाची' लेगीत गरज उल्ली ना. हांव एके 
अद्भूत मोनेळेंत पावलो जंय उलोवप हीच आडखळ कशी दिसपाक लागली. हांवें 
दोळे धांपले. हांें म्हजें कानूय बंद केले. म्हज्या ध्यानांत केन्नाच न आयकर्ल्ठे संगीत 
सुरू जालें. 

अकळ काळोख 

घेवन येता 

उजवाडाची 

वळख ज्योत 

शिरंत्रांनी खेळत येता 

आनंदाचो धूंद स्तरोत।। 

आनंदाचो धूंद स्त्रोत।। 


000 

(4) 
गुड़ फ्रायडे दिसा 


आयज गूड फ्रायडे. सेंट अंड्यूज हायस्कुलांत आसतना ह्या दिसा सरकारी 


सुटी आसताली. शिवाय हे दिसा चर्च सर्वीस होय एक आटाप आसतालो. म्हाकां 
तो लागनासलो. पूण खबर आसतालो. आयचो दीस आल्तार बी सगळें बंद 
आसता. सगळी चर्च बंद दवरतात. उजवाड नासता. कारण आयचे दिसा जेजू 
क्रिस्ताक खुर्सार माछ्लेलो. लोक रोजार करतात. जाण्ट्यांक चड मोग धर्माचो आनी 
चड़ भावार्त. 

म्हाकां व्हडलें गोंय वचपाचें आसलें. हांवें घराकडें सांगलें की हांव नुस्ते घेवन 
येता. म्हाका मंगलान सांगलें, मंगल म्हज्या धाकट्या भावाची बायल. आयज 
नुस्ते उणें आसतलें कारण क्रिस्तांव नुस्तेकान्नी येवपाच्यो नांत. व्हडलें गोंय 
वचपाक गेलों कारण शिरदोनच्या तिठ्यार qed काय नासलें. व्हडले गोंयां 
बाजारांत नुस्तेकान्नीच नुस्तेकान्नी. सगळ्यो क्रिस्तांव. एकटीच हिंदू आसली. नाय 
म्हटल्यार थंय धा -बारा नुस्तेकान्नी आसल्यो. एक दोन गिरायकां आसलीं.तींय 
क्रिस्तांव. नुस्तेंय व्हडलें नासलें. बांगडे, पेडवे, लेपो. एकटेकडें फक्त थोड्योशो 
शिणाण्यो आसल्यो. हांवें म्हटलें शिणाण्योच घेवया. बाकीचे नुस्ते घेवपासारके 
नासलें. पंचबिसेक शिणाण्यांक शंबर रुपया. आकारान मोट्यो न्हय. सादारणशो. 
तसो हांव मात्सो उसरांच Tag. हेर दिसा हो गर्देचो वेळ. सुमार धा जाल्लीं. पूण 
आयज लोकूच नासलो. गूड फ्रायडेचो परिणाम आसलो बाजाराचेर. 


हांव उठलों आनी म्हज्यो शिणाण्यो घेतल्यो. शंबर रुपया दिले आनी हांव 
fade लागलों की हांव 58-59 च्या दरम्यान आठ आण्याक पाचपन्नास शिणाण्यांची 

रास कितलेच wae घेवन आयलां. आयज पन्नाशेक वर्सांनी तेन्नाच्या आठ 
आण्याचो वालोर म्हणचे आयचे शंबर रुपया. चूक. दोनशें रुपया. आठ आण्याचो 
बालोर 200 रुपया. हांवें हें सामान स्कुटरीचे डिकींत घातलें आनी स्कुटर स्टर्ट माठ्ठी 
आनी पिलार वटेन बळयली. हांव ब्द आगशी पावलों. थंयूय नुस्तें नासलें. बारीक 
सुंगटां, बांगडे, लेपो आनी एकीकडेन मुड्डोशो आसल्यो. त्यो बतान जाम जाल्ल्या 
सारक्यो दिसताल्यो. घेवपाचो मूड येनासलो. घेतलें ना नुस्ते. हांव 63/64 च्या 
सुमाराक आगशी ट्युशनाक येतालों. ताची याद जाली. म्हजो एक फ्रेंड फ्रांसीस 
म्हण व्हडले गोंयचो. तोय येतालों ताची याद जाली. तो म्हजो फ्रेंड हॉटेलार च्याक 
व्हरतालो तें हॉटेल आसलें बरडालें. मोटवें काल्सांव आनी वयर ad खोमीस वा 
केन्ना बानयन घालून बरड गिरायक करतालो. ह्या हॉटेलांत हांव बन्स पयलेच फावट 
खातालों. तो मतींत उल्लेलो म्हण हांबें आतां म्हजो मोर्चो बरडाले कॅफेवटेन वळळों. 
ते काळार फकत एकूच ब्राह्मणी आसली. आतां थंय पांच पांच ब्राह्मण्यो आसात 
आनी आतां ब्राह्मण्यो कोण म्हणनात तांकां. आतां सगळीं हॉटेलां जाल्यांत. ना 
जाल्यार रेस्टॉरंटां जाल्यांत. सोरो दिवपी रेस्टॉरंटां आसात दोन चार तीं ह्या रेस्टॉरटांभायर. 
आदीं फकत एकूच चाळ आसली. आतां नव्यो बिल्डिंगो आयल्यात. हांव बरडाचे 
च्यात frat सल्लो. त्या काळार भास अशी चलताली. थंय एक क्रिस्तांब विस्तीद 
घाल्ली चली दिसली. पूण ती थंय बसून हेराल्ड वाचताली आनी तिच्या फुड्यांत 
सॉफ्ट ड्रिंक्साची बॉटल आसली. आनी दुसरें गिरायक हांव हॉटेलार बरडाची पाटी 
आसा. एक घयरावान काळवंडलेलो बरडाचो फोटो आसा. हांवें वेटराक विचाले, 

“बन्स आसा?” तर तो वेटर कम पैसा-कलेक्टर म्हणूक लागलो, ना, भाजी 
आसा. स्पेशल भाजी.” म्हटलें, ““हाड.'' भाजी बरी आसली. मागीर म्हकां च्या 
घेतां घेतां जाचेकडें हांव ट्युशन घेतालों त्या सराची याद जाली. सर शांताराम घासे. 

उपरांत ह्या सरा वांगडा हांवें सँट अण्ड्यूजांत शिकयलें. हांबें स्कुटर तेवटेन व्हेली. 

तो आतां आगशीचे इगर्जे फाटीं आपल्या नव्या घरांत रावता. तशें हें घर आतां 

विशेक वर्सा फाटलें जालां आसतलें. हांव ट्युशनाक वयतालों तें ताचें जाण्टेल्यांचें 

पोन्नें घर. तें आसा आजुनूय. 


शांताराम सराच्या घरा मुखार स्कुटर उबी केली. सर भायरूच बसलेलो पेपर 
वाचीत. ताणें म्हाकां येवकार दिलो. ताच्या मेजार गोमन्तक, तरूण भारत, 

Si 


लोकमत हे पेपर आसले. एक दोन मॅगझीनांय आसलीं. एका स्टिलच्या पेल्यांत 
कसलेंशें आयुर्वेदीक वखद आसले. 

हें कितें सर?” 

हैं सद्याक म्हकां घेवचें पडलां. हें गोड्यामुताचें वखद. जॉनान हाडून दिलां. 
जॉन आमचो सेंट अँण्ड्युजांतलो सहशिक्षक. आतां रिटायर्ड. ह्या वखदान बरें 
दिसता. तूं खूब तेंपान आयलो. हालीं नाच तूं. पूण तरी आसतना दिसता तूं केन्ना 
केन्नाय. 


“तुमी म्हाका खंय पळयल्लो सर? 


“आरे हे पेपर म्हका लागताच लागता. तुजी खबर हांतल्यानूच मेळटा. तूं 
भाशाप्रस्नाच्या संदर्भांत फकत एकूच Hs उलयला तें वाचलें, क्रिस्तांव आनी हिंदू 
हांच्या समन्वयाखातीर तुमी एका दिसाचो बैठो सत्याग्रह टि.बी.कुन्हा स्मारकाकडें 
केल्लो तेंय वाचलां. तातूंत तुर्जे नांव आसलें. उपरांत थंय जाल्ले मिटींगेंत तुमी पुस्तकां 
काडपाचें थारायलां तेय आयलां पेपरांत आनी तेंय वाचलां. केन्ना तुजो फोटोय 
पळोवपाक मेळटा आनी नवप्रभेंत येवपी तुजे सगळे लेख हांव वाचतां. म्हाका ते 
आवडटात. तातूंत जाणां जावपाचें नवें अशें खूब आसता. 


“सर हे लेख दर आयतारचे येतात. आनी हांव हे लेख बरोबंक लागल्यार दोन 
वर्सा जालीं. म्हणचे सुमार शंबरावयर लेख. 
“एकेका लेखांत कितलीं पानां आसतात?" 


“एकेका लेखांत कमीत कमी चार पानां आसताच आसतात. तर केन्ना केन्ना 
पांच पानाय आसतात. लेखाची पानां लेखाचे गरजेंतल्यान तयार जातात. हांव पानां 
वा शब्द थारावन बरयनां. तशे पेपरांत बरयतना लेखकाक शब्दांची वा जाग्याची 
मर्यादा आसता. पूण नवप्रभाचो संपादक श्री.परेश प्रभू समंजस संपादक. सृजनात्मक 
लेखन इतल्या शब्दांत वा इतल्या जागेचो मयर्दितूच आसचें. अशें तांकां दिसना.” 


“'म्हणटकूच, तुवें ताचें पुस्तक केलें जाल्यार पांचशें पानां सहज जातलीं मरे. 
बेगीन पुस्तक काड.” 


“सर, म्हर्जे काम हांव करतां. म्हजें काम बरोवपाचें. म्हजें बरोबप पेपर 

काम. 


“जाणा मरे तुजे कांय कांय लेख इतले सुंदर जाल्यात की तो वाटार आनी तीं 
मनशांय सामकी दोळ्यांमुखार येतात. 


“सर, हांब म्हज्यान जितलें बरें बरोबंक जमत तितलें हांव बरयतां. म्हजे 
लिखाण लोकांक आवडटा हें अचानकूच म्हाकां कळटा. काल पयर म्हाकां पणजे 
एका चित्रप्रदर्शनाक माजी मंत्री, प्राचार्य आनी ज्ञानेश्वरी अभ्यासक गोपाळराव 
मयेकर मेळळो. ताणं म्हाकां म्हर्जे दीर्घकाळ चल्लेलें प्रवासलेखन खूब आवडटा अशें 
म्हण सांगलें. अशें चुकून माकून हें म्हाकां कळत आसता. म्हाकां अदी मदीं मेळपी 
प्रो. माधव कामतूय सांगतात की तांकाय म्हर्जे लिखाण आवडटा. पूण सर, ह्या 
सगळ्यां मदीं तुमचे सारको वाचक हो सगळ्यांपरस वेगळो. कारण म्हटल्यार त्या 
काळार हांव तुमचो स्कुलांत सहयोगी आसलों. आनी थंयच्यानूच हांव बंगाली 
भास शिकचेखातीर गेल्लो. तो अभ्यास सोंपले उपरांतूय हांव थंय आयलां. तुमचो 
विद्यार्थी म्हण तशेंच सहयोगी म्हणुनूय तुमकां थंयसल्ल्या प्रदेशांसंबंदान तशेंच 
मनशांसंबंदान उत्सुकताय आसप हें मुख्यत्वान आसा. तुमीं तें ते उत्सुकतायेनूय 
वाचता आसतले. तशी ती स्वाभावीक गजालूय आसा. हेच खातीर म्हाकां तुमी 
सगळ्यांपरस वेगळे वाचक दिसतात.” 


“आनी आतां कोंकणी मराठी वाद वेगळेंच रूप घेता मरे. अशें जालें जाल्यार 
मागीर कोंकणीचें कशें?'' 


“सर, म्हाकां सांगा, आमी पयशांच्या फाटीं लागल्यात काय ना? ताचोच 
परिणाम हो. पयशांक संवकल्ल्यान आमी कसलींय मुर्खपणा करपाक शकतात. 
गोंयच्या चड शिकिल्ल्या लोकांचे प्रतिनिधी बरे विद्वान लोक आमूं येताले. पूण ना 
परिस्थिती वेगळी. शिकिल्ल्या लोकांचे प्रतिनिधी अशिक्षीत लोक. आतां पयशांचे 
आशेन हे लोक सांगतात तशे शिक्षक, पालक वागतात. आयज जी आमची भास 
नश्ट जायत ACM ताचें कारण आमचीं अप्रबुध्दपणां. आमचे जे चड़ांत चड 
मिनिस्टर आसात ते पळयल्यार तांची शिक्षणाची अवतिकाय, बरेंच कितें ताणी 
उलयल्या बगरूय सांगून वयता. आपलीच सांस्कृतीक जीण मारपाचो हो प्रकार 

तांकां खबर ना. नाजाल्यार स्वताचोच खून करून घेवपाचीच ही प्रक्रीया आसा. 
एके तरेन हो संवेदनशीलताच मारून उडोवपाचो प्रकार.पूण हो प्रकान नेटान फुडें 
बचपाक लागला तें पळयल्यार आमी पयशांच्या झिंगे फाटल्यानूच आसा हैं उक्ते 
जात. सर, आतां आमी हांगा बसून उलयतात, खूब तेंप जालो म्हाकां तुमकां पळेन 
दिसतालें, पूण हांव हांगा केन्नाय आयलों जाल्यार तुमची चौकशी केल्या. तेन्ना तुमी 
धुवेगेर गेल्यात अशें कळळां. चड करून तुमी शेनवार आयतार आगशींत नासतात 
हें समजल्ल्यानूय आमी मेळूंक पावूंक नांत अशें म्हणूं येता. शिवाय आतां म्हजेकडें 
जी स्कुटर आसा तीय हांव चड़सो वापरना. मदीं मात्सो त्रास जालो स्कुटरीचो. पूण 
आतां ओ.के. हांव पणजेय स्कुटर व्हरना. पूण व्हडलें गोंय आनी आगशी बी अशी 
पासय जाता. आयजूय तशेंच जालां. पूण सर अशें मेळळ्या उपरांत आमी दोन खीण 
मुक्तपणान उलयतात. एके उमळशीकेन, एका मोगान आनी आपलेपणाच्या धाग्यान 
आमी एकठावतात. म्हणून ह्या उलोवपांतलो, ह्या मेळ्यांतलो आनंद आमी पुरायपणान 
चाखूंक शकतात. हो आनंद कोणूच फॅब्रीक करून विकूंक दवरूक शकना. हाचो 
बिझिनेस जावंक शकना. हाका किंमतूय ना कारण हाची किंमत करपाचीं मापांय 
आमकां कोणाक खबर आसनात.'' 


“Sig मरे आयतारचो नवप्रभा वाचपाचो केन्नाच चुकयना. हातूंत म्हाकां तुजो 
लेख, दिलीप बोरकाराचो लेख हे हांव न चुकतां वाचतांच वाचतां. तुजे भुवनेश्वरावयले 
लेख हांव निमाणो मेरेन वाचतलों.'' 


एक म्हजोच शिक्षक म्हाकां सांगता की तो लिखाण आपूण वाचीत रावतलों. 
आनी da बी आवडीन. हें जेन्ना एखाद्रो लेखक आयकता तो खूब भाग्यवान 
म्हणचो पडटालो. हें भाग्य म्हकां मेळटा हें म्हजे खूब मोठे भाग्य म्हणूंक जाय. हें 
नोबेलापरसूय मोठें भाग्य. 


खरें म्हटल्यार हांव जेन्ना 1963 त सेंट अंण्ड्यूज बॉयज स्कुलांत व्हडलें गोयां 
शिकपाक गेलों तेन्ना म्हकां थंय शांताराम सर पयले पावट मेळ्ळो. शांताराम सर 
म्हाका हिंदी आनी मॅथ्स शिकयतालों. तेन्नाच र. वि.पंडित ह्या म्हज्याच गांवांत 
रावपी एका कवीची पांच पुस्तकां प्रसिध्द जालीं. शाळेचो प्रिंसिपल पाद्री आल्वारू 
रेनातु मेंडिश म्हकां आपल्या स्कुलांत यो म्हण आपोवपाक घरा मेरेन आयल्ले आनी 
ताचे बांगडा तेन्ना शांताराम सरूय आसलो. हो पाद्री रेनातु मेंदीश तसो म्हाकां, हांव 

इश्कोल प्रिमरिया गोवा व्हेल्या हांगा शिकतना एक दोनदां गावल्लो. आमी तेन्ना 
उलयल्ले. हांबें थंय सेगुंद ग्राव मेरेन शिकप घेतलां. ते उपरांत हांव घराच आमच्या 
गांबांतले मराठी शाळेंतलो आमचो शिक्षक वसंत गो. पाटील हाचेकडें इंग्लीश 
शिकतालों. आनी पाद्री रेनातांची भेट जाल्या उपरांत दिवाळेचे सुटये उपरांत हांव 
सेंट अंण्ड्यूज बॉयज स्कूलांत गेल्लों. तेच वर्सा हीं पंडिताचीं पुस्तकां आयल्लीं. तीं 
ताणी म्हाकां दाखयल्लीं आनी हांव पाळयांतलो जाल्ल्यान शांताराम सरान म्हजेकडें 
पंडिताबिशीं जायतें जाणा जावन घेवपाचो यत्न केलो. म्हज्या गांवांत एक मनीस 
जाका आमी सदांच पळयतां तो एकदम पांच पुस्तकां प्रसिध्द करता ही सामकी 
मनाक मारपासारकीच गजाल आसली. पूण ती कोंकणी आसात. तीं मराठी 
आसलीं जाल्यार खूब मोठी गजाल जावपाची अशें म्हाका दिसलें. हाचे फाटलें 
कारण म्हटल्यार वसंत गो. पाटील हाचेकडें हांव मराठी शिकलां. थंय शाळेंत 
केन्नाय मास्तराक मेळपाक पंडित येतालो. ते मात्शे कवितांचेरूय उलयताले. हे 
शाळेंत रामदास प्रभूय येताले. मराठी कवी. पंडित कोंकणी. फाटींच हांवें एक 
फावट म्हज्या बापायन कवितेचेर उलयतना सांगलें की पंडितान जर मराठी बरयल्ली 
जाल्यार तो खूब मोठो कवी जावपाचो. हांव हें सगळें आयकतालों. तें मतीत 
उरतालें. कितल्याशाच वर्सानी हीं पुस्तकां हांवें पळयलीं. कांय कविता वाचल्यो. 
तें पळोबन शांतारामसरान म्हळें, * बाचतलो रे तूं हीं पुस्तकां? फादर हाका हीं 
पुस्तकां वाचपाक दिवया? 


(1-०: 


सृजनाच्या अंतरंगांत 


35 


(5) 
गहजें नन जर्शै fade पाळ 


म्हाका पंडिताचीं पांचूय पुस्तकां (कविता संग्रह) फादर आल्वारू रेनातु 
मेंदीश हांणीं दिल्ली. हांव सातवेंत शिकतालो. तीं पांच पुस्तकां घेवन हांव घरा 
आयलों. ते दीस म्हज्या दप्तराचो पेज वेगळोच आसलो. सर शांतारामान म्हकां हीं 
पुस्तकां कितें चिंतून दिवपाक लायल्लीं काय? हांवें ते पयलीं काव्य खंय वाचलेलें ? 
ना म्हटल्यार घरांत म्हजो बापूय वाचतालो. ते काव्यग्रंथ हांवें आयकछ्छें. जातूंत 
शिवलीला, जैमिनी, अश्वमेध, रामायण, महाभारत अशे ग्रंथ. सातवेचो विद्यार्थी 
कितें वाचता? चडांत चड वाचल्यार कांय काणयांची पुस्तकां. फेस्तां, जात्रांक 
हांबें खाणांक दिल्ल्या पयशां बदला पुस्तकां घेतल्यांत. वसंत पाटील मास्तराच्या 
तोंडातल्यान एक कवी म्हण जांचें नांव आयकछ़ें त्या पंडिताचीं सगळीं पुस्तकां 
आतां कांय feat खातीर म्हजे लागीं आसलीं आनी हीं पुस्तकां हांवें पयलीं घरा 
पावना फुडें दादाक दाखयलीं. दादा पंडिताक वळखतालो आनी एक गायक म्हण, 
वादक म्हण तो दादाक मानतालोय. हांबें पुस्तकां उक्ती केलीं. 

हांबें पयलेंच जें पुस्तक उक्ते केलें तें आसलें ‘Test उतर गावड्याचें' हें. हें 
पुस्तक म्हाकां ह्या गांवांतलेशें दिसलें. म्हाका पुस्तक समजलें. पूण हातूंत काव्य 
कितें आसा तें म्हाकां कळूंक, सातवेंत शिकतल्या भुरग्याक मत तें? ह्या पुस्तकांतलें 
म्हाकां सगळ्यात चड जर fad आवडलें आसत जाल्यार तें भायलें चित्र. त्या 
चित्रांत सांजवेळचें रंगीत मळब, दर्या, दर्याक Hel करून उबे Vag काळमणत 
वचपी माड आनी सूर्य..... तोय काळोच. हो काळो सूर्य आवडूंक नासलो. सूर्य 
म्हण काळो आसता केन्ना, हो दूबाव! पूण पुस्तक वाचल्यार पुस्तकाचें चित्र 
उलोवपासारकी गजाल हांय नकळपाचें तें वय. पूण मनांतल्या मनांत ही आवड 
तशीच उल्ल्या आयजूय. जेन्ना हें पुस्तक काडून वाचतां तेन्ना म्हाकां हेंच चित्र चड 
उलयता कशे दिसता. त्या चित्रांतले माड आयजूय दर्याच्या वाऱ्यान आपल्या 

चुडटांचीं पानां थरथरायत उबे आसा अशे म्हाका जाणवता. चित्रांची एक मजा 
आसता. faa जितलें आमकां दिसता तितलेंच तें अदृश्य स्वरूपांत आसलेंलेंय 
आमकां दिसूंक लागता. खरें म्हटल्यार दिसपी चित्रांत जेन्ना अदृश्य चित्र दाखोवपाची 
शक्त निर्माण जाता तेन्नाच ताचें म्हत्व खूब वाडलेलें आसता. अशा चित्र निर्मितीची 
शक्यताय अणभवशील आसता तांचेचकडल्यान जाता म्हटल्यार नवल न्हय. 

हांवें हे पांचूय संग्रह कचकच करून वाचून उडयले. म्हाकां हांतूंत व्हडलेंशें 
कांयच दिसलें ना. ना म्हटल्यार तांच्या कवितांतली जीण म्हज्याच गांवांत घडपी. 
म्हजे सामकी संबकळीची म्हुणुं येता. ती म्हाका पंडित कितें नवें सांगता अशें 
दिसनासलें. शिवाय कवितांत कितें कितें सांगचें आसता तें सगळें समजुवपाचें 
अवधान त्या वयांत म्हाका आसलेंशें दिसना. हांवें कांय दिसांनी हीं सगळीं पुस्तकां 
व्हरून शांताराम सराकडे दिलीं. आनी तेणें म्हाकां विचारलें; कशी लागलीं हीं 
पुस्तकां?” हांवें तांकां सांगलें की ह्या पुस्तकांनी म्हाका म्हज्याच गांवांत घडटलें 
जिबीत पळोबपाक मेळळें. हातूंत, आगर मानसो आसात. आगरी आसा, मीठ 
आसा, मिठाकारांचें आनी आगरकारांचे नाच आसात, गितां आसात, शेतां आसात, 
Wel आसात. पूण ह्या कवितांतल्यान कितें समजून घेंवर्चे आसता आनी कितें 
सांगचें आसता हें तरी म्हाका खंय खबर आसलें? पूण हीं पांचूय पुस्तकां हांवें 
वाचल्यांत हाचें एक बळ म्हजे मतींत तयार जाल्लें. सर, म्हाका हातूंत व्हडलेंशें 
कांय दिसना' अशें gid ताका सांगून उडयलें. “पूण सर हांतल्यो कांय कविता हांवे 
आमच्या आकाक म्हटल्यार आत्याक वाचून दाखयल्यो.' 'खंयची वाचून दाखयली 
कबिता? 'दाखयतां' म्हण हांव ती कविता सोदूंक लागलो. तर कविता म्हाका 
पांच संग्रहांतल्या खंयच्या संग्रहात आसली तें खबर नासलें. म्हकां ती बरोच वेळ 
मेळना जाल्ल्या कारणान शांताराम सरान आसूं म्हण सांगलें. 

मागीर एकदीस म्हाका फादरान विचारलें, “रमेश, तांचो एक्सेंट पुर्तगेज आसलो, 
पण्डितांली पोयेत्री (होचोय एक्सेंट पुर्तुगेज, ह्या पोयेत्रीचो उच्चार पुयेतरी असो 
जातलो) हांवें तांकांय सांगलें, हांवें पांचूय संग्रहांतली एकान एक कविता वाचली. 
हांव हे कवितेन इंप्रेस जावंक ना, पूण म्हज्या आकाक मात ताच्यो एक दोन कविता 
Sh लागल्यो.' “आतां म्हाका एक सांग आका म्हणल्यार कोण?” “आका म्हणचे 
म्हजें ard.” “आतें म्हणचे ?' ताणें म्हाका परत विचारलें. आतें म्हणचे बापायची 
भयण.' 'आं....आं....आंटी....' कांय खीण म्हाका आंटी आनी आतें हीं दोनूय 

उतरां एकूच काय कितें अशें जाणवून गेलीं. उच्चारांत जरी मात्सो मात्सो फरक 
आसलो तरी तांचें मूळ एक शें जाणवतालें. पूण आकाक त्यो बच्यो लागल्यो 
म्हणजे कश्यो त्यो काय हांवें ताका विचारूंक नासलें. तशें विचारून तें जाणा 
जावन घेवंक जाय हें काय म्हाका तेन्ना उमजूंक नासलें. त्या उपरांत जेन्ना हांव 
कवितेच्या वाटारांत ती एक पुजा अशा भावार्थान रुजू जालों तेन्ना ह्यो गजाली याद 
जावपाक लागल्यो. ताका आवडलेली कविता. ताणें काय तशी ही कविता 
आपणाक आवडली अशें म्हणूंक नासलें. आयजकालच्या शारी उक्तेपणाचो आनी 
प्रदर्शनीय प्रकार थंय नासलो. हांवें ताका वाचून दाखयल्ली जी कविता ती आसलीं 
'कुळाराची ae’. सांगाता आनी एक दोन कविता आसल्यो. ‘Fest मन जशें 
चिंचेचे पान. झिंगचे झिंगय'. हांवें कविता वाचून दाखयल्यो. म्हका त्यो वाचूंक 
आवडल्यो. पूण कविता म्हणून त्यो म्हाका व्हडल्यो आवडूंक नासल्यो. पूण 
आकान जाणें केन्नाच कांय वाचूंक नासलें. तें म्हणपाक लागलें बरें आसा मरे ह्या 
पंडिताचें बरप. ही ती कुळाराची वाट मात जागरांतली कशी दिसली. हांवें 
आमच्या पाळ्यां जागरांत हें गीत आयकल्लें. म्हाका पूण ह्या सयभोवतणीं कितें 
चल्लां ताचें आयल्लें चित्रण म्हण त्यो कविता feed व्हडल्यो आसा अशें दिसलें 
ना. खरें पणीं म्हाका तेन्ना कविता वाचून समजता काय कितें होच प्रस्न आसलो. 
हांवें फादर मेंदिसाक म्हाका कितें दिसता तें सांगले. ताणें शांताराम सराक सांगलें, 
'शांताराम ह्या भुरग्यान हीं पांच पुस्तकां वाचलीं हेंच व्हडलें. हो म्हणटा आपल्या 
ही कविता इंप्रेस करिना. पूण हाणें इतलीं बुकां वाचलीं हाचेंच म्हाका ओजाप 
दिसता. हाच्यांत पोयेत्री वाचपाचें पासियेंस आसा. हीच व्हडली Gran.’ पादवीगारान 
म्हटलें तें कितें तें म्हाकाय त्या वेळार सारके समजूंक नासलें. पूण पादवीगाराच्या 
मनांत म्हजे विशीं आतेंसांब तयार जाल्ले म्हाका जाणवलें. 

एक दीस सांजवेळा कोंकणी व्याकरणाचेर एक उलोवप करपा खातीर एक 
मनीस येवंचो आसा. ताचें उलोवप आयकूंक यो म्हण म्हाका फादरान सांगलें आनी . 
हांव थंय गेलोंय. व्हडले गोंयचे कांय लोक थंय sag. रामभाऊ आसलो. वामन 
पंडित आसलो. इगर्जेच्या एका क्लासरूमांत हें उलोवप जालें. आनी म्हाका त्या 
मनशाचें नाव कळळें. सुरेश बोरकार अशें त्या तरनाट्याचें नांव आसलें. आनी तो 
व्याकरणाचेर बरो उलयतालो. शाळेंत जशे शाळामास्तर शिकयताले ast तो 
उलयनासलो. पूण व्याकरण....वाक्यां.....हाचेर तो बरो उलयलो. पूण त्या काळार 


ठ सृजनाच्या अंतरंगांत 


कोंकणी शिकप नासलें. कोंकणी शिकपा खातीर शाळा नासल्यो. आमच्या 
गांवांतले शाळेंत मराठी शिकतना हांवें मास्तराक विचारलेल्या प्रस्नाची याद म्हाका 
जाली सुरेश बोरकाराचें उलोवप आयकून. हांवें पळयलें की हांव सोडून स्कुलांतलो 
एक्क विद्यार्थी नासलो. थंय आसलेल्या एका पाद्रीक फादरान सांगलें कीं हांवें 
पंडिताचीं पांच पोयेत्री बुकां वाचल्यांत म्हण. पूण म्हाका एक गजाल कळनासली 
की म्हाका आवडूंक नासलेल्या पुस्तकां संबंधी हेरांक सांगून फादराक कसलो 
आनंद मेळटा काय? अशे विचार म्हजे तकलेंत येताले. स्कुलांतल्या आनीक 
खंयच्याच भुरग्यांक कित्याक आपोवंक ना काय? काय आपोवनूय ते आयले 
नांत? आनी म्हाकाच कित्याक आपयल्लो काय? 

पंडिताच्या पुस्तकांच्या फाटल्या पानार पंडिताचो फोटो आनी ताची वळख 
आसली. ती मात म्हाका म्हज्या पाळ्या गांवांविशीं बरेंच fed सांगून गेल्ली. 
पाळ्यांतलो हो मनीस दिवाळी अंकाचेर मराठींत कोंकणींतल्या धालांविशीं, जागराविशीं 
बरयता हें म्हाकां ताचे लेख वाचून खबर आसलें. कारण हे लेख हांवें हे आदींच 
वाचलेले आमगेर आयल्ल्या कांय मराठी दिवाळी अंकांतल्यान. आतां पंडित एक 
व्हड नांवाजतो फोटोग्राफरूय आसा हें कळळें. ते भायर महात्मा गाधीजीच्या 
वांगडा तांचो खास फोटोग्राफर आनी खास बातमीदार म्हणुनूय तांणीं काम केलां 
हैं कळ्ळें. आनी ह्या गांवचो कोण तरी गांधीजीक खूब लागींचो आसलो हें मात 
म्हाका खूब Aas. हांवूय गांधीजीच्या बरोच लागीं आसा अशेंय म्हाका वोगीच 
दिसपाक लागलें. साने गुरूजींचें आंतभारतीचें सपन खरें करपाखातीर तो 'भारती' 
हे नेमाळें चलयतालो हेंय कळळें. हें सगळें मात पंडितां संबंदान म्हज्या मनांत 
आदराची भावना जागयताले. ते भायर ते स्वातंत्र्यमैनिकूय आसलेच आसले. 
गोंयच्या आनी भारतांतल्या सगळ्या स्वातंत्सैनिकां बद्दल मनांत खूब आदर 
आसलो. तातूंत पंडितूय आसलोच आसलो. म्हजो गांव साहित्याच्या, समाजकार्याच्या 
आनी देशभक्तीच्या कामांत फाटीं ना, हो अभिमान दिसतालो. पूण हें इतलें सगळें 
तेन्ना फादराक हावें सांगलें ना. आयज जेन्ना हांब ह्या सगळ्याचो विचार करतां तेन्ना 
एक भुरगो आपल्याक दिसता तें सगळेंच आपल्या शिक्षकांक वा घरच्यांकूय 
सांगताच अशें ना, अशें म्हाका दिसता. तो थोडेंशें सांगता आनी बरेंचशें आमले 
Adiga दवरता. 

पूण हें इतलें सगळें घडपाक कारण म्हटल्यार म्हजो सर शांताराम घार्से आनी 

फादर आल्वारू रेनातु मेंदीश. आयज फादर मेंदीश ना. तो आसता जाल्यार 
आयज तो इंग्लीशी बाबतींत कोंकणी मनशाचो घोळ चल्ला तो करपाचें धाडस ह्या 
कोंकणी मनशांक जावंचें नासलें. 

कोंकणी मनशान आपल्याच कोंकणी प्रदेशाचेर केन्नाच राज्य करूंक नासलें. 
तें जाणवलें आसत कांय लोकांक. पूण तें चड करून जाणवलें शणै गोंयबाबाक. 
आनीकूय कांय जाणांक तें दिसलां आसू येता. पूण तें तांचें मत जशे शणै 
गोंयबाबाचें मत इल्ले इहे तांच्या बरपांतल्यान लोकांमुखार पावलें तशे तें न पावल्ल्या 
कारणान फाटीं पडलें आसूं येता. हो कोंकणी मनशाच्या अधिसत्त्याचो अभाव शणै 
गोंयबाबाक जाणवलो आनी मागीर ह्या अभावाचोच प्रभाव जावन तो कोंकणी 
मनशाच्या अधिपत््याचो विचार कोंकणी लोकां खातीर तो मांडपाक लागलो. 
इल्लो इल्लो हाचो परिणाम जायत गेलो आनी हांतल्यान लोकांनीं पुर्तुगेजांचे राजवटीक 
निशेध परगटायलो. पयलीं हो विचार आसलो, पूण मनांत आसलो तो सटसट भायर 
येनासलो. मनांतल्या मनांत उरतालो. पूण मागीर तो विचार एकामेकां मदीं भायर 
येवपाक लागलो. तसो हो विचार संवसारभर चलतालो. जे जे धतरेचे वांटे परक्यांनी 
आपले सत्तेसकल घेतलेले तांकां त्या त्या वाठारांतल्या लोकांनी विरोध सुरू 
केल्लोच. ताचोच परिणाम गोंयचेर जातालो. हे खातीर गोंयच्या लोकांनी बंदखणी 
आपणायल्यो, कांय लोकांनी मरण पत्करलें तर कांय लोक भुमिगत जाले. कांय 
लोकांनी गोया भायर वचून गोंयचे सुटकेचो वावर सुरू केलो. वांगडाच कोंकणी 
भाशेच्या सुटकेचोय वावर सुरू केलो आनी आपले कोंकणी भुंयेची भास म्हणुनूय 
तिका भौमान दिलो. आनी ह्याच मालबजाचेर गोंय एक राज्यूय जावंक पावलें. हें 
कोंकणीपणूच त्या अधिपत्त्याचें मुदल आसा हेंच आतां कोंकणी मनीस विसरूक 
लागला. हो, गोंयकारांक विसरपाचो अल्जायमर सारको मानसीक रोग बी जांवक 
लागला काय कितें, अशें दिसता. तो आपलें अधिपत्त्यूच विसरूक लागला अशें 
दिसता. ना जाल्यार तो इंग्लेज इंग्लेज अशें केन्नाच करचो नासलो. आनी पाद्री 
आल्वारू रेनातु मेंदीश तांकां तें Hara करूंक दिवंचो नासलो. हें सगळें हांवें ते 
दीस शांताराम सराक सांगलें तर तो म्हणपाक लागलो, हैं मात तुजें सामकें खरें आं. 
पाद रेनातु हें hare जावंक दिंवचो नासलो.. 


QQQ 

'पावसाचे दीस आयले की बाकीबाबांची याद जाता. तशी म्हाका आनी एका 


कवीची याद जाता ती म्हटल्यार कवीराज रोबीन्द्रनाथ टागोर हांची. कारण गोंयचें 
स्वातंत्र्य डिसेंबर 1961 त आयलें आनी ते उपरांत जेन्ना पणजे सिने नॅशनलांत 
गेल्लेकडेन बरेच पावट रोबीन्द्रनाथ टागोराची डोक्यमेंटरी दाखयताले. ती पळोवंक 
मेळटाली.तेन्ना आमचो रोबीबाबू पावसाचो frat आसलो ताची दृश्या म्हाकां 
आजून याद जाता. ते वेळार तांची बांगली कविता आयकूं येताली पूण कळनासली. 
ह्या दोनूय कविंच्या कवितांनी पावसाचें एक व्हडलें दायज ताणी भारतीय मनशांक 
दिलां. 

तशी आमच्या भुरगेपणांत आमकां पावसाची कविता म्हटल्यार यो रे यो रे 
पावसा, तुकां दितां पयसा... पयसो जालो खोटो आनी पावस येयलो मोट्टो' ही 
कविता आयकूंक येताली. ही कविता जशी आयकल्ली आनी म्हटलेली ती अशीच 
आसली. पूण कालांतरान ही कविता म्हटल्यार कोंकणी कविता न्हय हें कळळें. ही 
` कविता ल्हवू ल्हवू आपल्या उतरांत बदल करीत गेली. हांतलीं “योरे योरे' हीं उतरां 
आंग लिपोबन यये रे ये रे...पावसा' अशीं जालीं. तुकां feat पयसा' हीं उतरां 
“तुला देतो पैसा” ह्या उतरांत परावर्तीत जालीं. कारण म्हजो संबंद मराठीकडें 
आयलो. गोंयांत कोंकणी कित्याक शिकयना. असो प्रस्न हांवें म्हजे शाळेंतल्या 
मास्तराक केला. पूण ताणें जाप मात फावो सारकी दिवंक नासली. हें गीत 
भुरण्यांच्या तोंडांतल्यान कैक वाँ व्हांवत आसलें. तें मराठीचे आंग विसरून 
कोंकणी कशें जालां आसतलें काय? हांव हे संबंदिच्या चिंतपांत भितर सरलों. त्या 
चिंतपाची धार इतले गतींत व्हांवताली की म्हाकां कितें करचें तें कळना जालें. 

मराठींतली ही कविता तशी कोणें बरयल्या तें म्हाकां मात्तूय खबर ना. दोनूय 

म्हाकां लोककविताच शो दिसतात. पूण दोनूय बेमालूम आपापल्या भासांनी फीट | 
आसात. पूण हे कविते वांगडा आनी एक दोन कविता आमी, आमच्या गांवांतल्या | 
इश्टांवांगडा म्हणटालेत. त्यो अश्यो आसात. 

दोंगरावेले काळंगिणी 

पावस घाल गे सायबिणी 

देवा सायबा पावस घाल 

देवा सायबा पावस घाल 


दुसरी कविता हेच धर्तेचेर पूण मात्शी वेगळी आसा. 


दोंगरावेले घोटाणी 

पावस घाल गे सायबिणी 
देवा सायबा पावस घाल 
देवा सायबा पावस घाल. 


म्हाका ह्यो दोनूय कविता आवडटाल्यो. 


ह्या दिसांनी म्हटल्यार पावस पड़चे पयलीं गांवांतले कांय ACT माथ्यार फातर 
घेताले. ताचेर पिंजर फुलां बी घालताले आनी दोग-तीगजाण एकठांय जावन 
गांवांतल्यान, Madea बांदाचेर बी हीं गाणीं म्हणत पावस मागत भोंवताले. 
पावसाक उशीर जाल्ल्यान बांयो, तळीं, झरी आटलेल्यान उदकाची चणचण 
जाणवताली. मागीर माथ्यार फातर येतालो. ताचेर फुलां, पिंजर, माळो चडटाल्यो 
आनी हे भुरगे चडशें काश्टेंत आसताले. सगळें बाकीचें आंग उक्ते. ast पळोवंक 
गेल्यार गांवांत चडशा लोकांच्या आंगार कपडे आसच नासले. गांवांतलो चडसो 
लोक शेतांनीं आनी दोंगराचेर काम करपी. तांच्या आंगार लांब शेवाची काश्टी. 
आंगार एक बानयन. चड करून खांदार seas काम करतना ‘A’ आंगाक . 
चिपचिपता म्हण घालप ना. कामा उपरांतूय आंगाक तें घातल्यार येतल्या घामाक 
लागून घालप नाका दिसता. म्हण्टकूच घरा पावल्या उपरांत ते सांजवेळचे न्हाल्या 
धुल्या उपरांत हें बानयन घालताले. तर भुरण्यांच्याय आंगार हें बानयन दिसतालें 
आनी चडशें तें नासतालें. पूण हें ताणी गितां म्हणत गांवांतल्यान भोंवपाचें मोबायल 

चित्र म्हाकां आजून आवडटा. तें कित्याक म्हाकां चड आवडटा तें खबर ना. 
आसत घडये म्हाकां उत्काची, पावसाची चड ओड वा अपुरबाय ते घटणेतले 
रंगसंगतिची. पूण तें आवडटालें इतलें खरें. 

आयज जेन्ना हांव ते घटणेचो विचार परत करतां तेन्ना त्या कवितांतल्या दोंगर' 
ह्या उतराचें थंय आसप खूब म्हत्वपूर्ण दिसता. दोंगोर ह्या उतरांतल्यान आमचे हे 
पुर्वज लोक दोंगरांचेर रावपी आसूंक जाय असो अंदाज सामको उक्तो आसलेलेवरी 
दिसता. हे कवितेंत जो विशय आयला, ज्यो वस्तू आयल्यात, जो आदर व्यक्त 
जाला त्या सगळ्यांत तांच्या फार्टी आसलेलें चित्रूय आमकां दिसपाक लागता. 
आनी ताणीं माथ्यार agen फातरांतल्यानूय तें आनी इतलें चड पूर्णतायेक पावद्ले 
दिसता. कारण फातर हीच ह्या दोंगराची प्रतिकृती. त्या काळच्या समाज मनांत 
आसलेल्या दोंगरांविशीची आत्मियता. ह्या दोंगराचेर आसलेलो विस्वास आनी 
भावार्त आनी आदर हें सगळेंच हे रचणेंतल्यान आनी घटणेंतल्यान एकामेकाक पूरक 
जावन येता आनी पूर्ण जावन येता. 


सृजनात्मकतेचो बंध म्हणून जेन्ना आमी हे घटणेचो अभ्यास करतात तेन्ना तर 
काव्य प्रकाराक भयंकर पोन्नो अशेंच नामकरण करचें पडटलें. भासशास्त्राच्या 
आदारांत हाचो काळ सोदून काडप गरजेंचें आसा. हे सवन घटनेन काव्या वांगडा 
नाट्यूय आसा आनी कर्मकांडूय हांगा आसा. जिविताच्या जाणिवांतल्यान उलगडून 
आयल्ठें काव्य, काव्यांतल्यन BIg कर्मकांड आनी कर्मतांडांतल्यान उपरासललें 
नाट्य असो हाचो रुपकार मनाक होलमता आनी आमच्या गोंयच्या कोंकणी 
समाजमनाचो अविश्कार मनाक भावत वयता. 


ह्या पावसाच्या कवितांतलो फातर ही जशी दोंगराची प्रतिकृती तशीच ती 

मातयेची, हे ध्तरेचीय प्रतिकृती. लोककाव्यांत हे जमनीचीं रुपां अशींच गडदसाणेन 
आयल्लीं आमकां दिसतात. सांतेर हेंय धर्तरेचेर मातयेचो दोंगोर वयर सरिल्ल्याचो 
पळोबंक मेळटा. लोकमानसान हे जमनीच्या उत्क्रांत रुपाक देवाचो भौमान दिलो, 
आनी सांतेर हें दैवत समाजांत घोळूंक लागलें. ते सांतेरेक ह्या मनशाक कशी सुंदर 
तरेन केळयल्या तें पळयात. 

सातेर माये 

तुकां बल्येंब जांब 

तुजे सावुले आमी 
आल्यांव गे 
तुजे सावुले आमी 
आल्यांब गे 


धर्तरी मायेन आपल्या उतरांत म्हटल्यार आपल्या मनांत केळोवपाची ही पध्दत 
हे कवितेच्या माध्यमांतल्यान आमकां दिसता. आनी हें कळोवप एका मनशाचें 
न्हय, तर तें लोकमानसाचें. एके तरेन हो लोकमानसाचो इतिहास म्हटल्यारूय 
जाता. लोककवितांच्या माध्यमांतल्यान हो असलो बरोचसो इतिहास पळोवपाक 
Tad. आनी होच इतिहास खूब प्रामाणीक आसता अशें ह्या विशयांतले विद्वान 
सांगतात. कारण लोककवितांतल्यान वा लोककथांतल्यान सांगपी फकत लेखक 
नासता तर तो कलाकार आसता. सृजनकर्तो आसता म्हणूनच ताचें मोलूय चड 
आसता. इतिहास बरोवन दवरपी इतिहासकार पूर्वग्रह दुशीत आसपाची शक्यताय 
आसता. 


लोकवेदांतल्यान स्फूर्त घेवन आधुनिक जायत वयतलो मनीस आपुणूय रचना 
करूंक लागलो. म्हकां जायते पावट टागोर याद जाता ताच्या पावसावयल्या 
मोगाखातीर. टागोर पावसाकडे कसे तरेन आनी कितले लक्तुबायेन उलयतात तें 
पळयात, 
AMS, खंयच्यान रे आयज Fs आयकलो हो साद 
माळा तोंकाक सावूल भेसांत मात्सो थारून कर संवाद 
पळय जैत-ध्वज गगनी कशे फडफडटूटा 
उदेतेच्यान अस्तंतेक कोण पळे उड उडटा 
घुरू घुरू भेरी बाजयत पळय करी निनाद 
आशाड, खंयच्यान रे आयज तुवें आयकलो हो साद 


पावसाकडे गुरूदेव टागोर उलयतात. तसो पावस केन्ना केन्ना जेश्टांतूच सुरू 
जाता आनी आशाडांत तो सामको तेंगशेर आसता. कविराज आशाडाकडें संवाद 
करता. तो ताका म्हणटा की ताणें हो साद खंयच्यान आयकला. मळाच्या अंतीम 
तोंकाक सांवळ्या भेसात मात्सो उलोबंक थार म्हण तो ताचेकडें मागता. पावशी 
दिसांच्या कुपांचें वर्णन वाचून मन आनंदीत जाता. 


पळय तुजे जैत-ध्वज गगनी कशें फडफडट्टा 
उदेंतेच्यान अस्तंतेक कोण पळे उड उडटा 
घुरू घुरू भेरी बाजयत पळय करी निनाद 


सहज, सोप्या भाशेंत मनाक उल्हासीत करून उडोवपी ही उतरावळ कविराज 
टागोरांसारखो अणभवान थपथपलेलोच कवी करूक शकता. उतराच्या अतरात 
प्राण भरपाचें काम आनी उतरांक आकार दिवपाचें मर्मय कविराजांक आपसूक 
सादता. ह्या वाबरांत तांका बंगाली लोकवेदीय कवितेन खूब आदार केला तशे 
जाणवता. तांच्या ह्या उतरांत बादलांची डुगडुगीय अचळय वाजतना आयकूक 
येता. त्या सगळ्यांच्या मेळांतल्यान एक अदभूत वातावरण जरूर जाता. 


मनशाच्या सयभोंबतणी पातळलेल्या सगळ्या सैमीक घटकांचो ताच्या मनार 
परिणाम जाता. आनी मागीर तो ह्या घटकांचो आस्पाव ताच्या मनांत खेळयत 
राबता. अकस्मात केन्ना तरी तांतल्यान नवे कोंब, नवे फागूर आयल्ले दिश्टी पडटात. 
पावस तर हांगा असो वेगवेगळ्या रुपांनी प्रकट जायत वयता. 


पावसावयली ही कविता पावसाच्या एका अनाकलनीय रुपांतल्यान आमचे 
मुखार साकार जायत येता आनी मागीर हांब त्या शब्दांक धरचो यत्न करतां. 
थेंबांचे अंबे गे 
कर मनां तुडूंब 
जाका लागून 
नासून वचत 
मनातलो दंभ 
मनातलो दंभ 
थेंबांचे अंबाबाये 
दिगे तुजी सासाय 
बाये तुजी सासाय 
थेंबांचे अंबे 
आतां आपय गे रंभे 
आतां आपय गे रंभे 


[क 

वेड्या तोंड्यांचीं 

पावलां आतां 

नाचूं गे तुडूंबे 

नाचूं गे तुडूंबे 

अंबे तुजी 

घाल गे अशी 

सगळ्यांचेर सासाय 

सगळ्यांचेर सासाय 

आनी सर्वयांतुल्यान 

उडून बचूं पिसाय 

उडून बचूं पिसाय 

अंबे गे अंबे... 

अंबे माये अंबे... 

अंबे माये अंबे... 

थेंबांचे अंबे... 

थेंबांचे अंबे... 

उतरां आमकां रावनात. तीं येत रावतात. एक काळ आसलो तेन्ना म्हाकां 

दिसतालें की हांव उलयतां. पूण आतां अशें दिसना. आतां दिसता की उतरां तयार 
जातात. आनी तीं म्हज्या तोंडातल्यान येतात. हांव निमित्ताक कारण. तीं आपलो 
वावर करता. म्हाकां मात वगीच दिसता की हांव उलयतां म्हण. पूण ह्या सैम 
निर्मित उतरांचो स्पर्श म्हाकां जाता हें नवल कशें दिसता. पावसांत ही नवलाय 
प्रकर्षान जाणवता. कितेंय आसूं जाणिवांच्या ह्या जणाच्या हुलपांत जळून वचपाक 
मजा येता इतलें मात खरें. 


000 

(7) 
स्वरांच्या निराकारांत 


म्हाका सामकी याद जायना हांव केन्ना न्हिदलों तो. अभ्यासाची पुस्तकां 


म्हज्या उशाच्या हेवटेन तेवटेन पातळिल्लीं. पूण अभ्यास करतां करतां हांव अकस्मात 
रातच्या वेळार पयशिल्ल्यान वान्यार सुंबार जावन येतल्या गौड सारंगाच्या सुरांर 
फारवलों. रेडिओचेर कोण तरी बायल गायताली. ती स्वरांच्या ल्हारांनी अशी तरेन 
खेळटाली जशी काय एक सुंदर पूण आपल्याच मस्तेच्या TEMA गूंग जाल्ली 
अस्तुर-सुरांगना त्या स्वरांच्या आळख्या विळख्यांनी घरंगळून झुळझुळटाली. 
म्हकां जाणवलें कीं हांव म्हज्या अभ्यासाच्या पुस्तकांपसून खूब पयस पावलां. 
आनी आतां पुस्तकांचेर लक्ष दिवपाची गरजूय उरूंक ना. कारण हो वेळूच असो 
आसलो आनी ह्या स्वरांचो नेटूय असो आसलो आनी ह्या स्वरांची निसरटूय आनंद 
झिरमिरपी आसली की स्वरांनंदार सुंबार जावन ते व्हरता थंय वचप इतलेंच आतां 
म्हजे सुवादीन आसलें. तेंच सुंदर आसलें आनी हांव तेंच करतालो. म्हाकां त्या 
स्वरांर बसून हांव उडून वयतां अशें म्हकां दिसतालें. मात हो गालीचो स्वरांचो 
आसलो. आनी ह्या स्वरांचे आडवे, उबे, जटील धागे, नाकां, तांकां धागे म्हणचे 
परस तंतू म्हणप म्हाकां चड संयुक्तिक दिसता. 

हो स्वरांचो गालीचो निळ्याशार मळबांत उडत वयता. मदीं मदीं धवींफुल्ल कुपां 
म्हजे बटेन उडत येतात. हीं कुपांय सुंदर दिसतात. आनी ह्या स्वरगालीच्यार बसून 
कुपांच्या धुपांतल्यान घुसून फुडें बयतना आनंद समाधानाचो दर्या मस्तिल्ल्याची 
धुंदी भोगताली. मन आशांच्या आकारांतल्यान विरत वयतालें आनी निराकारांत ना 
जातालें. अकस्मात म्हजी नदर निळ्या मळबांतल्यान सकल गेली. आनी हांव 
स्वरांवरी warts अदृश्य जाल्लो. पूण सकल दिसतल्या वसुंधरेच्या विहंगम 

सोबितायेच्या आकारांचो रुपकार जाल्लो. अकस्मात एक जोगूल मनांत लखलखून 
गेलें. हांब जे स्वर आयकतालों ते तर रातचे आसले आनी जें दिसतालें तें तर दृश्य 
दिसाचें आसलें. प्रत्यक्षांतलो काळोख पालोवन सवन संवसार उपाट उजवाडांत 
पळोबपाची मनाची शक्त म्हजेर धूंद चडोवन गेली. सकल दिसतल्या अद्भूत 
दृश्याची चित्रदीर्घा अवर्णनीय आसली. दोन दोळ््यांच्या आवाक्यांत जरी सगळें 
आसलें तरी तें सगळें उतरांच्या आवाक्यांत येणे अशक्‍्यूच आसलें. एकेके सुवातेर 
जेन्ना नदर थीर जाताली तेन्ना तांतल्या जटील सौँदर्यसुक्तांचो आनंद घेतां घेतां मन 
थंयच तदूङप जातालें. वसाँचीं sat जरी तें दृश्य पळयत रावले जाल्यारूय ताचें 
सौंदर्य सोपपाचें नासलें आनी तें समजुपांतूय पूर्णताय येवंची नासली. तशेंच तांतली 
उत्सुकतायूय कशीच उणी जावंची नासली. 


ह्या सुरांच्या सांगाता हांव फकत दोळो जावन पळयनासलों तर नदर जावन 
पळयतालों. खरें दिसना न्हय? कशे दिसतलें? तुमी केन्ना सपनां पळयल्यांत? 
सपनांत तें तुमी पळयलां इतलेंच तुमकां दिसता. तें पळोवपांतलो सगळो आनंद 
तुमी घेतात पूण तुमी तें तुमच्या दोळ्यांनी पळयलां हाची मात लेगीत जाणीव 
तुमकां जायना. तुमची सगळी जाणीवूच दोळो ह्या शारिरीक आंगाची याद विसरून 
फकत नदरेंत थिरावता. जाणीव नदर जातच शरीर नांवाची गजाल आसा हाची 
जाणीव लेगीत उरना. मनात आसलेलीं सगळीं उतरां मोनेळींत तद्रूप जावन वयता. 
आनी नदर, तिच्या आवाक्यात जें जें येता तें सगळें आपल्यांत सामावन घेता. 
तांच्या सगळ्या संवेदनशील तपशिलांसयत. नदर आनी मन आपल्याक जाय तसले 
खेळ खेळटा. हांगाचें आकाश तुमचेकडें मोन्यानी उलयता. आतां मात आकाशवाणी 
घराघरान पावल्या. 


असल्यो सुरांनी लुसलुशीत भरलेल्यो गजाली जायते पावट घडटात. आतां 
आकाशवाणीचेर कितें आयकूंक येता कोणाक कांय कळना. तो काळ वेगळोच 
आसलो. गांवांत लायट नासताली. सांज जाली की गांव काळखांत बुडटालो. 
गांवांतल्या घरांच्या बल्कांवातल्यान जर पेट्टो दिवो आसलो जाल्यार, तो चड 
करून पेत्रोलाचो आसतालो, धुंवर सोडून भगभगत रावतालो. काळखांतल्यान 
येतल्या मनशाक ताचो मात्सो न्हय बरोच धेंक आसतालो. फोलेराच्या उजवाडाच्या 
मागार कोटव्यान वा व्हड्यान आपली काळखांतली उदकवाट रातीवेळार काडची 

तशी मनशां ह्या tater दिव्यांचो फोलेरावरी उपेग करून घेतालीं. त्या काळार 
लोकांच्यो नदरो बच्योच खर आसताल्यो. गुप्प काळखांतूय अंधकारांतले मनशाचे 
सांवळे बयल्यान वा चालीचे आवाजा वयल्यान मनशांक वळखताले. आशाड 
श्रावणांतल्या ह्याच ओल्या काळखांत गावातल्या कोणागेर तरी जातालें भजन 
भरक्तिचो साज चडोवन रातीच्या काळखाक पवित्रतायेच्या उजवाडाची वोप मारतालें. 
आनी रातकिड्यांचें संगीत तांकां आपले परीन साथ दितालें. आनी गांवांतल्या 
कोणाय एका घरांतल्यान आवाज आसतालो तो रातीच्या किट्ट काळखांतल्यान 
आकाशवाणीवयल्यान येवपी. ह्या तिमिरांगी आवाजाक एक आगळेंच आंग आसतालें. 
केन्नाय गाणीं, केन्ना उलोबपां, गितां, नाटकां अशें त्या काळखांत आयकूंक 
मेळटालें. पूण त्या काळार आमच्या गोंयांत आकाशवाणी पावूंक नासली. गोंयांत 
तो एमिसोर आसलो. कुडकाच्या माथ्यार तीन कानाकडें आनी मोडेगाळींत तेन्ना 
ह्या एमिसोराची इस्तासांवां आसलीं. गोंयच्या स्वातंत्र्या उपरांत ऐमिसोराची 
आकाशवाणी जाली आनी रातच्या धा उपरांत बरें बरें रागदारी संगीत आयकूंक 
मेळूंक लागलें. मिट्ट काळोख करून वा कोणाल्या तरी घरांतल्यान आयकल्हें 
संगीत उल्हास तरंगांचेर उबोबपी आसतालें. 


हांबें एक पावट म्हज्या एका इश्टाक रातकिड्यांच्या संगीताची गजाल सांगली 
तेन्ना ताणें म्हाकां सामको पिशांत काडलो. हो म्हजो इश्टूय तसो गांवांतलो. 
म्हणपाक लागलो की कितें आसा त्या किड्यांच्या संगीतांत? आनी म्हजेय मुखार 
खरो म्हटल्यार प्रस्न पडलो की हांतलें संगीत ताका समजावप कशे? कांय काळा 
आदीं म्हाकां तरी खंय कळटालें हांतलें संगीत? पूण एक दीस कळपाक लागलें. 
ताचें fea जालें जाणा, म्हज्या घराच्या बल्कांवांक लागून आसलेले वाटेंतल्यान 
एक व्हाळ व्हांवपाक लागतालो. खूब पावस पडलो की उमळ जाता तेन्ना हें 
घडटालें. हे वाटेक एक गती येताली तेन्ना. म्हाकां ही पावसाळ्यांतली वाट खूब 
आवडटाली. बाट फातरां शेंकऱ्याची. तिका एक वेगळोच रंग चडटालो. पावसांत 
घरांचे भितोडेक हरयाळी, कावळ्यांच्या दोळ्यांचे तण, चिड्डे, तांबडे-धवे, तायखिळो 
अशी पांचवी संपत्ती आपसूक उदेवन येताली. ते काळार तो फकत आवडटालो. 
ते वेळार हें सगळें कित्याक आवडटालें तें समजनासलें. न्हय तेन्ना असले प्रश्‍नूय 
निर्माण जायनासले. पावसाचे ओलीन द्रवीत जाल्ल्या घरांच्या तांबड्या पाऱ्यांचे 

फाटभुंयेर पांचव्या वनस्पतींची हीं मन भुलयणी शिल्पां काळजांत घर करून 
रावल्यांत. 

म्हज्या घरामुखार शेजाऱ्यांचे घर. पावसाळ्या दिसांनी सगळ्या भुरग्यांचे हात 
कलानिपूण जाताले. आभ्यासाखातीर आयल्ल्या कादेनांत जातली थर्थर आमच्या 
मनांत आयकूंक येताली आनी हाता हातांतल्यान हुळहुळून येताली. मागीर तीं 
कादेरनांचीं पानां ल्हवूच आमच्या मनांतल्या व्हड्यांचें रूप घेतालीं. आनी हे घरा 
मुखावेले माणकुले न्हंयच्या पाणयांत देंवतालीं. केन्ना केन्ना एकेक पावर्टी धा पंदरा 
adi wy व्हडीं वचूंक लागलीं की मन खंयचे तरी व्हडले सागरी भोंवडेक गेल्लेवरी 
भरून येतालें. हांव उपरांत केन्ना तरी जिवितांत पयलेच पावट गंगेच्या(कलकत्त्याक 
आपले देगेर घेवन व्हांवपी गंगेक हुगली अशें बांगला नांव आसा) विस्तिर्ण 
पात्रांतल्यान एका व्हडल्या व्हड्यांतल्यान, हुगली जिल्ह्याच्या बेलुडच्या विवेकानंद 
आश्रमासावन, ताच्या गुरूच्या आश्रमाक भेट दिवपाक म्हटल्यार दक्षिणेश्वराक 
igi. विवेकानंद आश्रमांतल्यान दक्षिणेश्वराचो विवेकानंदाच्या गुरूचो, श्री रामकृष्ण 
परमहंसांचो आश्रम दिसता. सांगाता शें देडशें यात्री. व्हड्याक दोन फडफडटलीं 
शिडां. कितलेशेच तांडेली. दोयवशींतल्या देगांनी शार उर्बे. तशीं त्या अफाट 
पात्रांत आनीकूय व्हडीं आसलीं यो वच करपी. तातूंत सांजवेळचो चारां उपरांतचो 
वेळ. झुळझुळपी वारो. वले मारीत पदां गायतले माँझी (तांडेल). म्हाकां याद 
जाली ती बद्द ह्या म्हज्या भुरगेपणांत अणभवल्ल्या व्हडीं माणकुले न्हंयेंत सोडपाची. 
पूण ह्या पावसाच्या संगीतांतल्यान निर्माण जावन sag हैं जिवन आनंद संगीत 
म्हाकां जाणवता म्हज्या इश्टा. तुकां हें जाणवता काय ना, म्हाकां खबर ना. 


आनी एक गजाल सांगतां. हांव भुरगो आसतना भायर बल्कांवांत न्हिदतालों. 
पावसा दिसांनी जेन्ना हो व्हाळ व्हांवतालो तेन्ना केन्नाय हांव अकस्मात जागो 
जातालो. ते वेळार रातीच्या शेळवतांत खळखळत व्हांवपी उदकाचो आवाज 
सामको कोणे तरी संगीत गुणगुणलेलेवरी आयकूंक येतालो. आनी हांच्या सांगाता 
आसतालें रातकिड्यांचें “किर्र, किट किटीर॑....ट्रींग.. ' अशा वेगवेगळ्या आवाजांत 
आयकूक येवपी अद्भूत संगीत. एक हिंदी गाणें म्हाकां याद जाता. भुरगेपणार 
आयकछ्छे. जातूंत आसा रातकिडो.. 

आहा रिमझिम के ये प्यारे प्यारे गीत लिए 

आई रात सुहानी देखो प्रीत लिए 
मीत मेरे सुनो जरा हवा कहे क्या... 
सुनो तो जरा 55 

झिंगूरबोले चिकी मिकी चिकी मिकी 
रिम झिम के ये प्यारे प्यारे गीत लिए 


अशे हें रातकिड्यांचें संगीत लेगीत मनशांक fast लायता. हें गीत भारतभरच्या 
संगीत प्रेमींक भूल घालताच पूण हें गीत भारता भायल्याय संगीत मोग्यांकूय आपले 
बटेन ओडटा आसतलें. 


पावस येवंचो जालो की झाडांचो वारो वेगळ्याच आवाजांत सळसळटालो. 
मागीर Sar पावस झाडांर झडटालो ताचो आवाज वेगळो. गांवठी नळ्यांवयलो 
आवाज वेगळो, सुलच्या नळ्यांवयलो आवाज वेगळो जाल्यार अंँस्बेस्टॉसच्या 
शिटांवयलो वेगळो आनी पत्र्यांवयलो तर सामकोच वेगळो. आंगणांत तुंबलेल्या 
उदकांत जेन्ना टपटप पावसाचे थेंब पडटात तांतल्यान तर सुंदर संगीत आयकूंक 
येता. पावसा दिसांनी काळखांतल्यान भिजून संगीताच्या सुरांची caret तनर झिणझिणी 
आसतालीं. 


सुरांच्या ह्या ब्रह्मानदांत हें सगळें कशें घडटा तें मात समजप म्हटल्यार कठीण. 
रातीं हांब कितलो वेळ ह्या सुरांच्या सांगाता असो उफेतालों म्हाकां कांयच खबर 
ना. ह्या सुरांच्या सांगाता संवसार भ्रमण करून हांव केन्ना परतलों तें म्हाकांय कळळें 
` जा. एकदां काय तांच्या त्या सूर गालीच्यार बसलों की मागीर आपणे आपल्या 
हातांत HAS दवरपाचें नासता. ते सूरच म्हकां सगळें दाखोवपाक आपूण जावन 
. आयिल्ले आसतात. तातूंत म्हज्या आडेच्या नेटाक मात्तूय वाव नासता. हांबें फक्त 
` ताचे वांगडा वचप आसता. त्या सुरांचे धुंदीत म्हज्या आंगाचो आकार त्या सुरांच्या 
| निराकारांत विरगळायत. 


हांव जागो जाह्लों तेन्ना म्हजीं अभ्यासाची पुस्तकां म्हज्या उशाकुशीक उक्तीं 
पडलेलीं दिसलीं. घडये रातभर ताणी आपल्या फुडल्या रुपकारांत म्हर्जे चरित्र 
आपल्या उतरांनी जुळोवन घेतलां आसत. हावें तीं ल्हवूच धांकलीं. 

झुकती घटा गाती हवा सपने जगाए | 


दोंगर उंचांचेर पाच पाच ही सालंकृत जाल्या 
चिप्प ओल्या दूडकांनी तिका आकर्शक केल्या 
पायां पोंदाची माती जाल्या हरयाळी लुसलुशीत 
हीं पानांवयल्या थेंबां थेंबांत सूर्यकिर्ण घसघशीत 
हीं उतरां अशीं कित्याक अशे तरेन एकठांय जावन वयता तें कळना. मनाची 
अवस्थाच अशे अळंग लयेंत येता. आनी आपल्याक जाय तें म्हजे लिखणेंतल्यान 
बरोवन घेता. मागीर हांवूय ह्या विशयाचेर विशेश चिंतपाक वचना कारण मनाच्या 
विश्वांत देंबलों की थंयच्या आमकां खबर नासलेल्या नेमांक लागून त्या सगळ्यांचो 
अर्थ कसो लावप तें कळना. पूण तें मन भुलयणें आसता हातूंत मात लेगीत दुभाव 
ना. 
श्रावण येता 
मनात आतां 
जावन हरव रांगोळी 
गगन वतां 
दडक गितां 
भरता आनंदान झोळी 
अशीं उतरां आपाप मनांत घोळत येतात. श्रावण असो थोडोसो ओळखिच्या 
साहित्याकडल्यान आमच्या मनांत फुलूंक लागता. हांव आमच्या अशें म्हण्टां तेन्ना 
तो जांकां जांकां ह्या पावसाचो सहज संसर्ग जावन वयता तांच्या मनात तो अशे 
तरेन सहज उदेवन येवंक लागता. 

पावस हो जसो निसर्गीक तशेंच मन हेय निसर्गीक. हीं दोगांय एकामेकांक 
मेळटा तेन्ना कितें अजाप जायत सांगूं नजो. म्हाकां एका बंगाली गाण्याची याद 
जाता. कोणें हें गीत बरयलां हें मात म्हाकां खबर ना. पूण हें गीत आयकलें आनी 
हांव ह्या गितार सामको पिसो जालों. कारण ह्या गिताच्यो ओळीच अशो ओडलायण्यो 
जाल्या. 
टापूर SK शारा SK नुपूर बाजाय के 
जेनो एक काजला मेये 
काजोल काजोल मेघेर आँचोल शुधुई उडाय के 
जेनो एक काजला मेये 


प्रत्येक भाशेंत आपापल्या उतरांची एक गोडी आसता ती हांगा पळोवंक 
गावता. ही भास बंगाली. कोंकणी भाशेवरी गोड हे कवितेचो हो अणकार : 

झरझरझर दनपारभर 
नुपूर वाजय कोण... 

जशी एक काजळी चली... 

काजळ काजळ कुपाळ पदर 

असो सळसळाय कोण... 
जशी एक काजळी चली... 


हीं उतरां कशीं येतात तें मात म्हकां केन्नाच कळना. तशीं उतरां आमचे भाशेंत 
तयारूच आसतात. पूण कांय जाणांक ही सदची उतरावळ नाका आसता. ते 
उतरांक नवी झळाळी आनी नवी अर्थकळा दितात. देखून ही उतरावळूय म्हाका 
` वेगळेच तरेन जाणवली. “झरझर दनपारभर नुपूर कोण वाजयता' ह्या उतरांतल्यान 
, अचळय जाणवत वयता ती तरूणायेची नवी, स्वप्नील आनी गोड, रसाळ भावाव्यक्ती. 
' पावस ही गजाल मनशाचे जिणेंत क्रांतिकारक बदल घडोवन हाडटा. पयल्या 
` पावसांत नाचपाखातीर ल्हान yet इतलीं उतावीळ कित्याक जातात तें मात्शे 
निरखिल्यार आपशींच sad जाता. एक पोन्ने गीत आजून ल्हान भुरगीं गायतात तें 
आयकूक येता. 
यो रे यो रे पावसा 
तुकां दिता पयसा 
पावस आयलो मोटूटो 
पयसो जालो खोट्टो 

अशे तरेन ल्हान ल्हान भुरगीं पावसाक फटयतना दिसतात. खरें म्हटल्यार 
तांकां पावसाक फटोवपाचें नासता. पूण तांचेकडेन हें एकूच गीत. आनीक दुसरीं 
गीतां तांचेकडें नाच्च. 
यो रे यो रे पावसा 
तुका नाका पयसा 
व्हडें पलतडीं व्हर 
है स्सा है स्सा 
ह्या लोगगीतात्मक बालकवितेक एक बरो ताल तर आसाच, पूण पावसांतूय 
आपलीं व्हडीं बरे तरेन पलतडीन पावचीं अशी एक सुंदर विचार संगती आसा. 
भुरगीं तर पावसा दिसांनी आपलीं व्हडीं उदकांत सोडून सदांच पलतडीं पावपाची 
वाट पळयत आसतात. तशें हें लोकगीत न्हय. लोकगीताक जाय आसलेले सगळे 
घटक आमकां हांगसर पळोवपाक मेळटा. हातूंत आसलेली पावसाची ओड 
म्हत्वाची आसा हातूंत दुभाव ना. 
आमच्या लोकगीतांनी भुरण्यांचीं गीतां खूब आसात पूण नव्या जगांतल्या 
भुरग्यांक नव्यो विधायक जाणिवो दिवपाचें काम करपी रचनांचो अभाव आसा हीय 
तितलीच खरी खबर आसा. कोणें तरी हें काम आपल्याच मालवजार करपाची गरज 
आसता. कारण ज्यो संस्था भाशेच्या कार्याक ओंपलेल्यो आसतात ताणी सातत्यान 
बरें बरोबपी साहित्यिकांक तांकां जाय तसले प्रोजेक्ट करपाक दिवपाक जाय. जाका 
लागून मौलिक साहित्य प्रकार आपाप निर्माण जावन येतले. सृजनशील लेखकांकडल्यान 
बरें साहित्य कशें भायर काडूंक येत हाचेर विचार जावंक जाय. आयज संस्थांकडें 
पयसो आसा पूण फावोशें काम करून घेवपाची बुदवंतकाय दिश्टी पडना. 


पावसाचें अस्तित्व मनशाक अंतरांतल्यान हालयता. पावस कितें फकत भायरच 
पडना. तो आमच्या अंतरांत आनी अंतर्मनात एकसारको झडत आसता. ह्या 
पावसाचो अंश आमच्या आंगांत खिणा खिणाक सळसळत आसता. पूण ताची 
जाणीव आमकां नासता. उदक हो घटक ह्या संवसारांत अशे तरेन एकरूप जालो 
आसा की सैमान निर्मिल्ले जण एके वस्तींत उदक आसा. जमनींत तर उदक आसाच. 
झाडापेडांनी तर उदकूच उदक. आमकां खबर आसा की घणघट्ट खडपांकूय 
झऱ्यांचे पाझर फुट्टात. आनी संवसारांतलो एक्कूय जीव उदकाबगर अस्तित्वाक 
येवंक ना हेंच सत आसूं येता. देखुनूच पावस शिरशिरूक लागतांच आमच्या 

आंगांतलें उदक अंतरांतल्यान शिरशिरूंक लागता. माणकुल्यांक तर एक अनामिक 
हुरहूर आसता ह्या मळबांतल्यान झडत येवपी पावसाविशीं. वारोय ह्या पावसावांगडा 
मिरोबपाक येता. जमीन, वारो, मळब, उजवाड आनी उदक म्हटल्यार पावस अशा 
पांच पंचिश्टांच्या सांगातान नाचपाचो उत्सव मनोवपाचो हो खीण त्या माणकुल्या 
भुरण्यांतलें जीब-सैम मनशान निर्मिल्ल्या आपल्या कल्पनांच्या चौकटींतल्यान 
आरातून पारातून बांदलेल्या घरांत कशें रावूंक शकत? तें आपशींच भायर येता 
आनी पावसाबांगडा किरोवंक लागता. आनी हीं भुरगीं पावसांत सैमिक संगीताच्या 
तालार नाचत तें पळोवप हो तर सौंदर्य दर्शनाचो एक उत्तम योगायोग म्हणचो 
पडटालो. शिवाच्या आदिम तांडव नृत्याची बैठकूय अशाच तरेच्या शिशुनृत्यांत 
दडलेली आसपाचीच चड शक्यताय आसा. शिवाक नागेश अशेंय नांव आसा. 
नागेश म्हटल्यार नागाचो ईश वा नागेश म्हटल्यार नगांचो ईश. नग म्हणचे पर्वत. 
म्हणून ताका आनी एक नांव आसा. नगाधिराज. भारतीय लोकांची श्रावण 
म्हयनायंतली सर्पपूजा आनी शिवान आपल्या मस्तकार मिरोबपाखातीर आपणायद्ले 
चिन्ह म्हटल्यार सोरोप. एक पावट हांवें एके फुगडेंत आयकछें. 

कशी करू 

कशी करू 

लिंगाची पुजा हो 
नागाची पुजा 
श्रावणांतली नागाची पुजा आनी ह्या लोकगितांतली नागाची पुजा हातूंत फरक 

करपाची गरज ना. पूण ह्या उतरांतल्यान भायर सरता तें मानव समुहाच्या मनांत 
खोल रुजलेल्या सार्वजनीक जाणिवांच्या मुल्यांचें धन. हांगा लिंग आनी नाग हांतलें 
साम्य व्यक्त जाता काय पर्वतपुरीस वा नागपुरीस हांच्या चिन्हाचें उदात्तीकरण जाता 
तें पळयात. काय दोनूय गजालींचें अविश्करण हांगा जाता? लोकगितांनी लोकमनाचें 
मर्मूच अचळय व्यक्त जाता. हें सगळें खूबच जटिल वा कोंप्लेक्स आसू येता. 
शिवलिंग आनी नाग हांच्या माध्यमांतल्यान कितल्योशोच गजाली व्यक्त जायत 
रावतात. श्रावणांतल्या पावसावांगडा येतलो हो समाज मनाचो हुंकारूय म्हाका 
आनी हेरांकूय जे हाचे अभ्यासक आसतात तांकां खूब केळोवन वयता आनी 
बराबरूच कितलीशींच नवीं जनेलां उक्तीं करून वयता. 


याद आयली म्हण कृश्णाची, पावस घोग्यानी घे पडलो 

साळीकसंवळ्या पावलांनी घे, श्रावण झिरझिर झडलो 


म्हाका हांगा साळीक संवळ्या पांवलांनीय झडपी श्रावणाचें सामकें अनवळखी | 
दर्शन जाता. ताचीं साळीक संवळीं पांवलां हांव जेन्ना याद करतां तें ताचें दर्शन | 


कितलें सुंदर आसा ताची जाणीव जाता. कोंकणी साहित्य नदरेकूय हैं सामकें नवें 
आसा. आनी एकूण गजलेच्या संदर्भातूय नवें आसा. आनी हो पावसूय असो की 
जो कृश्णाचे यादीन झडटा. म्हटल्यार कृश्ण जन्माचे यादीन झडटा. तो झडटा आनी 
श्रावण पावस जाता. एखादे पावसाचे धारेच्या पाबलांचो रंग कितलो सुंदर आसतलो? 
मात्शें चिंता पळोवया! हरशींच धार तर सामकी नितळ आनी आरपार, पारदर्शी 
आंगाची. आनी जिचें आंग अशें पारदर्शी आसा तिचीं पांवलां कशीं आसतलीं ? 
आतां सांगा, आसा काय ना ही कोंकणी कवितेन भारतीय कवितेक दिल्ली नूतन 
प्रतिमा? अशें वेगळे तरेन जाणवत वयता आनी मागीर तो कविता रुपान अवतरीत 
जाता. 
म्हाका पावस आनी उदक आनी श्रावण हातूंत वेगळेपण जाणवना. 
नदी नारे ना जाओ शाम पैंया पडूं 


अशें म्हणून कृश्णाची आवय ताका पाराथता तेन्ना आमचे मुखार उबो जाता 
तो न्हंयच्या पाणयाचो पाट. हांतल्यान उबो जाता तो आवयचो मोग, आवयची 
लक्तुबाय आनी कृश्णाचीय. ह्या उदकावयली माया आनी आमीय मस्तील्ल्या 
पाणयाची याद. अशा वेळार आपशीच याद जाता ती - 
रिम झिम पाऊस पडे सारखा 
यमुनेला ही पूर चढे 
पाणीच पाणी चहुकडे 
ग बाई गेला मोहन कुणीकडे ह्या गाण्याची. 


कृश्णाचो हो रिम झिम पावस मोग, उदक मोग तसो सवन भारतीयांच्या मनांत 


सामको संवकळीचो आनी जावो जावो जावोसो. भारतांतल्या देवांमदीं कृश्ण हो 


एक असो देव जाका उदकाचो मोग चड. ताका यमुनेच्या उदकांत किरोबपाक 
आवडटा. da बी राधे वांगडा, गौळणीं वांगडा. मनशांक जी एकसहज प्रवृत्ती 
आसा ताका सामकी लागीं अशी ही वृत्ती. देखून ही कृश्णाची व्यक्तिरेखा आमका 
चड लागींचीशी दिसता. आता हेंच पळयात की वयल्या उतरांनी श्रावण हें उतर 
ना. पूण ताची गरज ना. रिम झिम ह्या उतरांनीच तें काम करून दवरलां. श्रावण 

हो अशे तरेन आमच्या मनांत आनी साहित्यांत आपाप येता. 


हिंदी साहित्यांत अस्तुरी आपल्या मोगाक उक्तेपणान खेळयतना दिसता. ती 
आपल्या मनाचे भाव सहज उतरांनी व्यक्त करता. हिंदी लोकसाहित्यांत हें आमकां 
वयले वयर पळोवपाक मेळटा. 
कैसे खेलन जैबो सावन में कजरिया 
बदरिया घिर आई ननदी 
तुम तो जात अकेली कौनो संग न सहेली 
कान्हा रोक लैहे तोहरी डगरिया 
बदरिया धिर आई ननदी 


ह्या गितांतली भावज आपले नण्डेक चतरायता की ह्या श्रावणांत ती कजरी 
गावपाक आनी खेळपाक वयता, पूण भायर तर पावस दाटून आयला. नण्डे तूं कशी 
बयतली? ते भायर तूं एकटीच बयता. वांगडाय कोण ना. वाटेक तुकां कान्हा 
आडयतलो. भावजयेचीं उतरां आयकून अशें दिसता की भावजयेन हें सगळें पयलीं 
भोगलां म्हण ती हें सगळें इतल्या स्पश्टपणान सांगूंक शकता. नण्डेचेर हो प्रसंग 
येवंचो न्हय अशें तिका दिसता. श्रावण आनी कृश्ण नाट्याचें मुख्य पात्र आसा. 
झोपाळ्याचेर बसून गायत गायत अस्तुऱ्यो आपलें मन मोकळें करतात. श्रावणांतल्या 
ह्या झोपाळ्यार गांवच्या गीतांक कजरी म्हणटात. 


हांगासर कैसे खेलन जैबो सावन में कजरिया अशें म्हटलां. उत्तर भारतांत 
श्रावण म्हयन्यांत व्हडले TESA झोपाळे बांदतात आनी चलयो, सवाशिणी बायलो, 
नव्यो व्हंकलो झोपाळ्यार बसून धोलत गाणीं म्हणटात. श्राणण म्हयन्यांत तरा 
तरांचे सण उत्सव आसतात. कामा निमतान जेन्ना घरकार भायर आसता तेन्ना ह्या 
` सणांवेळार अस्तुरेक घरकाराची याद जावन ती सामकी निन्हळटा. मागीर ती 
आपल्या काळजाचे उलास आपले लागशिछ्ले इश्टिणीक सांगता वा सरळ आपल्या 
घरकाराकूच सांगता. कांय दिसां पयलीं हांव श्रवणांतच गुरगुजपूर नांवाच्या उत्तर 
प्रदेशांतल्या एका गांवांत पावलों. रायबरेली ते गुरगुजपुर म्हटल्यार मदीं पांच स गांव 
लागतात. थंय आंब्यांक वा कडूलिंबांच्या झाडांक बांदलेले झोपाळे पळयले. कांय 
झोपाळ्यांचेर चलयो बायलो धोलतानाय पळयल्यो. रायबरेली परततना एका 
झोपाळ्याकडे भांगार पिंजर भल्लेली एक मोन्यानी उबी आसलेली अस्तुरी पळयली. 
पाबस नासलो पूण पावस अर्दवरा पयलीं झडून गेल्लो. पूण हांगासर आतां ही सगळी 

दडक तिच्या दोळ्यांत उबी जाल्ली. we 
झिरझिर बरसे सावनी | 


साँवरिया घर आ.... 
तेरे संग सब रंग बसंती 
तुझ बिन सब सूखा 
हांगासरली प्रिया आपल्या घरकाराकूच हें गाराणें सांगता. तिचीं दुकांच श्रावण 
जाला. कारण तिचो सांवरियाच तिच्या फुड्यांत ना. ताका लागून तिचे सगळे 
बसंती रंग फुलतात. पूण तोच ना जाल्ल्या कारणान तिची सगळी जीण सुकी 
जाल्या. एके वटेन श्रावण आनंदाच्यो धारो घेवन येता जाल्यार दुसरे वटेन आपलो 
वांगड ना जाल्यार होच श्रावण दूख देणो जाता. 
अजह न आए बालमा 
सावन बीता जाए 


ह्या गितांत आमकां अस्तुरेचें दुःख पळोवपाक मेळटा. हिंदींत श्रावण जसो 
उमेदिच्या धारांनी झडटा तसोच तो अस्तुरेच्या मनांतल्या दुकांनीय झडटा. सावन 
के झूले पडे... तुम चले आओ हे काळीज कातरून वचपी तळमळे आमकां वगीच 
भावनांत! आँचल न छोडे मेराह्व/ पागल हुई है पवन/अब क्या करू मैं जतन/धडके 
जिया जैसे पछी उडे हो भावनांचो कल्लोळ लता मंगेशकरान आपल्या संवेदनशील 
आवाजान सामको जिवंत करून सोडला. फिशाल गायका कडेंच अशें शब्दांक 
जिवंत करपाचें सामर्थ्य आसता. 


म्हाका हे वेळार याद जाता ती आमच्या विशवकवींची, टागोरांची. पावसाचेर 
areal घे म्हण कविता आसात. पूण 
पागला हाऊवार बादोल दिने 
पागोल आमार सोन जेगे उठे 
चेनाशोनार कोनो बाईरे 
जेखाने पॉथ नाई नाई रे 
शेखाने अकारॉने जाय छुटे 
टागोर म्हणटात की मळब कुपांनी भल्ला, वान्याक पिशें लागलां, आपलेंय fest 
मन जागें जालां आनी तें जाची वळख ना पाळख अशे सुवातेर जंय वचपाक रस्तो 


` 11. अंतरंगांत 


लेगीत ना थंय कांयच कारण नासतना वचूंक सुटलां. पावसाच्या धुंदीच्या परिणामान 
जातली मनाची अवस्था कवीन अचळय आपल्या फावो त्याच उतरांनी व्यक्त 
केल्या. 

झुकती घटा गाती हवा सपने जगाए 

नन्हा सा दिल मेरा मचल मचल जाए 

महके हुऐ बहके हुए मस्त नजारे 
frat हुए रंग के धारे 
आज गगन हो के मगन हमको बुलाए 
नन्हासा दिल मेरा मचल मचल जाए 
हें गीत साहिराचें. ast तें धूल का फूल ह्या फिल्मांतलें आसा. पूण हें गीत 

आयकतां आयकतां आमी पावसाळ्या आसमंतांत पावतात. गडद काळीं कुपां, 
सामकीं तुमचे लागीं येवपी, मनाचेर जादू करपी सैम आनी रावून रावून येवपी 
पाबसाच्यो दडको तशेंच सांगाताक आसलेलें जुवानपण वा जिणेक जुवानपण 
दिवपी पावस. हें सगळें स्वर्गीय आसता. हांवें जुलयच्या म्हयन्यांत हिमालयाच्या 
वाटारांत ह्या झुकती घटांचो गाती हवांचो अणभव सतत झडत वयतल्या दडकांनी 
एक पाबट घेतला. ताका लागून ही पावसाळी उतरावळ सदांच ओडून घेता. 


पावस वा श्रावण हे जिणेंतूच आमकां स्वर्गीय आनंद दिता. बाकीबाब हें पर्जन्य 
धन सामको मनमुराद जगला. म्हाका तांची एक मराठी कविता याद जाता. 
घन लवला रे घन घवला 
क्षणभर श्रावण स्त्रवला रे 
जरतारांचा फुलून मांडव 
अनल जिवांचा निवला रे 


श्रावण हो मनशाचे जिणेंतलो एक अमृतानुभव. जाका तो सांपडलो तो अमर्त्य 
जालो अशेच म्हणपाक जाय. कारण पावसांत ताका हांगाच, हेच धतरेर स्वर्ग 
पळोवंक Mad. पावसूच आमची जीण परिपूर्ण करता. 


O00 


सृजनाच्या अंतरंगांत 


59 


(9) 
सकाळ आठी पूर्णब्रह्म 


उत्तर प्रदेशांत कार्तीक केन्नाच सोंपला. हांगा कार्तीक पुनवेन कार्तिक सोंपता. 


आनी कृश्ण पक्षाच्या पाडव्यान मार्गशिर्श लागता. मार्गशिर्शाक हांगा अगहन 
अशेंय एक नांव आसा. तसो दिवाळेच्या सांगातानूच थंडेचो पडाव सुरु जाता. 
दिवाळेचे रातीं आमाशेच्या काळखांत लुकलुकतल्या पण्ट्यांच्या जोतींचो थरथर 
पळोवन उजवाडाच्या ह्या हून जिबोळ्यांकूय थंडी लागूंक लागल्या हें कळटा. दीस 
ल्हान जायत आसात. दिसान दीस वतां कंवळी आनी मंद जायत आसात. दीस थंड 
जायत वयतात. शीं वाडत आसा. आयज सकाळीं उठून हांव टेरेसाचेर गेलों तेन्ना 
थंयसावन सयभोंबतणीं पातळळेलें निळसार धुकें पळोवंक मेळ्ळें. TEST घराच्या 
सामकार आसलेल्या घराच्या टेरेसाचेर कांय म्हयन्यां पयलीं रिटायर्ड जाल्लो अशोक 
म्हाका नमस्कार करताना दिसलो. हांवेंय ताका नमस्कारान उत्तर दिलें. ताणें म्हणलें 
की हांव बरेच दिसांनी वयर पासयो मारपाक आयलां आनी आयजूच खूब धुकेंय 
पडपाक लागलां. धीरे धीरे अब ये कोहरा बढ़ता जायेगा (इल्लें SB हें धुकें वाडत 
वयतलें) अशें ताणें म्हणलें आनी तो आपल्या टेरेसाचेर पासयो मारपाक लागलो 
आनी हांव म्हज्यां. 

हांव चलतां चलतां म्हजी नदर पायांकुशीक आसलेल्या मुयांच्या बिळाचेर _ 
गेली. थंय दोन तीन बिळां आसलीं. काल मिथिलेशान त्या बिळांकुशीक पीठ 
हाडून घातलेले. मुयो त्या पिणाचे कण व्हरपांत आजून गुल आसल्यो. हांव मात्सो 
थंय रावलों. पिठाचे कण त्यो शांतपणान व्हरताल्यो. तें पीठ काय त्यो आत्ता 
खावपाच्यो आसल्यो काय नासल्यो तें खबर नासलें. हो तांचो पुरुमेंताचो प्रयास 
आसू येता. पूण तांच्या पोटापाणयांची ही तजवीज करुन दिवपाची बायलांची 

आदिम प्रवृत्ती मात म्हाका आवडली. बायलांक पुरुमेतांची जाणीवूय मुंयांवयल्यान 
आयल्या आसूंक जाय. कर्मयोगी मुंयांचो वावर असो खंयखंय चल्ला तें कोण्णाक 
खबर ना. कसलीच आदळ आपट ना. थंडसाणीन चल्लेलो वावर तशेंच तांच्या 
खाणाची आनी तांचे रुचीची म्हाकां लुक्तुबाय दिसली. कारण म्हका म्हजे 
आज्जेची याद जाली. तिणे एक पावट मुंयांच्या बिळाचेर लुरांव फापुडटानां हांवें 
पळयल्लें. म्हणचे मुंयो साकर, लुरांव, पीठ अशें व्हरुन कितें किते करुन खाता काय 
कांय खबर ना. हें सगळें fed मनशांवरींच खावंक जाय अशें ना. आतां सकाळी 
फुडें हांचो नाश्तो बी चलतालो काय fed? काय हो फक्तूच पुरुमेंत? गोंयच्या 
गांवांतल्या बायलांकूय हें लागता काय कितें असो एक विचार तेन्ना म्हाकां 
आयल्लो. कारण एक पावट म्हाका म्हजे आईची मावशी सांगताली की तिच्या 
नातरांच्या लग्नाक हुंदरांक, चिचुंद्रेंक, पाली, जल्ल्यांक, पोरसांत येवपी सुकण्यांक, 
घरार येवन बसपी कावळ्यांक तशेंच शेज सामाराच्या सुण्या माजरांकूय आमंत्रण 
दिह्लें आनी ते उपरांत त्या सगळ्यांक वाडी काकोळ बी सगळें fag. हीच परंपरा 
भारतभर पातळळ्या हाची जाणीव जाली. तरी आयज आमी आमच्या भोंबतणच्या 
सैमाच्या विश्वव्यापी नात्यांतल्यान SB इले पयस पावत आसात हांतूंत मात्तूय दुभाव 
उरुक नासलो. 


इतल्यांत म्हजी नदर मळबांत गेली. वयल्यान एक किरांचें भिरें कलकल करीत 
वयतालें. तें अन्न सोदपाचे दिकेन उडून वयतालें. ह्या सोदाक वचपाच्या तांचे पंख 
बोलीचो आकार मनाक भाळयतालो. पूण तांकां उडून कितले पयस वचपाचें 
आसलें तें मात म्हाकां खबर नासलें. करमलां, पेरां, मिरसांगो आनी feed कितें 
कीर खातात कोण जाणां! तांचे खातीर जें जें तांचे रुचीचें आसा तें तें सगळें सैमान 
तांकां निर्माण करून दवरलां. नाश्तो, जेवण, रातचें जेवण सगळें कितें तयार. आनी 
हीं सुकणीं सावदां आपल्याक जाय थंय जाय तशीं रावतात आनी जाय तें जाय तेन्ना 
ताजें ताजें खातात. मनशां भशेन स स म्हयने फ्रिजांत दवरून स म्हयन्यांचें शेळें 
GRAM. अशें चड Rar खावप्याक चड सुदारलेले बी म्हणटात खंय अतिविकसीत 
देशांनी. एक दीस हांव व्हडले गोयां देना बँकेत पयशे हाडपाक गेह्लों. थंय हांवें 
मॅनेजराचें आनी आमच्या श्रीधरबाब काण्याचें उलोवप आयकलें. तो व्हडले 
गोंयचो सगळ्यांत व्हडलो पसरकार. बँकेच्या शेजरा बाजार. आनी श्रीधरबाब 

गडगंज कस्टमर. 

““श्रीधरबाब तुमी कितें Beal बाजार करपाक येतात? -मॅनेजर. 

oa सदूदां ताजें qed आनी ताजी भाजी लागता. ' -श्रीधरबाब. 

““तुमी एक दोन दिसांचो बाजार एकदम करून दवरनात ?'' -मॅनेजर. 

सांगलें न्हय की म्हाका सगळें ताजें लागता म्हण. म्हाकां शेळें खावपाक बरे 

दिसना. पयशे मोडून सगळें विकतें घेवप आनी तें आठ आठ दिसां उपरांत खावप 
हाचे सारके दुसरें मुर्खपण ना. स्वताक खूब शाणे म्हणपी बुदवंतांक ही पयशे मोडून 
शेळें खाबपाची अवदिसा कित्याक लागल्या तें म्हाकां कळना. हांवें हे खातीर 
घरांत फ्रिजूच घेवंक ना. हे फ्रिज म्हाका सदांच पिडाशी दिसता. कारण फ्रिजांतलें 
खाले रे खालें की म्हाका दोन दुयेंसां जातात. एक थंडी जाता आनी दुसरें म्हजो 
ताळो पड़टा.''-श्रीधरबाब. 

मॅनेजरान आपलें उलोवप बंद the. मॅनेजरान उलोवप थंडायल्लें पळोवन संवादाचें 
रुपांतर वादांत करिनासता तें संवादांतूच दवरून श्रीधरबाबूय बाजारांत गेलो. 
कितल्या वर्सांनी आयज याद जाली ह्या प्रसंगाची. पूण कृत्रीमतायेचो विरोध करपी 
असो एकटो दुकटो कृत्रीमतायेचें कुस्कुट हालोवंक शकना. पूण आमी आतां इतले 
पयस पावल्यात सैमाच्या की आतां थंयसून परतप म्हटल्यार खूब त्रासांचे जांव 
येतलें. तशे हे त्रास आमीच आमकां करून दवरल्यात. जनावरां आनी सवणीं 
हाचेपसून पयस उरल्यांत हें तांचें नशीब. बाबड्या पांदऱ्यांतल्या किरांक आमी 
आमचें तरातरांच्या कृत्रीम साऱयान पिकयल्ल्या अन्नाचे पदार्थ खावयतात. सुणे 
माजरांकूय तसलेंच जेवण जेंबचें पडटा. गाय वासरांक तर आतां प्लॅस्टीक खावप 
कितलें परवड़टा खबर ना. 


हांव पासयो मारीत मारीत वयतालों. तकलेंत विचार आपल्याक जाय तसले 
रुपकार धारण करीत करीत वयताले. इतल्यांत Het झब्ब करून उडयो मारीत ' 
येतल्या मारूती रायाच्या वंशावळीचें पे पांच सभासदांचें कुटुंब दुसऱया घराच्या 
टेरेसावयल्यान उडयो मारुन आमच्या घराच्या दुर्गावयल्यान वचूंक लागले. हांवें 
वयल्यान सकल झांकलें जाल्या मुखार घोव बायल आनी फाटल्यान एका परस 
एक ल्हान ल्हान तीन पोरां. त्या निमण्या पोराच्या हाताक दुर्गाकुशीक आसलेल्या 

देवकेळम्याच्या पांचव्याचार पानामदीं फुललेलीं दोन हळडुबींच सुंदर फुलां लागलीं. 
ताणें ती आपल्या हातान वयतां बयतां किरमून घेतलीं आनी तोंडान चाबडावन 
भायर मोखलीं. म्हाकां बगीच भिरांत दिसली कारण थंय लागींच एका केळम्याक 
तांच्या आवाक्यात येता असलो जून जायत वचपी एक घड आसलो. ते खातीर 
तांकां धांबडावपाक थंय म्हजी घरकान आनी धूव तयार आसली. तें दुश्टकर्म 
करपाक रावनासतना ताकतीकेन हें कुटुंब पारेदीवयल्यान झबाझब रस्त्यार उडयो 
मारून पलतडच्या घरार चडले आनी सगळ्यांनी Ys करून सुटकेचो सुस्कार 
सोडलो. पूण आयचो तांचो सकाळचो नाश्तो आमगेर जांब येतालो तो जालोना. 
म्हाकां वगीच कशेशेंच जालें. कांय पावट मनांत अशे तरेचे निर्णय संपन्न जातात 
तें पळयल्यार म्हजे विचार धारणे परस आनी कोण तरी म्हज्यांत आसा जो खरे 
आनी बरे निर्णय घेता हें खरसाणीन जाणवता. आनी हांवें म्हज्या सुवराथान घेतलेले 
निर्णय कशे चुकीचे आसात तें तो बरे तरेन म्हाकां दाखोवन वयता. तो कोण हें मात 
म्हकां कळना. तो आनी हांब हांचे मदलें नातें कितें Ga म्हाका कळना. तो म्हजो 
बरो मागतो काय तो म्हजो मार्गदर्शक? काय तो म्हजेर वर्चस्व गाजोवपी, आपली 


सत्ता म्हजेर चलोवपी? पूण ताचो निर्णय येतकूच हांव खंय खंय चुकतां हाचें बरें 


दर्शन म्हाका जरूर जाता. हे तर आमचे पूर्वज. हांकां अशे तरेन चुकोवप बरें जालेंना 
अशें मनांतल्यान मनांत म्हाकां खावन गेलें. ही चिंतनां म्हाका कांतींत वचूंक 
लागलीं. इतल्यात आस्थान म्हजे धुवेन म्हाका उलो मारलो. सकल च्या तयार 


ah. 


आमी आमच्या आंगणांत बसलीं सगळीं. शिंयाच्या दिसांनी गरम गरम च्याचें 


' महत्व वाडटा. च्या बराबर रस्क(फांतयो) आनी जेम आसलें. हांवें आस्थाक 
' म्हटलें, बाय काल लोणयोचें पाकीट हाडिल्लें ते घेवन यो. मागीर हांवे रस्क घेवन 
` ताचेर पयलीं लोणी लायलें आनी मागीर ताचेर जेमाचो थर चडयलोय; आयज 


| 


आमचे सिमुचो आनी ऋतुराजाचो इश्ट सनीय आसलो. हांबें उलयतां उलयतां 
म्हटलें की आयज वयर टेरेसार पासयो मारतां मारतां हांवें सक्काळी फुडें सुकणी 
खाणजेवणाच्या सोदाक वयतना पळयलीं. आतां आमींय हांगा च्याची शीतकालीन 
रूच मिरयतात. पूण आमचें जेवण आमीच सोदूंक वा रांदूंक वचनात. आमकां 
जाय आसलेली च्या खंयच्या तरी मळ्यांत मुजरांनी तयार करून आमकां धाडल्या. 

ह्या वावरांत हजारांनी लोकांचो हात लागला. तीच गजाल गॅसाची, साकरीची, 
जेमाची, रस्कांची, वांगडा पेट्रॉल, बीज हें सगळें लक्षांत घेतल्यार एक च्या आनी 
जेम लायल्ली फांती तोंडांत पडपाक आमकां लाखांनी लोकांचेर अवलंबून रावचें 
पडटा हाचेवयल्यान मनीस परतंत्र कितलो आनी स्वतंत्र कितलो तें रोकडेंच उक्ते 
जाता. पूण मनीस मात आपल्याक आपूण स्वातंत्र्याचो व्हडलो भक्त म्हण 
मिरयता. आनी लाख हांतांकडे आपल्याक आदार दी म्हण मागता तें पळयल्यार 
हाका सारकें चितूंक तरी येता काय ना हाचो दुबाव येता. त्या मानान सुकणी 
सावदां पःवडलीं. तांतलें जण एकटें आपल्या पांखांर उडटा. आपल्या बळार 
आपलें अन्न मेळयता. स्वचो केदो व्हडलो धेंक आसा ताच्या थांय? पूण हो धेंक 
घेवन तीं सुकणी वा जनावरां केन्नाच तोंडांतल्यान हे संबंदांतल्यान ब्र काडिना. 
मनीस मात आपल्या इल्ल्याशा गजालींच्यो व्हडल्यो मिरवणुको काडटात. 


ह्या संवादांत सगळ्यांनी वांटो घेतलो. जण एकल्याच्या तोंडार आपल्या 
स्वातंत्र्याविशीं एक व्हडलें प्रश्‍न चिन्ह seg हांबें पळयलें. सिमंतिनीन म्हटलें की 
आमची जीण सुसह्य जाबंची म्हण वावुरतल्या लाखांनी, करोडांनी कामगारांक नॉन 
कामगार लोक (जे स्वताक शिकलेले म्हणटात तांकां भाजी, फळां घरांतलें काम 
करपाक येवपी बायल वा लायटमॅन सारखे लोक जर कमी पयशे घेता जाल्यार, 
जाल्यार तांका सामकें बरें दिसता आनी हांकां तांका फावो ते पयशे दिवपाक ना 
ते स्वता कसल्या सभावाचे लोक म्हण दाखोवंक सोदतात काय?) सदांच उणाक 
मानता आनी तांकां सदांच कामाचें मुल्य उणें दिता. हाका लागून संवसारांत भयंकर 
असमानताय पातळलेली आमकां दिसता. हाचेर लोक सिरियस नांत, देश सिरियस 
ना आनी वेचून दिल्ले लोक प्रतिनिधीय सिरियस नांत. हांगासर एकेकडें एक मनीस 
एका नाश्त्याक शेकड्यांनी रुपया खर्च करता आनी ताका म्हयन्याक लाखभर 
पगार जाल्यार दुसरेकडें एका मनशाचो एका दिसाचो पगार वीस ते पंचवीस रुपया. 
हें आमच्या देशाचें, देशाच्या मनाचें अंदाज पत्रक. ही देशाच्या राष्ट्रीय मनाक ' 
पडलेली मानसशास्त्रीय वेर आनी ही वेर दर दिसा वाडत आसा. पूण हाका लागून 
हांगा देशाच्या एकाचारा संबंदान आमी मात्तूय विचार करिनांत असो एक नकारात्मक 
संदेश वयता आनी ताचें कोणाक कांय पड़लेलें ना हेय दिसता. 


मिथिलेशान म्हटलें की अन्न ही एक मनशाची जीण जिती दवरपी एक अद्भूत 

गजाल. तशी पळोबपाक सामकी सादी आनी सोपी दिसपी गजाल ही खूब्ब 
कोंप्लेक्स आसा. म्हजें आका बरेच पावट अन्न हें पूर्ण ब्रह्म अशें म्हणटालें अशें हावे 
सांगलें. मिथिलेशान म्हटलें,... “हां भई ये अन्न तो वाकई में पूर्णब्रह्म है. ' “हमारी 
बुआ बहुत स्पिरिचुअल थी aa?” 

सिमून विचारलें. 


ना, ना. आका त्या अर्थान अध्यात्मिक बी कांयच नासलें. ती एक सादी 
बायल आसली. थोडें देवस्पण आनी भावार्थीपण आसलें. तें शिकूंक बी नासलें. 
पूण ताणें म्हजेकडल्यान शिवमहिम्न स्तोत्र शिकून घेतलें. हांव ताका तें सुमार देड 
म्हयनो शिकयतालो. ताका तें तोंडपाठ जालें. म्हाका मात तांतलें आतां एकूय उतर 
येना. तें स्तोत्र तें मरसर म्हणटालें. उपरांत ताका हांबें वाचपाकय शिकयलें. आतां 
ताका शिकूंक नासलेलें कशें म्हणप? 

“डॅडी डॅडी इसका माने आपने इच वन टीच वन कार्यक्रम बहुत पहले किया 
था. वह भी पोर्तुगीजों के जमाने में. पूण अन्न हैं पूर्णब्रह्म कशे समजप ? '- सिम॑तिनी. 

आतां पळयलें काय ना, हांगा आमची च्या जाता म्हणसर हजारांनी लोकांचो 
हात लागता. हांतलो जण एकलो मनीस आपापलें काम करीत आसता. पूण 
प्रत्यक्षांत हें फकत मनशांकडल्यानूच घडटा अशे ना. तर हातूंत सैमाचोय निश्चीत 
वांटो आसा. हातूंत जमीन, उदक, वारे, सूर्य मळब ह्या सगळ्यांचो आपापलो वांटो 
आसा. हाचो अर्थ असो जाता की हांगासर घडटले दरएक गजालींत हैं पूर्ण विश्व 
तत्पर जावन काम करता. आमच्या अन्नांतूय तें अशें वट्ट एकठांय जावन येता 
म्हणून अन्न हैं पूर्णब्रह्म अशें दिसलां आसू येता. 

व्वाव!- सिमंतिनी 

इतल्यांत म्हाकां सुनापरांताचे संपादक बाबलीबाबाचो फोन आयलो म्हण हांव 
` ब्रेकफास्ट सोंपवन ताका आर्टिकल मेल करपाक लेपटॉप घेवन बसलों. 


O00 

40) 
संवेदनशील जावपाची गरज 


म्हूजो 'एकुणीसशें एकसश्ट ते दोन हजार इकरा हो लेख गोंयच्या पन्नासाव्या 
मुक्तिदिसा निमतान बरयल्लो तो सुनापरान्तांत डिसेंबर 2011 च्या दुसऱया सप्तकांत 
छापून आयल्लो. तो वाचून बर्‍याच लोकांच्यो प्रतिक्रिया प्रत्यक्षांत तशोच फोनावट्यां 
मेळळ्यो. हरशीं गोंयांत कोंकणी लोकांकडल्यान अशो प्रतिक्रिया मेळप म्हटल्यार 
कितें तरी नवी गजाल अशें म्हाका दिसलें. एका वाचकान म्हाका फोनार कळयलें 
की लेख ताका आवडलोच पूण ताच्या कांय इश्टांकूय खूब आवडलो. आनी ते 
खातीर तांचो ज्येश्ट नागरिकांचे संस्थेत हांवें गोंयच्या पन्नासाव्या स्वातंत्र्य दिसा 
निमतान येवंचें आनी गोंयच्या स्वातंत्र्याविशीं आनी गोंयच्या फुडाराविशीं उलोवप 
करचें अशी म्हाका विनंती केली. हो वाचक म्हजो इश्टूय आसलो आनी ताणीं 
आपयल्ल्या काळांत हांव मेकळोय आसलों, म्हणटकूच हांवें ताची विनंती मान्य 
केली. दिवचलच्या बाबा सावयकार सेवा प्रतिश्ठानाच्या ज्येश्ट नागरीक सेवा 
केंद्राच्या सेकंड इनिंग्सांत भांगरा उत्सव मनोबपाखातीर ताणी म्हाका आपयद्लो. हें 
सगळें म्हजो लेख वाचून तांका येवजलें. बरयल्ल्या उतरांचो परिणाम जाता हें तशें 
खबर आसलेंच. पूण तो जाता हाचें हैं प्रात्यक्षिक आसलें. तशें हांवें तेत्तीस वर्सा 
शिकयल्ल्यानूय हाचो परिणाम म्हाका खबर आसलो. 

खरें म्हटल्यार FAG वा उलयल्लें उतर दोनाचीय शक्त एकूच. पूण ही शक्त 
dara फळादीक जाता जेन्ना हीं उतरां संवेदनशील मनाच्या मनशांच्या कानार 
पडटात. आयज काल आमी आमतें संवेदनशीलपण सोडपाचोच वावर अव्याहत 
सुरु केला. कारण आमी म्हटल्यार समाजाच्या चडशा घटकांनी आपली तकली 
चड करून बंद दवरपाचें ब्रतूचशें स्विकारलेलेवरी दिसता. सगळे बाजारवादाक 

बळी पडटना दिसतात. म्हणचेंच जायरातींक आमी आमच्या काळजांत चड स्थान 
दिवपाक लागल्यात हें उक्तेपणान दिसपाक लागलां. जायराती बाजाराक आमच्या 
मनामेरेन आपुलकायेची बेगड लावन पावयता. हेच खातीर दूरदर्शन कार्यावळींनी 
दोन दोन, तीन तीन, पांच पांच मिनटां आमकां नाकां आसतना घे म्हण जायराती 
पळोबंच्यो पडटात. कारण जायरातींचो परिणाम ती पळयतल्यांचेर जाता आनी तो 
बा ती जायरातींतली वस्त घेवपाक तयार जाता. म्हणटकूच उत्पादक वस्तीच्या 
उत्पादना इतलेच आपुलकेन जायरातींत रस घेता आनी ताका लागून वस्तीचे 
उत्पादन मुल्य अदीक जायरातींचें मुल्य, अशीं ही दोनूय मुल्ल्यां फारीक मात ती 
बस्त घेवप्याकूच करचीं पडटा. अशे तरेन उत्पादक आपलें उत्पादन गिरायकाच्या 
माथ्यार जायरातीच्या मुल्ल्यासयत मारता आनी हाचें ताका मात लेगीत दु:ख 
नासता. ह्या सगळ्या प्रकारांत जायरात पळोवप्याची एक अस्कत बाब म्हटल्यार 
मात लेगीत विचार करिनासतना जायरातींतल्या प्रचाराक भुलत वचप. मनशाच्या 
ह्या दुबळेपणाचो उत्पादक असो फायदो घेता. पूण हें दुबळेपण निर्माण कित्याक 
जाता हें जाणा जावन घेवपाची गरज आसा काय ना? मनशाच्या मनांत जी 
संवेदनशीलताय आसता तिचेर तरातरांचे असमंजसपणांचे थर तो चडयत वयता. हीं 
असमंजसकाय ताच्या भोंवतणच्या लोकांकडच्यान तो आपणायता. कोणूय म्हणटलो 
की तो ती कशी आपणायता? तशी सादी गजाल. मनशाक दुसऱ्यान कितेंय केल्ले 
चड आवडटा. ताका दुसऱ्याचे घर आवडटा. ताका शेजाऱ्याच्या घरांतलो टी.वी. 
आवडटा. हांतल्यान तो आपल्याची संवेदनशीलताय वगडावन बसता. आपल्यांतल्यान 
सुट्टा. आपलें स्वत्व वगडायता. अशे तरेन तो आपल्याकूच लुटून उडयता. ताची 
ही दुबळी अवस्था पळोवन ताचे दुबळे अवस्थेचेर धंदो चलोवपी लोकांचें फावता. 
ताचे अस्कतसाणीक ते सारकें लोणी लायता आनी ताचेकडल्यान खूब फायदो 
ओडटा. 


आतां हो उत्पादक ताची जायरात पळोवप्याचो असो फायदो घेता म्हण हांव 
ताका बिलकूल दोशी थारांवचो ना. म्हजे नदरेन दोशी तोच थारता जो मनान दुबळो 
आसता. आनी हे बाबतींतलो अन्याय पयस करतलो जाल्यार आपणे आपलेंच 
दुबळेपण ना कशें करूं येता आनी आपूण वैचारीक नदरेन बळीश्ट कसो थारूं येता 
हाचो पुराय विचार करप गरजेचें. सगळें जग मनशाक दुबळो करून ताचो आपल्या 

बावरांत कसो फायदो जांब येता ताचोच विचार करीत आसता. मनशान बुदवंत 
जावंचो वा ताणें स्वता जावन विचार करपाक लागचें हाचेविशीं विचार करपी आनी. 
मार्गदर्शन करपी ते मानान साप्प कमी. तशे हे लोक जरी थोडे आसले तरी हे 
आसात ही जमेची व्हडली गजाल आसा. 

शिक्षणान तर आयज आमचे मुखार एक फसवें चित्र निर्माण केलां. शिकप 
म्हणचे नोकरी मेळोवपाचें साधन असोसो विचार ताणें लोकांमुखार दवरला. आनी 
हे खातीर लोक शिक्षण नोकरी मेळोवपाखातीरचें टेक्नीक म्हण जाता तितले पयशे 
मोडून उंचेलीं शिक्षणां घेता. आनी हाका लागून चड पयशेकारांक चड उचेलें 
शिकप मेळप सोपें जावपाक लागलां. आनी हाच्या माध्यमांतल्यान दुडवांची 
येणावळूय तितल्याच प्रमाणांत वाढीव आसता. पूण असल्या नोकऱ्यांचें प्रमाणूय 
शिकतल्यांच्या संख्येच्या मानान कमी आंसल्या कारणान हांगाय कल्पनांच्या 
घोड्यांर सुवार जावन 'टकबक' पूच चडशा शिकप्यांक करचें पडटा. शिक्षणान 
मनशाची मुल्यात्मक शक्त वाडटा आनी ताच्यांत सद्सद्विवेकबुध्द वाडटा आनी 
ताच्यांत आसलेले उणाकपणाचे दोश ना जावन तो विकासशील गुणांनी प्रभावीत 
जावपाक लागता. पूण आयज कालच्या शिक्षणान अशें fed जाता अशें मात 
बिलकूल दिसना. ह्या शिक्षणाच्या आदारान आपलो भुरगो चार पयशे जोडूंक 
शकतालो असो जबरदस्त विस्वास दवरूनच पालक आपल्या पाल्ल्याक घेवन 
शाळेंत वयता. खरें म्हटल्यार देशाच्या विकासांत नागरिकाच्या ज्ञानविकासाचो 
विचार हो मुखेल आसपाची गरज आसली, पूण तो तसो ना ही गजाल सामकी खरी 
आसा. बरेच पावट शिक्षणसंस्था ह्यो बिझनेस सेंटरां शीं चलयल्ल्यो दिसतात. 
भरमसाट फी, कमी मार्कस्‌ पडलेल्यांक खास देणग्यो दिवन स्पेशल अँडमिशना 
मेळोवपाच्यो पध्दती तशेंच परिक्षा फलांचेरूय देणग्यांचो परिणाम हाचो तमाम 
लोकांक अणभव आसा अशें सर्रास लोक उलयतात. आनी तें खरेंय आसता. 
लोकांच्या तोंडार रुजून येतल्यो ह्यो गजाली तातूंत बी नासलें जाल्यार कित्याक 
म्हण किल्लून येतल्यो ? 

शिक्षणासंबंदान एक म्हत्वाची गजाल लक्षांत घेवपाची गरज आसा म्हणटात 
ती विद्यार्थी जें शिकता तें शिक्षण ताका बरे तरेन गावता काय ना? ती कितें मापून 
करून शिंविल्ली पँट वा शर्ट न्हय. जितलें जाय तितलेंच घेतलें. आमी जेन्ना रान 

पळोबंक वेतात तेन्ना चार झाडां गच्च लावन दवरलेलीं आमकां उपकारना. तें 
आमकां नदर पावना इतलें आयस पयस आसचें पडटा. तांतूंत तरा तरांची जनावरां 
आसचीं पडटात. तातूंत असंख्य तरांचीं सवणींय आसचीं पडटात. तातूंत मदीं मदीं 
दोंगर, पर्वतूय दिसचे पडटात. व्हडलीं तळीं वा न्हंयो आयल्यो जाल्यार तर ह्या 
सगळ्यांत मन शांत करपी वा मन अस्वस्थ करपी थंडायूय आसची पडटली. त्या 
सगळ्यांचो योग जेन्ना आमी निळ्याशार मळबासकल पळेतात तेन्ना तर ताची 
भव्यताय आनी अर्थांची गर्भखोलाय आमच्या काळजार नदरेच्याय पलतडचीं सत्यां 
पळोवपाचीय शक्त आपणायता. आमच्या सयभोंबतणच्या सामाजीक जिणेंत बळटल्या 
स्वार्थसमृध्द वातावरणाक लागून जी संकीर्णताय उपरासता ती ना जावपाचीय 
शक्यता ह्या मुक्त असमंताक लागून पयस पावता. असल्या शिक्षणाक लागून 
शिकतल्याची ग्रहण शक्त तर वाडटाच तेच बराबर ताची धारणाशक्तूय भरभरून 
बाडटा. आनी ह्या सगळ्याक लागून मनशांत समाजस्वार्थाक लागून जी दुर्बळताय 
बाडीक लागपाचो भंय आसता तो पयस पळटा. मनशाच्या मुदल संवेदशीलताय 
धापून उडोबपी, भेरेवन उडोवपी थर पयस करपाची मनशाचें व्यक्तिमत्व उज्जळ 
करपाची धारणा ह्या मुक्त अवकाश आसलेल्य शिक्षणांत आसता. शिकतल्याच्या 
मनांत आसतल्या असंख्य धारणांक जागृत करपाचें बळगें मुक्तावकाशी शिक्षण 


दिता. 


aig साबन संवसार गुरूदेव रयीनद्रनाथांचें 150 वें वर्स मनयता. ताणीं शिक्षणाचो 
रुपकार बदलून उडयलो. कारण तांकां लादलेलें शिक्षण केन्नाच आवडूंक नासलें. 
तांकां आवडटालें तें सैमाच्या सांगातांतलें सैमिक पध्दतीन उपलब्ध आसलेलें 
शिकप. तातुंतल्यानूच ताणीं शांतिनिकेतनात बण्टी नासलेले शाळेची निर्मिती 
केली. थंय विद्यार्थी शिकतां शिकतां चिंतपाकूय शिकूंक लागलो. स्वता गुरूदेव 
असल्याच शाळेंत शिकलो. मास्तरांनी शिकयल्ल्या चार बण्टींच्या शाळांनी ताचें 
मनूच केन्ना रमलें ना. पूण तें रमलें सयभोंवतणच्या वाटारांत आनी चिंतनात. 
हांतल्यान एक विस्बमानव संवसाराक मेळळो. हो एक अंतर॑गाच्या संवेदनशील 
आवांटांक आपले सयभोंबतणचे भाशेंतल्यान लक्तुबायेन व्यक्त करपी व्हड कवी 
आसलो, हो एक समाजाच्या इतिहासीक, सांस्कृतीक, कल्पक वेव्हरांक रूप 
दिवपी व्हड कादंबरीकार आसलो, मनाच्या जटिल अंतरंगांत घुसून तांतल्या 

सौंदर्याक उतरांनी आकार दिवपी एक व्हड निबंधकार आसलो, एक व्हड हिमालयाची 
उंचाय आसलेलो चिंतक आसलो, एक व्हड नाटककार आसलो, नट आसलो, 
एक नव्या आकर्शक सुरांक लोकमनात संचारावपी व्हड संगीतकार आसलो, एक 
असामान्य प्रतिभेचो रंगविष्कार करपी व्हड चित्रकार आसलो आनी मनशाक 
महामानव करूं येता असलें शिक्षण दिवपी शिक्षणतज्ञ आसलो. हें सगळें घडलें 
कारण तो नव्या संवेदनशील जाणीवांच्या मुक्त शाळेंत शिकलो. तो जर खंयचेय 
शाळेंत शिकलेलो जाल्यार तो फकत एम.ए., बि.ए. वा एकाद्रो डॉक्टर जावं 
येतालो. तो संवेदनशील जालो म्हणुनूच असो व्हडलो महामानव जावंक पावलो. 
हे खातीर आमीय संवेदनशील जावंया. 


OOO 

(9 
ठष:काळ येतां Adi... 


Alas हांब जागो जालों तो किरांच्या कुलकुलाटान. म्हज्या माथ्यावयल्यान 


सामकें एक मळब भरून किरांचें भिरें वयतालें उडून Sed वटेन. हांगा एक गजाल 
मुजरत सांगपाची आसा ती ही की हांव हे वेळार रायबरेलीच्या घरा आसां. Fel 
सकाळीं हो कीर पर्यटनाचो कार्यक्रम नाय म्हटल्यार एक वर देड वर तरी चल्लेलो 
आसता. तो म्हज्या घराच्या तेर्रासावयल्यान अमर्याद आनंद दिवन वयता. आनी हे 
Aan मळब प्राण प्रतिश्ठीत जाल्लेवरी दिसता. 


गोंयांत आमकां जाग येता ती कावळ्यांच्या कांवकांवान. बाकीचींय सुकणीं 
आसतात तांच्या सांगाता पूण हांगा आमकां स्पश्टपणान जाणवता तो कावळोच. 
म्हज्या भुरगेपणांत हांव जेन्ना जागो जातालों तो बांयचेर जाल्ल्या कळसो वा 
कळसुलेच्या आदळपाच्या आवाजान. कारण सामकें Ae, बांय सामकी म्हज्या 
'घराक तेंकून. शिवाय हांव न्हिदतालोंय तो सामको बांय कुशीक आसलेल्या 
, वसर्‍याक लागून. तशे गोंयांत आमी उठपाखातीर कावळ्याय पयलीं कोंब्यांच्या 
' आवाजार उठूठाले. पयलो कोंबो रातच्या तीन वरांचेर रडटालो. आमगेर कोंबे 
नासलेल्यान तांचो आवाज हो हे बटेनच्यान, ते वटेनच्यान, असो हो आवाज 
आयकूंक येतालो. कोंब्यांच्या आवाजान आनी कावळ्यांच्या आवाजान खूब फरक 
आसा. कावळ्यांचे आवाज नाय म्हटल्यार रानवटी. आनी कोंब्याचो आवाज 
म्हटल्यार घरावो, घरगुती. कोंबो आमच्या घरांतलोच वांगडी कसो. म्हाका सदांच 
एक गजाल जाणवताली ती ही की कावळो हो प्राणी मात्सो आळशी आसूंक जाय. 
कारण तो पांचांक उठ्ठा आनी कोंबो हो सक्काळीं म्हटल्यार तिनांक उड़ा. ते भायर 

तो चारांक पांचांक असो वरा वरानूय परत रडटा. | 

an कोंब्यानी घडयल्ली भासूय लोकांच्या तोंडार आयकूंक येताली. कोण तरी | 
सांगतालो की तो ते दीस तिनांच्या कोंब्यार उठलो आनी सायबाच्या नोवेनांक 
बचपाक भायर सरलो. आनी एकटो कोण तरी म्हण्टा की तो तिनांच्या कोंब्यार 
उठलो खरो पूण हांतरूणांतल्यान भायर सरपाक तो पांचांच्या कोंब्याच्या सादाक 
रावलो. आमचो जाण्टेलो कोंब्याच्या पयल्या सादार जागो जाल्लो आसता. पुर्दुगेजाच्या 
काळार लोकांकडें घडयाळां खंय आसतालीं गांबानी? लोकांर्ची कोंबो, कावळो 
हींच एके तरेचीं काळाचीं आंगां दोखोवपी घडयाळां आसलीं. पूण कोंब्यांच्या 
घरगुतीपणा परसूय पाणयांक येवपी बायलो चड घराव्यो आसल्यो. तांतल्यो कांय 
आमगेर येवपी आसल्यो जाल्यार कांय ओळखीच्यो आसल्यो. त्या काळार 
प्रत्येकागेर कळसो कळसुली हीं उदक हाडपाची तांब्याची आयदना आसतालींच 
आसतालीं. उदकाक ATH बायल जेन्ना कळसो बांयचेर दवरताली तेन्ना वजनाप्रमाण 
तांचो आवाज जातालो. कांय दिंसांचे संवकळेन हो आवाज अमूक ऐके बायलेच्या 
कळशाचो हें कळपाक लागतालें. तरी त्यो बायलो अमक्याच वेळार येता हें मात 
म्हाका समजनासलें. 


1956 त म्हाका एका आठ आण्याचे सोतींक मेजावयलें एक घड्याळ फुटलें 
तेन्ना म्हाका खूब उमेद जाली. हे तेन्नाचे आठ आणे. जेन्ना पयशांक मोल आसलें. 
तो काळ आसलो आसलो जेन्ना दोन आण्यांत अख्खी जात्रा जाताली एका 
भुरग्याची. कारण त्या काळार एका पयशाचे आसभर चणे गावताले. पयशाचें 
आयसक्रूट, दोन पयशांचें तांबडें रंगीत सॉद. चार आण्यानी पड आजग्याचे तांदूळ 
गावताले. आयज चार आणे खंय नाच्च करून उड़यल्या आमी. आण्यान Arg. 
आण्या दोन आण्यानी तेन्ना घे म्हण तरा तरांचें नुस्तें गावतालें. आनी तेंय बी फ्रेश. 
आयचे सारके झेलांत घलून दवरलेलें न्हय. खरें म्हटल्यार एक व्हडलो अध्याय . 
आसा. आमचे जिणेची सकाळ अशी सुखाळ आनी सुफळ आसली. आयचे नदरेन 
स्वप्नील. पूण तें स्वप्न हांव आनी म्हजे वांगडचें.... 

सांगचें म्हटल्यार आनी हांव तेन्ना तिसरे वा चौथेंत आसन. तर घडयाळ म्हाका 
लागलें. म्हाका खूब उमेत जाली. एक तर घडयाळ लागलां म्हण आनी दुसरी 
गजाल म्हटल्यार गांबांतले भुरगे आनी कांय जाण्टे म्हाका हांव एक नशीबवान म्हण 

[ळोंबपाक लागलेले. पूण हाचेय परस चड उमेत तेन्ना जाली जेन्ना म्हाकां कळळें 
$ी बांयचेर येवपी दर एक बायल सारकी आपल्या टायमार येता. आनी हांतली मजा 
-हटल्यार तांतले एकेय बायलेगेर घडयाळ नासलें. तरी आसतना तांचें बांयचेर 
FAUT SAT वेळाचे अंदाज सामके टायमशीर आसले. हें म्हाका कळळें तें घडयाळाच्या 
आदारान. म्हणचे मनीस वा सुकणीं सावदां जितलीं म्हण सैमाच्या आदारान 
बाबुरतात तेन्ना तीं काळाक सारकीं वळखतात. वा काळ तांकां घट धरून रावता 
म्हटल्यार अतिताय जांवची ना. आयज आमी चडांत चड घड़याळांचेर अवलंबून 
उरिल्ल्यान आमी आमचो जो सैमाकडें संबंद आसलो तो वगडायला. आमी 
सैमाकडलें आमचें लागसारपण सोंपोवन उडयलां. आनी हाका लागून आमच्या 
सकाळ, दनपार आनी सांजवेळाचें नातेंच बिगडून गेलां. 


आमच्या काळाचें पर्यावरणूच कित्या fed जालां. सकाळचो हांव चडसो 
जागो जायनासलों हें म्हाका कळपाक बरीच वर्सा गेलीं म्हटल्यार जाता. कारण हांव 
Sar बरोवपाक लागलों तेन्ना म्हज्या ह्या तासाचें स्पश्टीकरण लोकांक कळपाक 
लागलें. म्हणचें तें कशें कोणाकय कळपाक लागलें अशें मात न्हय. म्हजो पयलो 
काव्य संग्रह मोरपाखांचें प्रकाशन आसलें. तें पणजेच्या मिनेझिस ब्रागांझाच्या 
मुखेल हॉलाच्या कुशीक आसलेल्या धाकट्या हॉलांत जालें. थंय तेन्नाच्या पोस्ट 
ग्रॅज्युएट विभागाच्या इंग्लीश डिपार्टमेटाचे हेड श्री. एस.एस कुलकर्णीन सांगलें की 
म्हज्या कवितांनी सकाळचें चित्रण साप्प कमी दिसता. जाल्यार पूण सूर्यास्त आनी 
सांजवेळाचें वर्णन मात खूब प्रमाणांत जिवितांत अशें नकळटां येता हें तेन्ना पयले 
पावट कळळें. आमकां आवडून गेल्ल्या काळाचे साद आमच्या जिवणांत अशे तरेन 

` झिरपतात की ते वेगवेगळ्या पध्दतीन आमच्या वक्तव्यांतल्यान नकळत प्रकट 
जावपाक लागता. wet कुपां दर्यामुखार वयताना गे सांज ही सामकी 
पयलीच कविता आसली. प्रो. कुलकर्णीन सांग मेरेन तें म्हाका खबर नासलें. हो 

` एक नवो दिश्टीकोन आसलो. किंवा तेन्नाच्या आमच्या सांगाता आसलेल्या 
` खंयच्याच ज्येश्ट कवीन हे संबंदान भासाभास केल्ली याद जायना.तर सकाळजागीच्यो 
watt करतां करतां सकाळीक तेंकून आसलेले सांजच्यो खबरो सुरू जाल्यो. 
मदल्या काळाक रेडियो आयले. कोणा कोणागेर सकाळच्या पांच साडपांचाक 

` रेडियो वाजपाक लागले. लोकांच्या घरांत वाजतलो रेडिओ आयकून जाग येवंक 

लागली. आमच्याय घरांत रेडिओ पावलो. पूण ह्या प्रकारांत मात तेंच तेंचपण 
आसल्या कारणान सकाळ जावपांतलें नितनूतन सैमिकपण ना जावन गेलें आनी ह्या 
प्रकारांतलें कृत्रीमपण उक्ते जायत गेलें म्हाकां संवसारांतल्या वेगळेगळ्या सुवातांनी 
रावपाचो योग आयलो तेन्ना म्हाका तरा तरांच्यो सकाळजागो पळोवपाक मेळ्ळ्यो. 


आमी एक दीस शिरदोनचे वेळेर न्हिदले. ते दीस सक्काळफुडें जाग आयली | 
तेन्ना घस्स करून दोळ्यांसामकार आयद्लो दर्या. ही एक अद्भूत फांतोड आसली. _ 


हांव केन्नाय आमच्या पिलारच्या रिट्रीट हावसांत रावलां. तेन्ना सकाळफुडे दोळ्यांत 
उजवाडत AAG अतुलनीय पांचवेंचार सैम आपल्या दोळ्यांत येता तेन्ना तान भूक 
नाच्च जाता. हिमालयीन वाठारांत एकपावट चमोलींत रावपाचो योग आयलो. तेन्ना 
हांब मंदाकिनीच्या कांठार आसलेल्या हॉटेलांत राविल्लों. थंय रातभर आयकछ्छे 
तिचें अविरत व्हांवतें गायन आनी सकाळफुडें पारदर्शी वेगवती सौंदर्य म्हाकां 
संबसारांतल्यान सर्गार व्हरून पायता. हांगासर एक दीस आमी सक्काळफुडें बद्रीनाथाक 
वचपाक भायर सरले. आमची बस काळखांतल्यान धांवताली. त्या फांतोड 
काळखांतल्यान उदेत येतलीं हिमालयाचीं मळबस्पर्शी तेंमकांचे दर्शन घेवप हो एक 
अनन्य सादारण योग म्हणचो पडटलो. आनी उपरांत तर बर्फाची सकाळ सूर्याच्या 
लखलखत्या वतांत तळपतलीं तेंमकां तर आनंदाचे टॉनीक जावन सामकीं काळजांत 
ठाव धरून रावल्यांत. गुवाहाटीक ब्रह्मपुत्रेच्या कांठार जाल्ले फांतोडेन म्हाकां 
पिसावन दवरला. हें हांगासरल्या रुपकारांतल्यान जाणवता. विमानांतल्यान ब्रहमपुत्रेचे 
दर्शन हो एक आगळोच सुवाळो. ताचें दर्शन म्हाका भावता काय म्हज्या आंगांतल्या 
अख्ख्या उदकाक भावता तें मात म्हाका सांगपाक कळचें ना. हें दर्शन म्हाका 
सेगीत तीन दीस जातालें. ब्रह्मपुत्रेन म्हाका आपल्या कांठार दवरून केळयलो ताचें 
म्हाकां सदांच अप्रूप दिसता. फाटलीं तीस वर्सा म्हाकां सकाळफुडें रेल्वेंतल्यान 
वयतना दर्शन जाता तें नर्मदेचें. केन्ना इटारसी काडून हौशंगाबादाक हें दर्शन जाता. 
रानसैम कामरून ही न्हंय नदरेच्या माध्यमांतल्यान आमच्या काळजा मेरेन पावता 
तेन्ना ज्या अनंतांतल्यान आमचें हे भुंयेर आगमन जालां तें साक्षात जाल्ल्याचो भास 
जाता. न्हंयांक पळतकूच जीव कित्याक धादोस जाता तें कळटा आनी कळनायशें 
दिसता. म्हाकां हांगा सदांच देंवन दिसता पूण आजून मेरेन जमूंक ना. जिणेंतल्या 
सकाळींनी म्हाकां एक नूतन sat सदांच दिल्या. आतां उषा दर्शन ही तशी फकत 

दोळ्यां खातीरची गजाल उरूक ना. ती मनाच्या उत्थापनाची मेख जावपाक 
लागल्या. एक अखंड ऊर्जा दिवपी वास्तविकताय जावपाक लागल्या. आनंदाची 
धुंदी जावपाक लागल्या. ही धुंदी जगपाक पयशांची तिजोरी कित्याक उपकरना. 
तिका जाय आसता जित्या जिवाची श्रीमंती. धगधगत्या जाणिवांचें संवेदनशील 
वास्तव! ! 


000 

पंजाब दा खूबबुरत चेहरा (1) 


बरेच दिसांसावन मनांत आसलें की पंजाब, पंच+आब=पंजाब हो भारतीय 


प्रदेश पळोंबक जाय आसलो. अकस्मात 2001 च्या ऑक्टोबरांत मिथिलेशान 
वैष्णोदेवी वचपाचो कार्यक्रम थारोवन उडयलो. ते वेळार हांव, म्हजीं भुरगीं आनी 
मिथिलेश वैष्णोदेवीक पंजाबचे भुंयेक स्पर्श करुनूच गेल्यांत. जालंधरच्या रेल 
स्टेशनाचेर हांव सक्काळीं फुडें जागो जाल्लों जम्मू वयता असतना. रावी, व्यास 
न्हंयांचें दर्शनूय जाल्ले. चंदीगढच्यान आमी फुडें गें. उपरांत पठाणकोट आनी 
मागीर जम्मू असो हो प्रवास जाल्लो. मदीं वागा बॉर्डरची याद जाली. अमृतसरच्या 
स्वर्णमंदिराचीय याद जाली. भगत सिंगाची याद जाली. लाला लाजपतरायची याद 
जाली. जालीयनवाला बागेचीय याद जाली. आनी उपरांत सिंध आनी पंजाबाचेर 
जी हावळ आयली तिचीय याद जाली. 
इक रोई सी धी पंजाब दी तू लिख लिख मारे वैण, 
अज लक्खां धीअं रोंदीआं तेनू वारिस शाह नू कहण 

(एक पंजाबी चली हामेरलेली ताचें dd महाकाव्य केलें पळे विळापता लाख 
धुवो वारीस शाह म्हणून तुका म्हटलें.) 

ही कविता अमृता प्रीतमची. तेन्ना ती लाहोरच्यान पंजाबांत आयल्ली. लाहोरचें 
आपलें जग उबंत उडोवन. आपल्या व्हंटयेपोटांत एका माणकुल्याक सांगात घेवन. 
अशा वेळार तिका याद जाता वारिस शाह या पंजाबच्या महाकवीची, जाणे हीर 
राझाचेर महाकाव्य बरयल्लें आनी आयज तर लाखानी अस्तुऱ्यांक आपल्या प्रियाळांक 
वगडावंचे पडल्यात. म्हणून ती म्हण्टा की वारिस शाह, तूं आतांच तुजे कबरींतल्यान 
भायर सर आनी ह्या दुखेस्त पंजाबी धुवांचें दु:ख कथन कर. मनांत अनावर जाल्ल्या 
हुलप दग्ध भावनांचे हें थपथपतें संवेदनशील चित्र. ही अमृता प्रीतमची कविता 

a कोणशाक बाबडी आंग चोरून उबी आसली. केन्ना तरी ती वाचलेली. 


मन आपले भितर अरसून गेल्ल्या पंजाबच्यो यादी सोदूंक लागलें. पंजाबाची 
वळख शाळेंत शिकतना जाल्ली. कारण हांगाच गोंयांत बंदी आसलेलें एक गीत 
'पळोंवकूय मेळ्ळें आनी ताची चालूय आयकूंक मेळ्ळी. रवीन्द्रनाथ टागोर हो 
बंगालचो जरी आसलो तरी तो सवन भारताचो कवी आसलो आनी ते भायर तो 
विश्‍वकबीय आसलो. हें गीत ह्या नोबेल पुरस्कार जैतवंत कवीचें आसलें. जन गण 
मन अधिनायक हें तें गीत आसलें. हे गीत शाळेंत शिकोवपाचें सोडाच are 
'म्हणपाक लेगीत मना आसलें. ह्या गीतांत मुखड्या नंतरचें पयलेंच कडवें पंजाब 
सिंध गुजरात मराठा द्राविड उत्कल वंग अशें आसलें. आनी पंजाब ह्या उतरान सुरू 
 जाल्ल्या कारणान सामकें मतींत भरून गेले. नाय म्हटल्यार कोणेंच कांयच सांगनास्तना 
हैं गीत मनार जादू करून ag. हें स्वतंत्र भारताचं राष्ट्रगीत आसले. आनी आमी 
तर भारतांत नासलेच. ते वेळार आमचें गोंय आसले पुर्तुगेजाचे सुवादीन. मतींतले 
मतांत पुर्तुगेजांचो राग येतालो पूण तितल्या रागान कायच जावपाचें नासलें.पूण 

_ मनांत आयल्ली ती सहज प्रतिक्रया आसली. मनांतल्या मनांत हें पुर्तुगेजांचें बंधन 
मनाक नाका आसलें हेय आसूं येतालें. शिवाय गोंयांत हें गीत म्हणपाचेर बंदी 
 आसल्या कारणानूय ताचो विरोध करपी आग्रही मनाचें हें चित्र आसू येतालें. तशे 
इतल्या संवेदनशील आनी साद्यसुद्या मुद्याक धरून विचार करपाची पध्दत नासलेल्यान 

_ आमच्या पालकांक आनी शिक्षकांकूय शालेय भुरण्यांच्या वा भुरण्यांच्या मनातल्यो 
` कितल्योशोच गजाली कळनात आनी ताका लागून राष्ट्रीय मानसाचो खरोखुरो 
` सृजनात्मक अर्थूय राश्ट्राक लागना आसुये. पुर्तुगेज राजकरतें हाचेर विचार करूक 
. शकता. ताका जरी चड खबर आसलें तरीय. तसो तो आपूण खूब विचार करतां 
अशें सांगूंक शकता पूण सांगता म्हणचें करताच वा ताचेकडे तें जाताच अशें ना 
आनी हें सगळें ताच्या दिसपट्ट्या वावरांतल्यान आपर्शीच कळटा. कितेंय काय 
आसना, पंजाब सिंध गुजरात मराठा हें गीत आवडलेल्यान आनी हांतलें पंजाब हे 
उतर कायमचे वंठार बसलें. ल्हवू ल्हवू गुरू नानक हांचें नांव आयकूंक येंवक 
लागलें. पंजाब हो अभारतीयांक देशांत भितर घुसपाचो एक दरवंठो जाल्लो. ते 
खातीर पंजाबच्या लोकांक भायल्यान येतल्या ह्या लोकांकडें झुजचें पडटालें. अशा 
खूबशा आक्रमणांक तोंड fers पडलेल्यान पंजाबच्या पुलस-अस्तुऱ्यांचें तन आनी 

मन घणघट्ट करून उडयलें. तांकां झुजारी करून उडयले. पंजाबी कुटुंबांतल्या 
एका मनाशाक तरी ह्या झुजा दळांत वांटेकार जांवचेंच पडटालें. आनी ह्या खास 
पंजाब्याक मागीर शीख ह्या नांवान वळखूंक लागले. हे झुजारी शीख आंकड्यान 
वाडत गेल्ल्या कारणान तांच्या जिवितांत एक प्रकारचें नेमस्तपण आयलें आनी 
करतां करतां हांतल्यान शीख धर्माचोय उदय जायत गेलो अशें आमकां तेन्ना 
आमच्या शाळेतल्या पाटील मास्तरान सांगल्ल्याची याद जाता. आनी हे सगळे 
शीख गुरू म्हटल्यार झुजारी, पराक्रमी, जैताखातीर प्राण हातार घेवन भोंवपी. 
कोणायच्या उल्याक आपलें सर्वस्व उंवाळून उडोवपी. राश्ट्राभिमानी. भाशाभिमानी. 
स्वातंत्र्याभिमानी शीख व्यक्तिमत्व पंजाबच्या लोकांक चड आवड़पाक लागलें 
आनी शीख धर्माचो व्याप इल्लो इल्लो वाडत गेलो. 

एक दीस नोव्हेंबरात दिवाळेच्या सुमाराक आमच्या पुंडलीक नायकाचो फोन 
आयलो. हांव रायबरेली आसलो. ताणे फोनावयल्यान सांगलें की एक वर्सशॉप 
पंजाबी कवितेचेर जांवचें आसा आनी तें पटियाला हांगा जांवचें आसा. हातूंत 
पंजाबी कविता कोंकणीत भाशांतरीत जातली. आनी ही भाशांतरीत कविता बरोबर 
जाल्या काय ना तें पळोवपाक भाशांतरकार पंजाबी कवींवांगडा बसून अभ्यासून 
घेतले आनी जंय गरज थंय संशोधन करून भाशांतरांतलो उणाव ना करपाचो यत्न 
करतले. पंजाबी मनशांकडें खानी खास करून कवींकडें बरोच लागींच्यान संबंध 
येतलों ही संद म्हाका खूब उमेद दिवन गेली. हो संबंद कवितेच्या माध्यमांतल्यान 
येतलो म्हणचे खूबच लागींच्यान येतलो म्हण तर आनी इल्ली उमेद दिसली. 


कांय पंजाबी लोकांची वळख आसली. 1981 त दिल्लीत एप्रेसिएशन ऑफ 
फाईन आर्टसूच्या कोर्साक गेल्ले कडेन म्हाका कर्तारसिंग नांवाच्या शीख शिक्षकाची 
वळख जाली आनी ताणें म्हाका अमृता प्रीतम हे पंजाबी कादंबरीकार - कबयित्रीगेर 
दिह्लींतल्या हौज खास हांगा आसलेल्या तिच्या घरा व्हेलो. आनी तिणेंय म्हाका | 
बरो येवकार दिलो. हीं दोगांय म्हजीं पयली पंजाबी वळख. हीं मनशां म्हटल्यार 
म्हजेर पंजाबान केल्लो मोग. पूण आनी एक वळख आसा. ती गोयांतूच जाल्ली वळख 
म्हणून घडये तितली खास दिसली नासुये. पणजे आमच्या श्री ऑरोबिंदो सेंटरांत 
जे समर्थ अभ्यासमंडळाचे कार्यक्रम जाताले थंय मीलन सूद नांवाची एक चली 
येताली आनी ती कार्यक्रमांनी वांटेकारूय जाताली. तिका आमचे कोंकणी बहलूय 

आकर्शण आसलें आनी तिका हांव आदीं मदीं कोंकणी शिकयतालों आनी 
आमच्या शिकोवपाच्या आनी शिकपाचें मिडियम मात कोंकणी कविता आसले. 


अमृताजीन म्हाका कांय आपल्यो कविता म्हणून दाखयल्यो. हांबेंय तिका 


म्हज्यो कविता म्हणून दाखयल्यो. तिणें म्हाका कांय लोकगीतां म्हणपाची विनंतीय 


केली. aid तिका आमच्या जागरांतलीं आनी शिगम्यांतलीं कांय गीतां म्हणून 
दाखयलीं. कोंकणी लोकगीत आनी लोक संगीत अमृताजींच्या कानाक स्पर्श 
करून तिच्या मनामेरेन आपले गतीन वयतालें ताचो ग्राव हावे ते वेळार अमृताजींच्या 
तोंडार पव्ठयल्लो तो तितलेच ताजबाणींत आयजूय म्हजे मतींत वस्तेक आसा. 


तशी कांय वर्सा आदीं ed नाय म्हटल्यार अमृता प्रीतमची एक कविता 
भाशांतरीत केल्ली. हांब तिका मेळून आयले उपरांत म्हाका एक भारतीय कविंच्या 
एका संकलनांत तांची कविता सापडली. “एक पत्थर दां शहर' अशें ते कवितेचें 
शिर्शक आसलें. फातर जेन्ना फातरांक मेळटात आनी एकामेकांक रगडटात तेन्ना 
तांच्यांतल्यान निर्माण जाता उजो. तेन्ना ही रगड कितली आंतरीक आसता हाची 
जाणीव जाता. खरें म्हटल्यार पंजाबी मनीस पाशाणावरी गडगंज. पूण हें ताचें 
गडगंजपण मात आयलां तें मोगांतल्यान. हो मोग आपल्या देशाचो, आपल्या 
देशांतल्या सैमाचो. ह्या सगळ्यांतल्यान तो असो हाडापेरान घट जायत गेला. आनी 
हांगाची बायलूय तशीच. 


मागीर पुंडलिकान म्हाका पंजाबी कविता धाडून दिल्यो. त्यो हांवें वांचल्यो. 


ह्या कबींमदीं म्हाकां म्हजे बळखीचो एक कवी मेळळो जाचे वांगडा हांवें दिल्ली 


आनी गोंयात अशे दोन तीन पावट काव्यसंमेलनात वांटो घेतला. ह्या कवीचे नांव 
आसलें सुरजीत पातर. हें पंजाबी साहित्यांतलें एक गडगंज काव्यहस्ताक्षर. तांची 
एक कविता ह्या काव्यगुच्छांत आसली. तांची कविता तशी वळखीचीच आसली 
पूण ही कलाकृती पंजाबाचे व्यापक मानसीकतायेचें आनी संवेदनशील स्वभावाचें 
चित्रण करपी मार्मिक कविता आसली. साद्या सरळ शब्दांत ही कविता आपले 
थळावे आनी आपल्या देशाच्या वस्तुस्थितीचेर उजवाड घालता. हे कवितेचो हात 
धरून हांव पंजाबी मनशांक पळोवपाक लागलों आनी पंजाबाची वळख घेंवक 
लागलों. 
०००9 

७ 


चिंतामझ कवितांतलें पंजाब (2) 


sia पातराची कविता सुंदर आसली. हांव जेन्ना जेन्ना कोणाचीय कविता | 


सुंदर आसा म्हणटां तेन्ना ती सुंदर कित्याक हें म्हाका सांगचें पडटा. दर एक भास 
सुंदर आसता हें म्हाका त्या त्या मनशाच्या भाशेच्या खूब लगीं गेल्यानंतर Hos. 
सुरजीत पातारांचे सुंदर कवितेचें नांव आसलें “आयलो नंद किशोर , 


8() 


पोटा पाणयाखातीर 

आयलो नंद किशोर 

पयस बिहारांतसून 

सियाल्दा गाडयेंत बसून 

वांगडा आनी कितलेशेच लोक घेवन 
वांगडा आसा रामकली 

ताची सुशील घरवाली 


लुधियाना लागींच 

बाडेवाल नांवाच्या गांवांत 

बीं ag art frac 
रामकलीच्या कुसव्यांतलयन 
जल्मली धूव ताच्या घरांत 
आनी ara cag माधुरी 
कालूच हांवें पळयलें माधुरीक 
तेच गांवचे शाळेंत 


सृजनाच्या अंतरंगांत 


रिबिनानी आपले केंस बांदून 
सुंदर पाटी पुसून 

ऊडा एडा बरयतालें 

ऊडा ऐडा बरयताली 

धूव नंद किशोराली 

कितलें गहन नातें आसा 
पोटाचें आनी अक्षरांचें 

ह्या गांवचो मोगाळ 

नातू अक्षर सिंहाचो 

आपल्या बापायचो मोटरिंतल्यान 
लुधियानांत येवन 
कोन्वेंटाच्या स्कुलांत 
ए.बी.सी.डी शिकता 
ए.बी.सी.डी. शिकता 

नातू अक्षर सिंहाचो 

कितलें गहन नातें आसता 
अक्षरांचे आनी आकांक्षांचे 
पोटा पाणयाखातीर 

आयलो नंद किशोर... 


सुरजीत पातरांची कविता सुंदर आसा. जेन्ना जेन्ना कोणाचीय कविता वाचक 
` सुंदर आसा म्हण्टा तेन्ना ती ताका खूब आवडलेली आसता हातूंत दुबाव आसना. 
हे कवितेचें सौंदर्य आसा समाजपुर्साच्या मनाच्या क्रियाकलापांत. हो समाजपुरीस 
जसो भारतीय आसा तसोच तो पंजाबीय आसा आनी कवी सुरजीत पातरांनी तें 
सहजपणान आनी ओघवते शैलींत व्यक्त केलां. कवितेचे सुरवेकूच 'नंदकिशोर' ह्या 
उतराच्या माध्यामांतल्यान कवी आमचें ध्यान आपले कवितेवटेन ओडटा. नंदकिशोर 
हें उतर भारतीय मनांत एक सुंदर आदर्शचें प्रतिनिधित्व करता. कृष्णा खातीर आयल्ले 
हे उतर. हे भुयेंतले आवयबापूय आपलें भुरगें कन्हैया भशेन जावंचें अशी सहज 

अवस्थांनी हें |] 

आपेक्षा धरतात. मनशाच्या सगळ्या अवस्थांनी कृष्ण हो पुर्णपुरूष. हें उतर 
भारतीय मनशाच्या मनांत अशे तरेन बसलां की तें आयकनाफुडें ताचे बाबतींतले 
सगळे संदर्भ थंय गर्दी करून येतात. हो नंदकिशोर येता मात बिहारांतल्यान. एका । 
काळावयलें विद्वान आनी गिरेस्त बिहार आयज शोशीत आनी दुर्बळ म्हण जाहीर | 
आसा. थंयच्यान START हो आमच्या मनांत वसतलो पूर्णपुरूष नंदकिशोर आयज | 
पोटापाणयाखातीर त्या बिहारासून रेल्वेंत बसून वा रेल्वेच्या टपावयले गर्देतूय बसून । 
आसत घडये, केन्ना केन्ना तर व्यक्त केल्ल्या गजाली आनी घटनांपरसूय अव्यक्त 
गजालींचोच प्रभाव ते कृतींतल्यान वा कलाकृतींतल्यान परिणामकारक जाल्लो | 
आसता. आयचे घडयेक गिरेस्त तशेंच सुजलाम, सुफलाम अशा पंजाबांत आयल्ल्या 
नंदकिशोराक पयल्याच कडव्यांत कवीन समर्पकपणान व्यक्त केला. 

पोटा पाणयाखातीर 

आयला नंदकिशोर 

पयस बिहारांतसून | 

सियाल्दा गाडयेंत बसून भ 

बांगडा आनी कितलेशेच लोक घेवन | 

बिहार ते पंजाब ही देड दोन दिसांची खडतर रेल्वे यात्रा नंदकिशोराक करची 

पडटा तीय बी पोटापाणया खातीर. भारतीय मनाचे पोन्ने संकल्पनेक आतां कसले 
आघात सोंसचे पडटा तें हांगा कवीन बरे तरेन सुचीत केलां. नंदकिशोरा वांगडा 
ताका सांगात दिवपाक आयल्या ताची घरकान्न. 


नंदकिशोराक पंजाबांत काम मेळोवपाखातीर आडखळ वा त्रास जाता हाचें 
चित्र हांगा येवंक ना. कारण पंजाब आपले भुंयेर आयल्ल्याक पोटापाणयांक कशेंच 
ARGS ना हेंच तांतल्यान उक्ते जाता. हो नंदकिशोर लुधियानांतल्या बाडेवाल 
वाठारांत रावता आनी थंय ताची जीण सुजलाम सुफलाम जाता. थंय ताका ताची 
बायल रामकली एक सुंदर ys दिता. कवी सुरजीत तिका नांव दिता माधुरी. ही 
माधुरी पंजाबी भास आपणायता. उडा ter शिकता. नंदकिशोराच्यो सगळ्यो 
संवसारीक आकांक्षा हे धुवेंत केंद्रीत जाल्ल्यो आसात. आनी ताणें ते पातर 
फिशालपाणान उबें करता. तो हांतल्या आकांक्षांचे आनी अक्षरांचे नातें उक्ते करून 
दाखयता जें अचळय मनार येवन बसता. आनी त्या कवीचें आनी ताच्या काव्याचें 

तें तर्शेंच ताचे सयभोंबतणचे जिणेचें खर वास्तवूय तो वाचकांक समजावन 
[यता. 


सुरजीत पातरांचे सोप्या सहज शैलींतलें हें काव्य मनार छाप मारून गेलें. हो 
वी म्हजे बळखीचो. दोन वसां पयलीं हो पंजाबी कवी म्हाका दिल्लींत संत 
ुकारामाच्या त्रिसंवत्सरीच्या निमतान जाल्ल्या 'सिंगींग पोएट्स' ह्या साहित्य 
अकादमीच्या तीन दिसांच्या कार्यक्रमांत मेळळोलो. आनी थंय एकाच हॉटेलांत 
गवताले. थंय आमची बरीच इश्टागत जाली. थंय “सिंगींग पोएट्स'च्या निमतान 
जाल्ल्या कविसंमेलनांत आमी दोगूय सहभागी जाल्ले. उपरांत गोंयां जाल्ल्या एक दोन 
साहित्यिक कार्यक्रमांतूय आमचो दोगांयचो सहभाग आसलो. ते उपरांत गोंयांतल्या 
एका कार्यक्रमात तर म्हाका पातरांच्यो कांय कविता कोंकणींत अणकरीत करूक 
जाय अशें रवीन्द्र भवनाच्या मडगांव ऑफिसांतल्यान कब्ठ्यल्लें आनी हांवें तांकां तें 
करतां अशेय HAG. पूण मागीर तें भाशांतर भाई मावज्यान केलें हैं कळळें. पूण 
म्हाका सांगून लेगीत तें म्हाकां कित्याक दिलें ना तें मात म्हाका आजून कळूंक 
ना. केन्ना तरी चुकलेली संद परत मेळळे बद्दल बरें दिसले. आनी एक बरी कविता 
भाशांतरीत करपाक मेळ्ळी म्हण आनंदूय जालो. आनी हेच कवितेच्या भाशांतरान 
हांवें म्हज्या पंजाबी कविता भाशांतराच्या वावराकूय सुरवात केली. 


हांवें पंजाबी कवितांचे भाशांतर कोंकणींत करपाक सुरू केलां आनी तें पातरांचे 
कवितेंतल्यान केलें अशें एका इश्टाक सांगले तेन्ना ताणें इंग्लीशींत वेल बिगन इज 
हाफ <a’ अशी एक म्हणणी आसा ती म्हाका म्हणून दाखयली. ते वेळार ताका 
हाबें कांयच म्हटलें ना पूण हे म्हणीसंबंदान मनांत एक विचारपर्व सुरू जालें. हांतलें 
बेल बिगन म्हटल्यार तें तुमी केलां अशें जायना तर तें आपशींच जालां अशें जाता, 
हांगासर, जरी तुमी तें काम आत्मविस्वासान केलां आसलें तरी तें जालां अशें मानप 
म्हटल्यार आपलेवयलो विस्वासाच वगडावप. आनी हांव तो बिलकूल वगडायना 
आनी हाफ डनचो नाका आसलेलो फुकटचो भारूय हांव माथ्यार घेना. एखादी 
गजाल आपशींच घडटा हें म्हाका बिलकूल पटना कारण ती गजाल घडपांत 
बांटेकार आसलेल्या हजारांनी कारणांची आमकां खबर नासप हाचेवेल्यान आमी 
कितले अज्ञानी हाचो अदमास लागूं येता. आनी आज्ञानाचेर विचार करचे परस, 
विचार करून तें अज्ञान पयस करचे परस तें सांबाळून दवरून अज्ञानीच रावप समाज 

मनाक आवडटा, काय ताणें तशेंच उरचें म्हण, कोण तरी सतत प्रयत्नशील 
आसता? आशा प्रस्नांनी मनांत गर्दी केली. हे म्हणीचे माध्यमांतल्यान आयल्लो हो 
भाशीक तसोच सामाजीक विचार, वर्सांसंकीनी कळोवपाचें आनी नियंत्रित करपाचें 
काम कोण आनी कशें करता हें जाणा जावप सामकें गरजेचें. “आयलो नंदकिशोर' 
हे कवितेल्या माध्यमांतल्यान होच भाशीक आनी सामाजीक विचार आमचो 
पंजाबी कवी इश्ट पातर विचार करता अशें म्हाका दिसता. अक्षरसिंहाच्या आनी 
ताच्या नातवाच्या आदारान पातरांनी हो प्रश्‍न फिशाल पध्दतीन चित्रित केला 
तशेंच बरे तरेन हाताळळा अशें जाणवता. 


पूण म्हाका मात एकेक गजाल करपांत मजा येता. एकेक काम करतां करतां 
सगळें जाता हाचेर म्हजो विस्वास. नाका आसलेल्या कल्पीत गजालींचेर म्हजो 
विस्वास ना. पूण ह्या वेव्हारांत घडटा अशें की कल्पीत गजालींचेर विस्वास दवरपी 
सगळें जग एके वटेन आनी कल्पीत गजालीचेर विस्वास ना दवरपी एकटोच दुसरे 
वटेन. अशा वक्तार मनशाक एकटेपण रोमपाक लागता. ते तोपप ताका सोंसना 
जाता. तो भियेता. बरोब्बर ही भिरांत व्यक्त करपी एक कविता म्हाका म्हजेकडें 
आसलेल्या पंजाबी कविता संकलनांत पळोंबक Host सुखपाल ह्या कविची. 
‘gia एकटोच आसलों' ही कविता. 


हांव एकटोच आसलों 

खूप भियेद्लों 

ते सांगपाक लागले- 

आपल्या देवाची निर्मिती कर 

जो सदांकाळ तुजे सांगाता रावतलो 
Bld तशेंच केलें 

कांय दिसांनी ते परत आयले 

म्हजी भिरांत अजून वचूंक नासली 


सांगपाक लागले.... 
देवाक शक्तिमान कर 


84 सृजनाच्या अंतरंगांत 


सर्व शक्तिमान 

सवन संवसारा वयर 
आपलेय परस ऊच 
Bid केलो आनी 
भिरांत वचपाक लागली 
आता सांगतात- 
देवाक भिये 

तो तुजेपरस 

सवन संवसारापरस 
शक्तिमान 


आमी ताचे लागींच आसतात 
आमकांय भिये 

सुरवेक हांव 

एकसुरपणाक भियेतालों 
आतां देवाकूय भियेतां 

आनी तांकांय... 


हे सुखपालाचे कवितेत एक anda सोशल टेन्शन पळोवपाक मेळळें. 
भिरांतेतल्यान भिरांत वाडपाचें नी वाडत उरपाचें. दुसऱ्याचेर भिरांतेचो भार घालून 
आपलो वचक दवरपाचें तंत्र देवाची निर्मिती कशी करता तें सुखपालान सामकें सोपे 
आनी प्रभावी पध्दतीन सांगलां. ही कविता वाचप्याच्या मनांतली कैक वर्सांची देव 
ही संकल्पनाच ना करून उड़यता. भिरांतेन ही संकल्पना समाजाचेर कशी लादल्या 
तेय लक्षांत येता. पंजाब संवेदनशील, कर्तृत्ववान अनी भावुकय. आपल्या सैमाचेर 
आनी सांस्कृतीक दायजाचेर परम मोग करपी पंजाबी, हे कवितेत चिंतनशील जाल्लो 
दिसता. चिंतन हो एक तरेचो उजो. जाच्या मनांत तो फुलूंक लागता थंय तो 
फाटल्या धारणा जितले बेगीन लासून वयता तितलेच वेगीं फिनिक्सावरी त्यो 
खिणांत परत उब्यो जातात. हें चड करून आत्तां विचार करून आत्तां विसरपी 
जनसामान्यांचे बाबतींत घडटा. Gen विचारकांचे बाबतींत हें घडना. सुखपालाचें 

वैशिश्ट्य अशें की तो हें सगळें वाजप लावन सांगना. तो तें सहज सांगता. 
वाचकांक शिटकायता, सादूर करता. 
सुरजीत पातर आनी सुखपाल ह्या दोगांय कवींनी पंजाबी समाजधारणेंत 
स्थित्यंतरां घडूक लागल्यांत ताचें दर्शन म्हाकां दिलें. जे गुरूमुखी लिपयेंत ही 
बरयतात ती वळखून घेंबची अशें दिसलें. पूण ते शक्‍य नासलें. अकस्मात याद 
जाली पंजाबी महाकवी बुल्लेशाहाची. ताचे कवितेंचें एक कडवें याद जालें. 
मसजीद ढा दे मंदिर ढारे 
ढा दे जो कुछ दिस्दां 
पर किस्से दां दिल ना ढावैं 
रब दिलां विच वसदां 
(मसजीद मोड़ मंदिर मोड 
मोड तूं जें जें दिसता 
पूण कोणाचेंच काळीज मोड्णाका 
तो देव रे थंयसर रावता) 
बुल्लेशाहान केदें ब्हडलें कवितेचें, मोगाचें, चिंतनाचे आनी आपलेपणाचें 
गडगंज दायज पंजाबी मनशाक तर सोडलांच सोडलां. हें सगळें ताणें म्हाकां 
सोडूंकच ना अशें ata कित्यावयल्यान समजप? म्हाका तरी दिसता की तें ताणें 
म्हाकाय सोडला. 


पाळे. 25.4.2012 

पंजाब दा खुबसुरत चेहरा (3) 


हांव द्रविड देसांतल्यान किल्लल्या 


'उतरांच्या माध्यमांतल्यान मनशान आपलें सयभोंवतणचें जिवीत बरे तरेन 


पांबाळून दवरलां. आनी हे वरवीं आपल्या मनाचीं आमकां दिसनासलेलीं चित्रांय 
नाणें बरे तरेन उतरांतल्यान रेखाटून दवरल्यांत. म्हज्या हातांतल्या कागदांचेर 
उतरांतल्यान सुगूर करून दवरलेल्यो हिंदींत भाशांतरीत केल्ल्यो पंजाबी कविता हांव 
बाचतां तेन्ना म्हज्या मुखार उक्ते जायत वयता पंजाबांतल्या लोकांचें जग. हांवें ह्या 
उतरांचेर नदर घातली. म्हाका मेळळेलें तें भाशांतर. पंजाबी कवितांचे हिंदी 
भाशांतर. म्हाका कविता कळटा. पूण अर्दी. अर्थ ही सगळी कविताच जावंक 
शकना. भाशेच्या उच्चारांनी भावनांची कितलींशींच तासां लिपलेलीं आसतात. 
कितल्योश्योच अदा लिपलेल्यो आसतात. आनी उतरां उतरांमदल्या मध्यंतरांनी 
कितल्योश्योच, कितल्याश्याच मानसीक अंतराळांच्यो काणयो लिपलेल्यो पळोवंक 
मेळटात. बरेच पावट भाशांतरांत हें बारीक दिसपी सगळें लिपून गेल्लेंय पळोवंक 
मेळटा. 


1981 त हांव जेन्ना अमृता प्रीतमाक मेळपाक दिल्लीत हौज खास हांगासर 
आसलेल्या तिच्या घरा gi तेन्ना उलयातां उलयतां तिणें म्हाका आमचीं म्हटल्यार 
कोंकणी लोकगीतां म्हणपाक लायलीं. हांवें तिका कांय गीतां म्हणून दाखयलीं. 
तिका तीं खूब आवडलं. तिणें म्हाका तीं हिंदींत भाशांतरीत करून दी म्हण सांगलें. 
Bld तिका म्हटलें की हांव भाशांतर करून धाडटां. हांव गोंयां परतल्या उपरांत 
भाशांतर करपाक बसलों. आनी म्हाका कळळें की लोकगीतांतल्यो कितल्योशोच 
गजाली हांव भाशांतरीत करूंकूच शकना. तें करून हांव धाडटां म्हण अमृताजींक 
सांगतना जो म्हजो नेट आसलो तो प्रत्यक्षांत काम करतना कसो गळून गेलो तेंय 

कळळें. कारण कल्पना करप खूब सोपें. ते कल्पनेची निर्मिती करप खूब कठीण 
आसता. आनी तशी निर्मिती करपाक काळाक आनी अणभवाक आपल्या 
अरसूंक दिवंचे पडटा, तशेंच करमेंवकूय दिवंचें पडटा हाचें भान ह्या प्रसंगांतल्यान 
arg. भाशांतर ही आपल्या जाणिवांची गरज जांवची पडटा. मागीरूच भाशांतरांत 
रंग चडपाक लागता. हांवें हे आदीं कागज और केनवास ह्या अमृता प्रीतमांच्य 
ज्ञानपीठ पुरस्कृत काव्यासंग्रहांतल्यो सुमार तीसेक कविता भाशांतरीत केल्ल्यो 
उपरांत त्यो जागांत प्रसिध्दूय जाल्ल्यो. हो सगळो वावर हांवें म्हजे आवडींतल्या- 
केल्लो. कोण तरी म्हाका फारीक करतालो वा कोणाक तरी ताची गरज म्हण केल्ले 
उपद्व्याप नासलो तो. तो ते कवितेचे आस्थेर आनी आंतरीक आवडीर उब 
आसलो. जागाच्यो संपादिका डॉ.माधवीक ह्यो भाशांतरीत कविता आवडल्य 
अशें तिणें म्हाका सांगलें. उपरांत आपल्याक आनीक कांय कविता दी अर्श 
मागणीय केल्ली. म्हजेकडें आजून कांय भाशांतरीत कविता आसात. त्यो तिक 
दिवपाक जाय. 

कविता जेन्ना बरोवन जातात तेन्ना कवी वा कवयित्रीचें कसलें अद्भुत स्वरू 
जावन TG आसता कोणाक खबर! कविता बरोबन जातकूच तो वा ती पर 
सामान्य जाता. अमृताजींचीच एक कविता म्हाका हे वेळार याद जाता. 


हांव द्रविड देसांतल्यान किलुल्यां 
हांवूच म्हजी काम कन्या 

हांवूच म्हजी काल कन्या 

एक शरीर न्हेसून आयल्यां 

हांव द्रविड देशांतल्यान किल्ल्या... 


चार युगांची कितलेच पावट 

हांव करीत आयल्यां प्रदक्षिणा 
आनी आतां ह्या आयच्या काळांत 
हांव द्रविड देशांतल्यान किल्लुल्यां... 

मंदिर, म्हाल, खोंपट्योय पळयल्यो 
हें सगळेंच शरीराक दसून रावता 
हांव तर मातये-मोगी अनन्या 

हांव द्रविड देशांतल्यान किल्लल्यां... 


इज्जत आदर हांचो लाल पालोव 
आनी बेइज्जतीचो काळो पालोव 
ओडून हांव या वाच्यार लहरल्यां 
हांव द्रविड देशांतल्यान किल्लल्यां... 


हें शरीर तर एक रंगमाची 

हांव कितुक वस्तरा न्हेसल्यां, सोडयल्यां 

आतां हांव म्हज्यांतूच सामावन गेल्यां 

हांव द्रविड देशांतल्यान किल्नल्यां.... 

कांय वसां पयलीं वाचलेली ही कविता म्हाका याद जाली ताचें कारण सुरजीत 

पातरांची कविता. आयलो नंद किशोर ही पातरांची एके वेगळे तरेन पंजाबाक 
व्हडलें करता जाल्यार अमृताजींची कविता मानसीक स्तरार पंजाबाची व्यापकताय 
वाडयत वयता. उत्तर भारतांतली ही अस्तुरी आपल्याक दक्षिणी मातयेंत किल्लली 
समजता. पूण ती जेन्ना म्हण्टा की आपूण हे मातयेची मोगी अनन्या तेन्ना ती 
धर्तरमाय जाल्ली दिसता. अशा वक्तार हे अस्तुरेच्या मानसीक रसायनाची काव्यात्म 
अवस्था म्हाका अभिप्रेत आसा. कविता बरोबन जाली की कवी वा कवयित्रीची 
प्रभावीत काव्यात्म मानसीक अवस्था, सामान्य अवस्थेंत येता. सामान्य अवस्था 
ही युगान युगां चलत आयल्ली तेच-ते-पणाची मुंडेवन गेल्ली अवस्था. सगळो कस 
वचून अकस जाली, निकस जाल्ली अवस्था. संवसाराच्या व्हडल्या टक्‍्क्याक हीच 
मुंडे्ली अबस्था चड आवडटा. वसाँसंकींनी खिणेवन संवेदनशीलताय वगडायछ्ली, 
कर्तुत्व-रांड अवस्था. प्रभावीत काव्यात्म अवस्थाच तर खरी अवस्था आसता. हे 
अवस्थेंत ते वा ती सर्वसामान्यपणान वसांसंकीनी चलत आयल्ल्या सामाजीक 
विचारांच्या नेमस्तपणाक मानिना. ह्या काळांत तो वा ती सामकी खाशेली आसता. 

आनी म्हणून ती अवस्था भोव काव्यात्म आसता. आनी जेन्ना ती सामकी | 
प्रामाणीक आसता तेन्नाच ती कोरी करकरीत आसता. तांची ही सुंदर कविता 
तांच्या एक तकिया तेरे नाम का ह्या पुस्तकांत आसा. | 
हांव जेन्ना पंजाबी कवितांचें भाशांतर करतालों तेन्ना एके सादे कवितेन म्हजे 
मन आपलेवशीं ओडलें. कविता आसली सुखपालाची. माथाळो आसलो हांव 
एकटो आसलों. कवीक ताचें एकटेंपण सतायता. ह्या एकटेपणाक लागून ताका 
खूब भिरांत दिसता. मागीर ताका कांय लोक मेळटात. ताचें एकटेपण ना करपाक 
म्हण ते ताका आपलो म्हण एक देव सजोवंक सांगतात. मागीर ते ताका देवास 
सर्वशक्तिमान, सगळ्यांपरस वरीश्ट मान म्हण सांगतात. अशें केल्या उपरांत ताची 
भिरांत इल्ली इल्ली वचपाक लागता. मागीर ते सांगूंक लागतात की आता देवाक 
भिये. कारण देव ह्या संवसारांत सगळ्यांत शक्तिमान. आनी आमीय देवाच्याच 
लागीं आसतात देखून आमकांय भिये. पयलीं तो आपल्याच एकटेपणाक भियेतालो. 
आतां तो आपले वांगडा देवाकूय भियेता आनी तांकांय भियेता. ताचो एकांत 
सुटलो पूण तो सर्वातीं जावनूय ताचें एकटेपण मात ना जालें ना. समंजसपण आनी 
असमंजसपण हांचेमदीं चिट्टपी अवस्था ही. एके तरेची संभ्रमीत अबस्था ही घडये 
कवीन काडलेलें हे सर्वसामान्याचें सामान्य चित्र आसूं येता. वयर बयर सादी दिसपी 
ही कविता समाजाची संभ्रमीत अवस्था चित्रीत करता. 


हांवें एकेक करून सगळ्यो कविता अणकारीत केल्यो. हें सुमार चोवीस 
कवितांचे भाशांतर करपाक म्हाका म्हयनोभर लागलो. हो कार्यक्रम साहित्य 
अकादमीचो. ह्या कवितांत कांय गजलो आसल्यो. गजल बरोवंकूय कठीण आनी 
भाशांतर करपाकूय कठीण. पूण हांबें तांचो विशय आनी तांचें वजन कोंकणींत 
भरून घेवंचो यत्न केलो. हांव हें सगळें म्हज्या हातांत आसलेल्या हिंदी 
भाशांतरावयल्यान करचो यत्न करतालो. म्हजेकडें मूळ पंजाबी कविता नासलेल्यान 
भाशांतरांत कितलो फरक पडटा तें म्हाका कळ नासलें. शिवाय पंजाबीचें हिंदी 
भाशांतर कितलें सारके जालां काय तें कितलें कमी पड़लां हें कशें कळप, हेंय 
समजनासलें. गोंयांत पंजाबी कवितेकडें इश्टागतीचें नातें जोडलेलो एकूय पंजाबी 
मनीस वळखीचो नासलो. 


कांय पंजाबी लेखक कवींक हांव वळखतालों. मंजीत टिवाणा हे कवयित्रीची 

बळख दिल्लींत जालली. तिका म्हजे बांगडा साहित्य अकादमीचो पुरस्कार मेळ्ळेलो. 
केरळांत जाल्ल्या सुरभी मनसोत्सव 94 च्या साहित्योत्सवांत बरेच पंजाबी साहित्यिक 
मेळ्ळेले. हांगाच कर्तारसिंह दुग्गल, अजीत कौर आनी बलवंत गार्गी हांची वळख 
जाली. केरळांत तशे जायते नामनेचे भारतीय साहित्यिक म्हजे इश्ट जाल्ले. म्हज्या 
तनरजोती काव्यसंग्रहाचें प्रकाशन दुग्गलांच्या हांतांतल्यान जाल्ले. ते वेळार ते 
राज्यसभेचे मानद सदस्यूय आसले. दुग्णलांची एक एकांकी “वयलो मजलो ' हांवें 
अणकरीत केल्ली. तसो हो लेखक नाटककार, कवी, भाशांतरकार, कथा कादंबरीकार, 
चिंतक असो जायतें कितें आसलो. तांच्या कथांचे एक इंग्लीश भाशांतर नेल 
पॉलीश वाचलेलें. तांच्यो कांय कविताय वाचलेल्यो. पंजाबी एकांकी संग्रहांत 
आसलेली तांची वयलो मजलो ही एकांकी म्हाकां खूब आवडली. एके वसस्क 
अस्तुरेच्या मोगाक आदरान पळोवपी तिचो घरकार तिच्या विलक्षण वागपाक 
कितले समजिकायेन, तत्परतायेन आनी सहानुभूतीन पळयता तें चित्रीत केलां. 
एकांकी भोव संवेदनशील जाल्या. ही एकपात्री एकांकी म्हाका सामकी ताजी आनी 
उत्स्फूर्त दिसली. असली उत्स्फूर्त गजाल आमच्या कोंकणी वाचकांक मेळूंक जाय, 
कळूंक जाय अशें दिसलेल्यान हांव ती केन्ना अणकारीत करूंक बसलों तें कब्ब्ठेंच 
ना. आनी ती अणकारीत जावन तयारूय केन्ना जाली तेंय कळळें ना. हांवें ती 
जागाक धाडून दिली. ती वाचकांक आवडली काय ना तें कळपाची सोय ना. 
कारण आमचे वाचक तुजें वाचलें असली प्रतिक्रिया केन्नाय मेळटकूच दिवपी. ते 
फुडली प्रतिक्रिया म्हटल्यार बरें आसा. जालें सोंपलें. माधवीक ही एकांकी खूब 
आवडल्या अशें ताणें म्हाका केन्ना तरी मेळ्ळेले कडेन सांगलें. तें आयकून बरें तर 
` दिसलेंच पूण कोण तरी वेगळे पध्दतीन विचार करूंक लागला हें जाणा जावन बरें 
दिसलें. अशी प्रतिक्रिया आपूण जावन दिवपी आमचे मदलो साहित्यिक म्हटल्यार 
आमचो इश्ट माधव. म्हाका दिसता ताका ही सवंय सत्तराच्या दशकासाव लागल्या 
आसूं येता. आनी ती आयजूय चालू आसा. हाें ह्या अणकारीत छापील एकांकीची 
एक प्रत दुग्गलांक धाडून दिली. तांचें म्हाका एक पत्र आयलें. ताणीं पत्रांत म्हाका 

अणकाराखातीर परबीं दिल्लींच आनी वांगडाच एक इल्लोसोच प्रसंग बरयल्लो. फिल्म 

अँक्टर बलराज साहनी जेन्ना Sar मुंबयच्यान दिल्ली येताले तेन्ना ते कर्तारसिंह 

दुणलांची ही एकांकी इश्टांखातीर आनी नाट्यामोग्याखातीर मुद्दाम करून दाखयताले. 

कांय दिसांनी एके रातीं हांवें बलराज साहनीन म्हज्या सपनांत येवन केल्लो हे 
एकांकीकेचो थोडोसो प्रयोग पळयलो आनी मदींच जागो जाल्ल्यान उल्लेलो प्रयोग 
दाखोवपी सपन परत केन्नाच पडलें ना. गोंयांत हे एकांकीकेचो पार्शियल प्रयोग | 
दुग्गलांसामकार श्रीकांतान अफसर हुसेन हांच्या दिग्दर्शनाखाला कला अकादमीच्या 
कृष्ण कक्षांत(ब्लॅक बॉक्सांत) करून दाखयल्लो. 

हांव जेन्ना जेन्ना दिक्लीक पावतालों तेन्ना हांव दुग्गलांक तांच्या हौज खासांतल्या 
अमृता प्रीतमांच्या बंगल्या सामकार आसलेल्या बंगल्यार मेळपाक वयतालों. 
मेळळे पावट कविता, नाटकां हांचेर खूब चर्चा जाताली. एक पावट ताणीं म्हाका 
आपणे केल्ल्या गुरू ग्रंथ साहेबाचें इग्लीश भाशांतर वाचून दाखयल्लें आनी मागीर 
ताचेर बारीक चर्चाय केल्ली. तांची आनी एक एकांकी हांवें अणकारीत केल्या जी 
Jaf त छापून आयल्या. ह्या मनशान पंजाबी वांगडा उर्दू, हिंदी आनी इंग्लीशींतूय 
आपलें लिखाण केलां. तांणी चोवीस कथा संग्रह उजवाडाक हाडल्यात. आठ 
काव्य संग्रह, स टिकात्मक ग्रंथ, सात आठ नाटकां, कांय एकांकी संग्रह अशी 
शेकड्यांनी ग्रंथरचना केल्या. 1 मार्च 1917 क अखंडभारताच्या रावळपिंडीतल्या 
धुमाल ह्या गांवांत जन्माक आयल्लो म्हान साहित्यिक 26 जानेर 2012 दिसा दिल्लींत 
वाहेगुरूमय जालो आनी म्हजो ह्या संवसारांतलो एक केगाद sxe उणो जालो. 


000 


Ge rr rare 


(9) 


पंजाब दा खुबसुरत चेहरा (4) 


न्हजो इश्ट ढाटककार बलवंत गार्गी 


सुरभी मानसोत्सव 94 हो केरळांत जाल्लो साहित्योत्सव म्हाका जायत्या 


भारतीय साहित्यिकांची वळख दिवन गेलो. कर्तारसिंह दुग्गलांवागडा आनी दोन 
पंजाबी साहित्यिक म्हाका सामके लागीं जाल्ले ते म्हटल्यार श्रीमती अजित कौर ही 
पंजाबी कथालेखिका आनी पंजाबी कादंबरीकार, कथाकार आनी नाटककार श्री. 
बलवंत गार्गी. आमी एकाच हॉटेलांत रावताले. आमी जे दीस इडुकी हांगासरल्या 
हॉटेलांत पावले थंय ते दीस सांजवेळा शारांत एक वळख कार्यक्रम जालो तेन्ना 
म्हाका हो बयान सुमार पंचावन ते साठ हाचो मदलो बुजूर्ग गंभीर लेखक मेळळो. 
‘sig बलवंत गार्गी” ताणें सांगलें. हावे म्हजें नांव आनी म्हजे भाशेविशीं सांगले. 
ताचेखातीर हांव एक कोंकणी लेखक. ताणें म्हजें कांयच वाचलेले नासुये! पूण हो 
मनीस नाटकां बरयता हैं म्हाका खबर आसले. नेकेड ट्रँगल ही ताची एक ल्हानशीच 
आत्मचरित्रात्मक इंग्लीश कादंबरिक हांवें वाचलेली. ती म्हाका आवडलेलीय. ती 
म्हाका म्हज्या इश्टान, नंदकुमारान वाचपाक दिल्ली. एक अमेरिकन अस्तुरी आनी 
एक भारतीय पुरूश एकठांय आयल्या उपरांत जें नाट्य घडले ताचो हो वास्तवीक 
आलेख आसलो. सहज SBT. मनाच्या कृतीचो प्रामाणिक हुंकार आसलो तो. 
आमची वळख जाल्या उपरांत एक पावट उलयतना Sid गार्गीक हें सांगलें तेन्ना तें 
आयकून ताका खूब उमेद जाल्ली. आमी ज्या हॉटेलांत Tag थंय आयल्या उपरांत 
गार्गी म्हणपाक लागलो की एक एक ड्रींक घेवया. आनी आमी थंय बरोच वेळ 
उलयत बसले. ते वेळार मनीस होच विशय आसलो. हांब एका मोट्या पंजाबी 
नाटककारा बांगडा गजाली मारतां हें मात म्हाका खबर नासलें. तें एक दोन वर्सा 

उपरांत कळळें. 

gia दोन तीन दीस कांय कांय वेळाखातीर गार्गीक मेळपाक शकलां. पूण 
तितल्याच वेळांत आमी खूब उलयल्यात. आनी कोणाचकडेन हांवें ताका इतलो 
उलयतना पळोंवक ना त्या महोत्सवांत. ताणें म्हाका आपले पंजाब युनिव्हर्सिटींत 
चंदिगढाक आपयलो. हांवेंय ताका गोंयां आपयलो. पूण आमचें मेळप जालेंच ना 
ते उपरांत. कांय वर्सांनी हांवें तांचें आनीक एक यादींचें पुस्तक पळयलें आनी तेंय 
इंग्लीशींत आसलें. दि पर्पल मुनलायट अशें ताचें शिर्शक आसलें. हातूंत एक याद 
अशी आसा : मुंबयत एक लॅफ्टिस्ट फिल्मी आर्टिस्टांची पार्टी आसली. मुंबयंतले 
तमाम कलाकार थंय AI. एक चादर मैलीसी हे उत्कृश्ट कादंबरीचो फामाद उर्दू 
लेखक आनी हिंदी चित्रपटांचो दिग्दर्शक राजेंद्र सिंह बेदी थंय आसलो. हिंदी 
चित्रपटांचे कांय लेखकूय थंय आसले. ह्या सुवाळ्याक रशियन कोन्सूल खाशेलो 
सोयरो आसलो. हे पार्टेक मुंबयंतल्या पत्रकारांकूय आमंत्रणां आसलीं. पार्टी सुरू 
जावन कांय वेळ गेल्लो. ते वेळार सुसेगाद चलत एक मनीस आपले बायलेवांगडा 
आयलो. ताचो एक हात बायलेच्या कमराक आसलो जाल्यार ताच्या दुसऱया 
हातांत व्हिश्कीची बाटली आसली. तशी ही पार्टी वेट आसली. पूण हो मनीस ते 
पाटँत आपणे हाडलेलें ड्रीक्स पिएलो. तो कोंसूलाक मेळळो ना. थंयच्या कांय 
लोकांक मात तो जरूर मेळळोलो. कांय वेळान तो थंयच्यान गेलो. हो आसलो 
एक गोंयकार. तेन्नाच्या टायम्स ऑफ इंडियाचो संपादक मिस्टर फ्रँक मॉरायश. 


म्हाका हो प्रसंगच खूब सोशलीस्टसो दिसलो. मिस्टर फ्रक मॉरायशांतलो 
संपादकूय हांगा दिसतालो. कोन्सुलाच्या कांय वादग्रस्त मुद्यांक संपादकान आपले 
कृतीन fog हैं उत्तरूय आसलेशें जाणवले. हो प्रसंग म्हाका खूब आवडलेलो. तो 
एक गोंयकार आनी ताची फिशाल कृती म्हणुनूय मनांतल्यान तो प्रसंग म्हाका 
घोस्ताक गेल्लो आसूं येता! 


आमी मानसोत्सवांत मेळळे तो काळ आसलो ओणमचो. म्हटल्यार ऑगस्टांतलो . 
काय म्हयन्यानी एक दीस पेपरांत खबर वाची की श्री. बलवंत गार्गी संवसाराक 
अंतरलो. ते वेळार तो सुमार 86 वर्सांचो आसलो. 

21 मार्च 2012 क हांब पंजाब युनिव्हर्सिटी चंदिगढच्या गेस्ट हावसांत दोन 
दिसांच्या राबित्याक आसलों. 22 मार्चाक हांव रॉक गार्डन पळोवन परततालो. 

मेडिकल कोलेजचे गेटींतल्यान दाट सांवळ्यांच्या लेनींतल्यान गेस्ट हावसांत परततालो. 
अकस्मात म्हाका एक ल्हानसो बोर्ड दिसलो. श्री. बलवंत गार्गी थिएटर फॅकल्टी. 
म्हजीं पावलां थंयच थारलीं आनी म्हजेमुखार तेवीस वासां फाटलो बलवंत गार्गी 
उबो जालो. हात हालयत, हांसत तो म्हाका येवकार दितालो. दनपारच्या तीन साडे 
तिनचो वेळ. शंबर देडशें पावलांचेर म्हाका फॅकल्टी दिसताली. वातावरण नाटकाचे. 
कांय खीण म्हाका लोणयांत तयार केल्ल्या हालयादाची रंगमंचीय धुंदी हाडपी वास 
आयल्ल्याचो भास जालो. कांय विद्यार्थी दिसले. तांणी म्हाका नमस्कार केलो. 
रंगमाचाचें दार ah fad. कांय विद्यार्थी प्रयोगाची तयारी करताना दिसले. 
फातरांचे बागेंतल्यान वर दोन वरांची भोंबड़ी मारून थकलेलों. फ्रेश जावपाक गेलों. 
फ्रेश जावन आयलों तेन्ना aid फॅकल्टी प्रमुखासंबंदान चौकशी केली. कांय 
भुरण्यांनी म्हाका फॅकल्टी प्रमुखाच्या चेंबरांत व्हेलो. थंय फॅकल्टी प्रमुख प्रोफेसर 
महेन्द्र कुमार आनी ताची असिस्टंट श्वेता दोगांयनी म्हर्जे उत्स्फुर्त स्वागत केलें. 
श्वेता ही ताची घरकान्न हेय उलोवपाच्या ओघांत कळळें. हांवें म्हजी आनी गार्गीची 
वळख कशी जाली ते विशीं सांगलें. भायर बोर्ड पळोबन हांव ते वास्तूंत कसो 
खेंचलों aa सांगले. आमी नाटकांबिशींय उलयले. महेन्द्र कुमारान गार्गीच्या 
'हातासकल काम केलां. ताच्या उलोवपांत गार्गी विशीं आनी तांच्या पंजाबी नाट्य 
संबसाराविशीं खूब आदर आसा तो दिसलो. ताणी जो येवकार म्हाका दिलो थंयूय 
हो आदर दिसतालो. 


आमी गोंयाविशीं उलयले. कला अकादमीसंबंदान उलयले. तांकां हे संबंदान 

खबर आसलें पूण ताणें एक खेपे गोवा युनिव्हर्सिटीत agers कला अकादमीत 

` वचपाचो यत्न केल्लो. पूण तो असफळ जाल्लो. मागीर ताणी ete नाटकांच्या मळार 

wad काम केलां तें विचारलें. हांवें म्हज्या धर्मवीर भारतींचें अंधा युग, भारतेंदु 

हरिश्चंद्रांचे अंधेर नगरी, श्री ऑरोबीन्द एरिक, भासांचें ऊरुभंग तशेंच रवीन्द्रनाथ 
टागोरांचें किराचें शिक्षण ह्या रूपांतरीत तशेंच मौलीक नाटकांविशींय सांगलें. 

प्रो. महेंद्रान म्हाका सांगलें की ताणेंय टागोरांचे कथेचे इंग्लीश भाशांतरावयल्यान 

` खांचार पाखीचें नाट्यरुपांतर पंजाबी तशेच उद्‌ करून सादर केल्ठे तें सांगले. हांवें 

तांकां म्हज्या रुपांतरांत कितें आसा तें सांगले. आनी अजाप म्हटल्यार प्रो. महेंद्रा 

. म्हाका सांगलें की ताणेंय हेच पध्दतीन नाटकाची आंखणी केल्या. ताणें हें नाटक 

केल्यार कांय वर्सा agi. हांवें म्हजें नाटक रुपांतरीत केल्यार म्हयनोभर जाल्लो 
आनी ताचो प्रयोग एप्रीलांत जांवचो आसलो. मौलिक नाटकांचे बाबतींत हांवें 
आपोवणे येयलां सायबा नाचपाकुह्या म्हज्या नाटकाची मध्यवती कल्पना उलोवपाच्या 
ओघांत सांगली. श्वेतान हाचें भाशांतर इंग्लीश वा हिंदी जालां जाल्यार आपल्याक 
वाचपाक दी म्हण सांगलें. 

मागीर च्या पाणी जालें. फोटो सेशन जाले उपरांत ताणी म्हाका ही सांज एक 
वेगळेंच नातें सांगपी सांज आसा अशें सांगलें. बलवंत गार्गी ह्या संवसारांत ना पूण 
ताच्यो यादी, ताचो स्पिरीट, जितेपणान हांगा वसता इतली जाणीव प्रकर्शान जाली. 

सांजवेळां साडे सं क सुमार हांव मार्केट कॉप्लेक्सांत वचपाक भायर सरलों. 
भायर यो जाल्यार बरेंच वारें मारतालें. लोकांच्या आंगार स्वेटर पळोवन म्हाकाय 
आंगार कितें तरी गरम चडोवप गरजेचें आसलें. गेस्ट रुमार येवन Bld स्वेटर 
घातलो. अशा वेळार थंड शितळ वारें Big येताशें दिसलें. हांव गेस्टहावसा भायर 
मेन रोडार आयलों. रस्त्यार पातळ लोक आसले. एक भुरगो म्हाका बॉयज हॉस्टेल 
खंय आसा तें विचारपाक लागलो. म्हाका कांय खबर ना म्हणपाचें हांवें सांगलें. 
हांवें ताका ताचें नांव विचारलें. ताणें म्हणलें तेजींदर सूद आनी हांवें ताका सोडलो. 
तशेच ताणें म्हाका. पूण सूद ह्या उतरांतल्यान म्हजे तकलेंत मात येत गेलें मीलन 
सूद. ताची आमची वळख जाली पणजेच्या श्री ऑरोबीन्दो सेंटराच्या समर्थ 
अभ्यास मंडळांत. सत्तराच्या दशकांत वैचारीक, साहित्यीक तशेंच शैक्षणीक 
विशयांचेर निबंध वाचन, चर्चा आशे कार्यक्रम अभ्यास मंडळ चलयतालें. श्री. 
एस.एम. कुलकर्णी, मनोहर कोरगांवकर, रमेश सप्रे बुकी देसाय, दिगंबर सिंगबाळ 
माधव बोरकर, पुंडलीक नायक, प्रकाश पाडगांवकर, मिलन सूद आनी हांव अशे 
जायते लोक ह्या मंडळाचे अलिखित वांगडी आसले. सुर्वेक श्री. एस.एम. कुलकणी, 
मनोहर कोरगांवकर, रमेश सप्रे हें मंडळ चलयताले. उपरांत बुकी देसाय, दिगंबर 
सिंगबाळ, मीलन सूद आनी हांव हो वावर करताले. ह्या कामांत कुलकर्णी आमचो 
अँडवायजर आसताले. पयलीं मीलन सूद ही कुडी पंजाबण. सोणी आनी साहित्यामोगी. 
पोस्ट ग्रॅजुएट सेंटरांत इंग्लीश साहित्याचो अभ्यास करताली. तिका कवितेची 
आवड चड. म्हणटकूच तिका मंडळाच्या कार्यक्रमांत खूब कविता आयकुपाक 
मेळटाल्यो आनी त्यो चडश्यो कोंकणी आसताल्यो. आमी जायते पावट कोंकणी 

फवितेचेर भासाभास करतालीं. हांवें तिका र.वि.पंडित, बाकीबाब, मनोहरराय 
हांच्यो कविता वाचून दाखयल्यात. ह्या सगळ्यांमदीं तिका दोन कविंच्यो कविता 
बूब आवडटाल्यो. तांतल्यो एक र.वि.पंडित आनी दुसरो रमेश भगवंत वेळुस्कार. 
तिका कोंकणी शिकची आसली आनी aia तिका कोंकणी शिकयतालो. संवसारांतलो 
हो एक अजापांचो शैक्षणीक कोर्स आसलो. हो कोर्स कोंकणी भास शिकोवपाचो. 
आनी ह्या शिकपाचें मिडियम आसलें कोंकणी कविता. हें मिडियम ही शिकतल्याची 
आनी शिकयतल्याचीय आवड आसली. आनी हो प्रयोग खूब सुंदर आनी प्रभावी 
आसलो. केन्ना केन्ना ह्या कोंकणी शिकपाचो क्लासरुमय अजापांचो आसतालो. 


एक दीस सांजवेळा हांव पणजे आजाद मैदाना शेजारा आसलेल्या टि.बि.कुन्या 
सभाघराच्या सकल उबो आसलों. 20व्या शतकाचो सातव्या दशकाचो(70 ते 
80)काळ हो कोंकणी बाबतींत खूब म्हत्वाचो काळ. कोंकणी मोग्यांची मायभास 
म्हण सरकारी मान्यताय सोडल्यार कोंकणीक कोण्ण मानीनासलो. मराठी 
बर्तमानपत्रांच्या चडशा संपादकांनी तर आपल्या बरपांतल्यान कोंकणीचो दुस्वास 
आनी हिणसाण कशी ag येता तेंच पळयऴें. अशा वेळार एक पंजाबी अस्तुरी 
कोंकणी शिकपांत रस घेत ही म्हाका अद्भूत गजाल दिसताली. तर एक दीस 
सांजवेळां हांव पणजे आजाद मैदाना शेजरा आसलेल्या टि.बि.कुन्या सभाघराच्या 
सकल उबो आसलों. मीलन आयलें त्या काळार ही सुवात गोंयच्या सगळ्या 
कोंकणी साहित्यिकांची सांजवेळा मेळपाची सुवात आसली. कोंकणींतले तमाम 
कार्यक्रम आजाद मैदानाच्या कोणशार उलयतां उलयतां प्लॅन जाल्यात. शणैगोंयबाब 
शताब्दी वर्सा कोंकणीतल्या लळितक ह्या अत्यंत म्हत्वाच्या साहित्यिक आनी 
सांस्कृतीक कार्यक्रमाची गर्भकीट हेच सुवातेर पडल्या. म्हज्या कोंकणींतल्या 
कितल्याशाच कवितांचो उद्गम म्हाका ह्या टि.बी.कुन्या सभाधराच्या सकल झळकला. 
हांगा आनी एक गजाल न चुकतां घडटाली ती म्हटल्यार दोन साहित्यिक मेळळे की 
चड़ करून कॉफे प्रकाशांत च्या मारप जातालें. मीलन म्हणपाक लागलें की 
वातावरण पावशी आसा. तें पी. जी. सेंटरांतल्यान सरळ हांगा आयलां. लायत्ररींत 
वाचून वाचून तकली जड जाल्या. आयज आनी ब्लेक कॉफी मारया. आमी 
कॉफयेची ऑर्डर दिली. 

कॉफी येता म्हणसर आमचो शैक्षणीक कार्यक्रम सुरू जालो. ad कांय 

दिसांपयलीं ताका पंडिताची एक कविता वाचपाक दिल्ली. तें म्हणपाक लागलें की _ 
कवित बेहद सुंदर आसा. आपणें ती पाठूय केल्या. हांबें म्हटलें, म्हण पळोवया' _ 
तें म्हणपाक लेगलें की हॉटेलांत नाका. आमी कॉफी घेवन जाले उपरांत कांपाल 
मेरेन पासयेक या. तेन्ना तुकां म्हणून दाखयतां. ब्लॅक कॉफी बेस्ट जाल्ली. आमी 
गजाली मारीत कॉफी रिचयली. | 
आमी भायर आयल्ली तेन्ना पावसान रिमझिम सुरू केल्ली. चलत आमी फेरीबोटीच्या _ 
धक्या मेरेन पावलीं. तसो पावसाक जोर नासलो. मांडवीचे देगेवयल्यान आनी 
चलत बचूंक लागलीं. मीलनान कविता म्हणपाक सुरू केल्ले. 
पावसा पावसा यो रे यो 
शेतांत म्हज्या खेळूंक यो 
पावसा पावसा यो रे यो 
खेंळूंक तुका शेत दितां 
नांगर आनी जोत दितां 
आजग्या हातांत घालून मुदी 
कोरंगूट पासणी सोदूंक यो 
आपा लिपा खेळूंक यो 
पावसा पावसा यो रे यो... 
मिलन कविता म्हणत गेलें. एके पंजाबी चलयेचें हें कोंकणी भाशेचें आनी 
कोंकणी कवितेचें प्रेम ते वेळार sid पळयट्ठें आनी आयकल्लें तशे तें पावसान, 
वाऱ्यान, मांडवीनूय अणभवल्लें. सगळ्यांनीच ताची मनांतल्या मनांत खूब तुस्त 
केल्ली. | 
आनी एकदां कोंकणी संबंदांतल्या एका कार्यक्रमाचो भाग म्हण तत्कालीन 
मुख्यमंत्र्याचे आजाद मैदानावयले सभेभायर निशेध करपांत कोंकणी मनशां वांगडा , 
मीलन सहभागी जालें. थंय ते वेळार कांय जणांक अटक जाली तातूंत दिलीप 
बोरकार, मीलन सूद हांकांय कांय काळ पणजेचे बंदखणींत रावचें पडलेलें. दुसरे 
दिसा अटक जाल्ल्या सगळ्यांचो कोंकणी लोकांनी भव्य सत्कार आजाद मैदानारूच 
केल्लो. ते वेळार सगळ्यांत चड तुस्त हे पंजाबी कुडीची जाल्ली. अशी ही पंजाबी 
पराक्रमी अस्तुरी उपरांत कोंकणीच्या पूर्ण मोगांत पडली. आपलें पंजाबीपण तिणे 

कणी मातयेत विरगळावन घातलें. ती पंजाबी ते पणजी इतली व्हड जाली. डॉ. 
की देसाय हांची सहचारीणी जाली. सद्याक ती गोंय विश्व विद्यालयांत शिकयता. 

विश्व विद्यालय म्हणटना याद जाता ती विश्व विद्यालयाचे वास्तूची. feat 
स्तुशिल्पकार भारतांतलो एक व्हड चित्रकार. ताचें नांव सतीश गुजराल. होय 
ुजलाम सुफलाम पंजाबी भुंयेचो सुपुत्र. ताची ही सुंदर हवाई वास्तू मनाक भूल 
गलत खरी पूण Sarat आनी हुंवारी पावसाचो आवाज आयकूंक न शकलेल्यान 
शा स्थापत्यांत कांय आगळिको उल्ल्योच उल्ल्यो. पंजाबी कलाकाराच्या 
कल्पनेंतल्यान आकाराक AMS हें सुंदर वास्तुशिल्प मनांत घर करता ही गजाल 
यात तितलीच खरी! 


रायबरेली, 10.6.2012 

इन्दान की ओलाद है.... 


Tea जिणेचे भुरगेपणाचे दीस. त्या दिसांनी एक गीत आयकल्लें. समजूंक 
नासलेलें गीत. तें गीत आसलें एके चलयेच्या कवळे जिबेवयल्यान, नाजूक 
ओंठावयल्यान म्हाकां एक दीस आयकूंक गावलें. ही चली आमच्या शेजारची. 
पूण शिकपाखातीर आपल्या मामागेर मडगांवा आसताली. ती आमचे देवळांतले 
शाळेंत शिकताली खरी पूण ती जी मामागेर गेली se सुटयेंत आयली ती मात 
सामकी बदलून आयली. म्हटल्यार आपल्या ओंठार गाड आवाजांतल्या गितांची 
झुळझूळ खेळयत रावताली. एक दीस ea ती कितें म्हणटा तें आयकुपाचो यत्न 
केलो जाल्यार ती कसले तरी भाशेंत एक गाणें म्हणटा इतलेंच Has. आयचेवरी 
त्या काळार टी.वी सोडाच, तो मेरेन गांवांत रेडिओ लेगीत पावूंक नासले. गांवांत 
आयकूक येताल्यो त्यो कोंकणी आनी मराठी ह्यो दोनूच भासो. तिसरी एक भास 
केन्नाय आयकूंक येताली ती हिंदी. ती पयलीं आयकली ती औरंगजेब शाईस्तेखान 
असल्या इतिहासीक पात्रांच्या तोंडातल्यान. त्या काळार तीं पात्रां कितें म्हणटात 
तेय म्हाका कळ नासलें. हे मुसलमान केन्नाच गाणें म्हणनासले. त्या गाण्याची 
चाल मात मनांत Sel. कारण चाल सुंदर आसली. 1955 च्या सुमाराक आमच्या 
शेजा रावतल्या गावठी वखदां दिवपी दोतोरागेर गांवांतलो पयलो रेडिओ आयलो. 

रेडिओन गोंयच्या एमिसोराचेर (स्टेशनाचेर) कितें चलचा तें आयकूक येवंक 
लागलें. रेडिओ सिलोनचेर चलतले हिंदी कार्यक्रम आयकूक येवंक लागले. तातूंत 
एक दीस ते शेजान्नील्या गिताच्या ट्युनावयलें गीत आयकलें. तें गीत आसलें “तू 

हिंदू बनेगा न मुसलमान बनेगा इन्सान की औलाद हे इनसान बनेगा' मागीर परत 
केन्ना तरी हेंच गीत आयकूंक मेळ्ळें जाल्यार तें धूल का फुल' ह्या फिल्मांतलें 
हे कळळें. आनी केन्ना तरी ताचो गायक महंमद रफी हें कळळें. हें सगळें कुडक्या 
कुडक्यानी एकठांय जायत गेलें. एक दीस हातूंत तें गीत साहिर लुधियानवी ह्या 
शायराचें हेय कळळें. पूण साहिर हें नांव तोंडार बसपाक खूब वर्सा वचचीं पडलीं. 
“तू हिंदू बनेगा न मुसलमान बनेगा इन्सान की औलाद है इनसान बनेगा' हें गीत 
चिंतपाक लायतालें. मनशान कसल्यो कसल्यो गजाली आपणावन मनीसपण शेणयलां 
तचो वैचारीक खरायेचो अस्सल घोंट पिवपाक दिलो ह्या गितान. उपरांत खूब 
वर्सांनी कळळें की हिंदी साहित्यिक गितांक कवितेपरस उणाक लेखतात. पूण 
साहिराचें हांवें आयकछ्ें हें गीत एक गीत तर आसलेंच पूण ती एक सुंदर कविताय 
आसली. ह्या संवसारांतलो जण एक मनीस मनशाचो पूत देखून ताणें मनीसपण 
आसलेलो मनीस जावपाक जाय. संवसारांतल्या मनशांनी आपल्या सयभोवतणच्या 
लोकांचेर केल्लो अन्याय पळयल्यार ते मनीसपणान चलनांत हाची जाण जाता आनी 
तांकां संबसारांतलें मुळावें सत्यूच खबर ना हें खरसाणीन कळटा. हैं सत्य साहिर 
सोपेपणान मांडटा. 
मालिक ने हर इन्सान को इन्सान बनाया 
हमने उसे हिंदू या मुसलमान बनाया 
कुदरत ने तो बख्शी थी हमें एक ही धरती 
हमने कहीं भारत कहीं ईरान बनाया 
जो तोड दे हर बंद वो तुफान बनेगा 
इन्सान की औलाद... 
आयज जेन्ना हांव विचार करतां ह्या गितासंबदान तेन्ना हें गीत म्हाका आवडलेंच 
 कित्याक? असो एक व्हड प्रश्न म्हजे मुखार कांय दीस सतत नाचतालो. ह्या 
प्रश्नाची जाप दिवपाची जापसालकी म्हजी. ती जाप आनी कोणूच दिंवक शकचो 
नासलो. ती म्हाकाच दिंवक जाय आसली आनी म्हाका तर ती येवजानासली. 
अकस्मात एक दीस आमच्या दत्ता नायकान ताची जाप दिली. हो आनी दत्ता कोण, 
आनी आमचो म्हटल्यार कोणाचो कोण असो प्रश्न तुमच्या मनांत उबो जाला हें 
म्हाका कळटा. तुमी ताका वळखतात हें म्हाका खबर आसा. हे खातीर हांवें ताका 

आमचो म्हटला. भारतांतल्या अख्ख्या संगीत मोग्यांक ताचें नाव खबर आसा. 
तो आमचो संगीतकार एन्‌.दत्ता. “धूल का फूल' ह्या फिल्माचें संगीत एन्‌. दत्ताचें. 
ह्या गाण्याक जे संगीताचो साज आसा तो तर आमच्या गोंयचो. गोंयचे मातयेचो. 
संवसारांतली खंयची गजाल केन्ना तुमकां केळोवंक येता आनी ती कशी येत तें 
केन्नाच कळना. पंजाबी गीतकार, पंजाबी गायक आनी गोंयकार संगीतकार असो 
हो त्रिवेणी संगम आसलो. हो गायक आसलो महंमद रफी. हो स्वरांचो आनी 
आवाजाचो अभिनेतो आसलो. आनी ह्या महोत्सवाची सुलूस घेवन आयल्ली एक 
कंवळी, कोंकणी अस्तुरी. 
साहिर एक गजब गीतकार आसलो. ताचें 'काजल' ह्या चित्रपटांचले - 
छू लेने दो नाजुक होंठों को 
कुछ और नहीं है, जाम है ये। 
कुदरत ने जो बख्शा है हमको 
वो सबसे हसीं, इनाम है ये।। 
हें अतिमादक प्रेमगीत. अतिपारदर्शक, अतिनाजुक, अतिकंवळी आंगलोट 
घेवन आयल्ठे हें भावनांग. हे भावनेचे साहिरान आनी महंमद रफीन भांगर केलां. 
आनी संगीतकार रवीन तांकां आपल्या स्वरांची दमदार साथ दिल्या. साहिर असो 
आपलें आंग दाखयनासतनाच आमच्या मनांत येवन बसता. तो आमच्या ध्यानी 
मनी येवन केन्नाच बसला हाची जाणीव मात आमकां खूब उसरां जाली. हो सगळो 
प्रकार उतरांतल्या विचारांच्या माध्यमांतल्यान, भावनांक स्पर्श करपी नकसुदसाण 
सिद्द स्वरांच्या माध्यमांतल्यान तशेंच दृश्यांच्या माध्यमांतल्यानूय कळत नकळत 
आमचे मेरेन येत रावता. केन्ना केन्ना तर तुमच्या ARM वयाक धरून अचळय 
तुमच्या काळजांत घर करता. 
शरमा के न युं ही खो देना, 
रंगीन जवानी की घड़ियाँ 
बेताब धड़कते सीनों का 
अरमान भरा पैगाम है ये ।। छू लेना... 
शरमा के न युं ही खो देना, रंगीन जवानी की घड़ियाँ 
हीं उतरां तर मनशाचे जिणेंतल्या कंवळ्या खिणांची किणकीण घेवन येता. हे 

घुंगूर घीण अचूक वेंचून काडपी कांय शब्द-सिध्द फिशाल लोक आसतात. 
अचूक आपलें काम करतात. 


स्पर्श तुझिया आणि “पियानो' थरारला सारा 
मजसम त्याच्या कानशिलांच्या झणाणल्या तारा. 
(बाकीबाब) 


काळाचो प्रभाव म्हण मनशांत जीं स्थित्यंतरां जातात, तीं उतरांतल्या विचारांच्या 
माध्यमांतल्यान अचूक वेंचपी हे बाकीबाब, साहिरासारके कवी, लोकांच्या मनांत 
तांच्या नकळटांच वचून बसतात. जिणेंतल्या तरण्या मादक अदांचीं हूबहू जितीं 
जागृत स्पंदनां साहिर आपल्या उतरांतल्यान सहज केळोवन वयता तें पळोवन मन 
` उबारून वयता. हेंच पळयात: 
ad आँचल को दबाकर जो निचोड़ा उसने 
दिल पे जलता हुआ इक तीर सा छोड़ा उसने 
आग पानी में लगाए हुए हालात की रात 
जिंदगी भर नहीं भूलेगी वो बरसात की रात 


“बरसात की रात” हांतलें संगीतकार रोशन हांच्या स्वरहोंबरेंतल्यान संपन्न जावन 
आळे हें गीत. आयजूय ह्या गिताची स्वरकंपनां आनी तांतल्यो धूंद अदा तितक्योच 
ताज्यो तड्टटीत आसात. 

| मैं ने ख्वाबों मे बरसो तराशा जिसे 
तुम वही संगमर्मर की तस्वीर हो 
तुम न समझो तुम्हारा मुकहर हँ मै 
मैं समझता हूँ तुम सेरी तकदीर हो 
तुम अगर मुझको अपना समझने लगो 
मैं बहारों की मैहफिल सजाता TE 
तुम अगर साथ देने का वादा करो... 

अशें म्हण्टात की हिंदी फिल्मानी आनी गितांनी भारतीय तरणाट्यांक मोग 
करपाक शिकयलो. तेच बराबर ताका आपलो मोग व्यक्त करपाकूय शिकयलो. 
जिणेंतलें एक नवें धाडस ताका शिकयलें. कारण हीं गाणी सामान्य नासलीं तर त्यो 

गडगंज कविता आसल्यो. 
लागा चुनरी में दाग, छुपाऊं कैसे 
लागा चुनरी में दाग, 
छुपाऊं कैसे घर जाऊ कैसे 
लागा चुनरी में दाग... 
कोरी चुनरिया, आत्मा मोरी, मैल है मायाजाल 
बो दुनिया मेरे बाबूल का घर, 
ये दुनिया ससुराल 
जाके बाबुल से नजरें मिलाऊं कैसे 
लागा चुनरी में दाग... 
ह्या गितांत मोग आनी आध्यात्म हांचो सुंदर संगम जालो पळोंबक मेळटा. हें 
गीत मन्ना डे न सुरेख गायलां. 
मागीर साहिर वेगवेगळ्या गितांच्या माध्यमांतल्यान परत परत मेळत रावलो. 
अमृता प्रीतमान साहिराचेर प्रेम केलें. पूण सगळें अर्दकुटेंच उल्ले. पूण हो मोग कितें 
आसलो तें आमकां अमृताच्याच उतरांनी चड बरें समजूंक शकता. तिणें साहिराच्या 
मरणा उपरांतले आपले एके यादींत feed म्हटलां तें पळोवया: 
आयज 25 आनी 26 ऑक्टोबर 1980 चे राती दोनाक फोनावयल्यान साहिर 
गेलो हें Hood तेन्ना वीस दिसां पयलींचे ते रातींत हांव पावलीं. त्या खिणाक हांव 
बल्गेरियांत आसलीं. थंय डॉक्टरान म्हाका सांगलें की म्हज्या काळजाक धोको 
आसा. तेच राती हांवें एक कविता बरयल्ली. “अज्ञ आपणे दिल दरिया दे विच्च मैं 
आपणे फुल्ल Va...’ अचानक sd मह्जे हात पळयले. ह्या हातांनीच हांवें 
आपल्या काळजाच्या पाणयांत आपलींच हाडां सोडलेलीं. पूण हीं हांडां बदललीं 
कशीं? ही भूल मरणाक पडलेली काय हातांक? 
तेच वेळार म्हजेमुखार तो वेळ परत उबो जालो Gar दिल्लींत पयली ऑशियन 
रायटर्स कॉन्फरन्स जाल्ली. हांगासर कवींक, लेखकांक तांच्या तांच्या नांबांचे बॅज 
मेकिल्ले जे सगळ्यांनी आपापल्या कोटांचेर wag. ते वेळार साहिरान आपल्या 
नांवाचो बॅज आपल्या कोटावयल्यान काडून म्हज्या कोटार लायलो आनी म्हजो 
बॅज काडून आपल्या कोटार लायलो. इतल्यांत कोणाची तरी नदर ताचेर गेली आनी 

ताणें म्हटलें की तुमी बॅज चुकीचो लायल्यात. तेन्ना साहिर हांसलो आनी म्हणपाक 
लागलो की बॅज दितल्यान चूक केल्या आनी आमी ती चूक सारकी करूंक ना. 
ती आमकांय सारकी करची नासली. आयज कितल्याशाच वर्सांनी Star आतां 
रातच्या दोनाक साहिर गोलो म्हण आयकले तेन्ना दिसलें की मरणान आपलो निर्णय 
त्या dare पळोवन बी केलो ना मूं. जो म्हज्या नांवाचो आसलो आनी तो 
साहिराच्या कोटार आसलो... 


म्हजे आनी साहिराचे इश्टगतींत उतरांक Hara दुखापत जाली ना. ती एके 
मोनेळीची सुंदर सोयरीगत आसली. हांवें ज्यो कविता बर्यल्यो ताच्या संग्रहाक एक 
पुरस्कार मेळ्ळो. रिपोर्टरान म्हजो हांव बरयतां अशे आयटींतलो एक फोटो घेतलो. 
फोटो घेवन प्रेसवाले गेले तेन्ना हांवें त्या कागदार नदर मारली. हांबें ताचेर परत परत 
एकूच उतर बरयल्लें. साहिर...साहिर...साहिर... ह्या पिशेपणाच्या खिणा उपरांत 
भिरांत दिसली की सकाळीं Sar हो फोटो पेपरांत पळोंबक मेळटलो तेन्ना त्या 
फोटवांतल्या कागदावयलें नांव लोक वाचतले तेन्ना कसलो प्रलय येत सांगू नजो. 
प्रलय आयलो ना. फोटो तर छापून आयल्लोच पूण तो कागद मात कोरोच दिसलो. 


उपरांत मनांत आयलें की आरे, देवा! जो कागद कोरो दिसतालो तो कोरो 
नासलोच मुळांत... त्या कोऱ्या कागदाची अब्रू आयजय तश्शी आसा. रसीदी 
तिकिटांत म्हज्या मोगाची काणी ग्रंथीत जाल्या. साहिरान ती वाचल्या. पूण ते 
` उपरांत आमचे खंयचेच भेटेंत रसिदी तिकिटाचो उल्लेख ना म्हज्या उलोवपांत 
आयला ना ताच्या. 
हें साहिरामृत. अमृतानूच एकेकडें आपल्या दुःखाविशीं म्हटलां- 
एक दर्द था... 
जो सिगरेट की तरह 
मैं ने चुपचाप पीया है 
सिर्फ कुछ नज्में हे... 
जो सिगरेट से मैं ने 
राख की तरह झाडी हैं 
सीहरूय आपल्या एका गितांतल्यान अशेंच शें कितें म्हणटा: 
मैं जिंदगी का साथ निभाता चला गया 


सृजनाच्या अंतरंगांत $A 77 7 
105 


हर फिक्र को धुँए में उडाता चला गया 

मैं जिंदगी का साथ... 

बरबादियों का शौक मनाना फिजूल था 

बरबादियों का जश्न मनाता चला गया 

मैं जिंदगी का साथ.. 

जो मिल गया मैं उसको मुकद्दर समझ लिया 

जो खो गया मैं उसको भुलाता चला गया 

मैं जिंदगी का साथ... 

गम और खुशी में फर्क न महसूस हो जहाँ 

मैं दिल को उस मकाम पे लाता चला गया 

मैं जिंदगी का साथ... 

हैं गीत तर आसाच. पूण ही एक सुंदर कविताय आसा. बरबादियों का शौक 

मनाना फिजूल था/बरबादियों का जश्न मनाता चला गया अशो सुंदर ओळी साहिरा 
बरोवन वयता तें वाचून मनार आसतलो पेज ना जावन मन YS जाता. हावें जेन्ना 
पयलेच पावट ह्यो ओळी वाचल्यो तेन्ना हांव कितलेशेच दीस मनावयलीं टेंशनां 
देंबोबन शें सुस्त जियेलां. हें गीत आनी हांतल्यो बारीकसाणी इश्टांक सांगत 
भोंबलां. हो पंजाबी शायर असो अदींमदीं मेळत रावलो. हें मेळप कितले प्रत्यक्ष 
आनी किललें अप्रत्यक्ष तें आता जाणें ताणेंच थारावप. 


पाळे, 24.07.2012 

(7) 
आयले तशे गायर्ले 


1990 हें बर्स म्हज्या जिवितांत खूब संवेदनशील वर्स. म्हजे साहित्यिक 
परिक्रमेच्या निमतान तर चडूच म्हत्वाचे. 1968 सावन म्हजे कविचेची साधना सुरू 
जाल्ली. पूण 68 त हांव तिका साधना म्हणनाशिल्लो. तेन्ना हांव कविता बरयतां अशेंच 
म्हणटालों. आनी हांवूच म्हणटालों अशें न्हय तर म्हज्या गांवचो म्हजो शेजारी कवि 
पद्मश्री र.वि.पंडितूय म्हाका “हांव कविता बरयतां' अशेंच म्हणटालो. तो पंडित 
आयज आमचेमदीं ना.1990 ह्या वर्सा सप्टेंबर म्हयन्यांत 23 तारकेक पंडितांनी 
आपली इहलोकींची यात्रा सोंपयली. ते दिसासावन पंडित हो म्हजेखातीर पडलेलें 
एक सुंदर सपन जावन गेल्लो. तो कोंकणी सरस्पतीक पडलेलें एक अद्भुत सपन 
आसलो. सपनां ही चड बेळ पडनांत खंय! पूण हांव पंडितांक तो एक अद्भुत सपन 
अशें म्हण्टां ताचें कारण ताचें सपन म्हज्यान जाय तेन्ना पळोंब येता. 

1990 हें बर्स म्हजे जिणेंत एक व्हड जैत घेवन येतलें अशें एक दीस पंडिताक 
मेळपाक गेल्ले कडेन ताणें म्हाका सांगलें. पंडित तेन्ना बरो नासतालो. ताणें म्हाका 
हेय सांगलें की साहित्य अकादमीच्या राष्ट्रीय पुरस्काराच्या निवडफेरयेंतल्या निमण्या 
पर्वात म्हर्जे नांव ताणें निवड करून धाडलां. तें आयकून म्हजो जीव धस्स जालो. 
कारण म्हजेकडें फकत चारूच कविता संग्रह आसले. सांगाताक एक कादंबरिका 
आनी दोन बालकविता संग्रह. हांव हिंदींतल्या कांय साहित्यिकांची साहित्य साधना 
लागींच्यान पळ्यतालो. मिथिलेशचो मामा नीलम श्रीवास्तव जो हिंदीत एक बरो 
कवी म्हण नावाजतालो तो साहित्य अकादमीच्या पुरस्काराविशीं केन्नाच कितें 
उलयल्लो हांवें आयकलो ना. हैं हांवें पंडितांक सांगले. ताका aia da सांगलें की 

हांव ह्या कवीच्या हेर साहित्यिक इश्टांकूय वळखतां. तांची चार चार दसकांची 
साहित्य सेवाय जाल्ली आसा. तांकां साहित्यक्षेत्रांत नांवूय आसा. शिवाय ते साहित्य 
निर्मणेंत तर सदांकाळ बुडलेले आसतात. धा धा वीस वीस पुस्तकां तांच्या नांवार 
रुजू आसात पूण तांच्या तोंडांत साहित्य अकादमीच्या पुरस्काराचें नांव लेगीत 
घेतलेलें आयकूंक ना. तेन्ना म्हाका हो पुरस्कार मेळूंक जाय असो विचार लेगीत 
म्हजे तकलेंत येना. तेन्ना म्हाका पंडितान सांगलें की आमच्या नवे पिळगेच्या 
लेखकांमदीं फकत म्हाकाच तरेतरेच्या भारतीय लेखकांची वळख जाल्या. एकटो 
हांवूच असो भारताच्या वेगवेगळ्या प्रांतांनी पावलां. थंयसरल्या साहित्यिकांवांगडा 
म्हजी इश्टागतूय जाल्या. ह्या सगळ्याचो परिणाम म्हूण म्हज्या चिंतनाचो आवाको 
वाडत आसा. ह्यो संधी रमेश भगवंत वेळुस्कार ह्या कवीच्या जिवितांत तशेंच 
कोंकणी सरस्पतीच्याय जिवितांत सर्वव्यापी जैतां हाडटल्यो. मागीर तो म्हणपाक 
लागलो की तुजे वांगडच्यांक हो पुरस्कार मेळळा. तुका मेळळो म्हण कांयच 
चुकपाचें ना. आनी एक लक्षांत दवर की हो पुरस्कार उत्कृष्ट पुस्तकाक आसा. हेच 
पध्दतीन भांग्यानूय म्हाका सांगलें की ताणेंय ते खातीर म्हर्जे नांव धाडलां. आनी 
एका मनशान म्हाका अशेच सांगलें. पूण तें साहित्य अकादमीचो पुरस्कार म्हाका 
जाहीर जाल्या उपरांत. हें म्हाका सांगलें तें यस.यस. नाडकर्णी हांणी. तांणीय 
साहित्य निवड baa सावुलगोरीचो पुरस्कार केल्लो. आनीकूय कांय लोकांनी 
साबुलगोरीची निवड फेरयेंत साबुलगोरीचो पुरस्कार केल्लो. आनीकूय कांय लोकांनी 
साबुलगोरीची निवड केल्ली आसूं येता. 1990 चो कोंकणीचो साहित्य पुरस्कार 
म्हाका मेळळो ताचे परस म्हाका चड उमेद जाली ताचें कारण पंडित, भांगी आनी 
नाडकर्णी सारक्या दिग्गजांनी tesa पुस्तकाची निवड केली म्हण. फायनल निवड 
आनीक वेगळ्या लोकांनी केल्ली. 1990 हें ad हे खातीर म्हजे साहित्य जिणेंत 
म्हत्वाचें. पूण हें जैत पळोवन पंडितांच्या तोंडार उदेतलें हांसप पळोवपाचें भाग्य 
म्हज्या नशिबांत नासलें. हें सगळें त्या काळार हांवें कोणाक सांगूक जाय aa 
म्हाका खबर नासले. कारण ते वेळार हांव ज्या अणभवांतल्यान वयतालों तें सगळें 
म्हाका नवें आसलें. पंडित सोडून आनीक कोणाक तें हांवें सांगूंक नासलें. पूण 
पंडितांनी मात म्हाका जूस्त, जे खऱ्या अर्थान साहित्यिक तेंच सांगले. 

चवथ जावन गेल्ली. पाबसूय पयसावल्लो. तेवीस तारखेक सकाळीं ताणीं आपलो 

देह दवरलो. हांव ते दीस पणजेंतूच आसां. पूण तांचें पार्थीव पळोबपाची संद सैमान 
दिली ना. तांचे घर मळ्यांत जाल्यार हांव ते दीस सांजवेळा सांताइनेज हांगा. ते 
काळार आयचेसारके मोबायल नासताले. ना जाल्यार म्हाका तांचें निमणें दर्शन 
जावपाचें. आयजूय म्हाका त्या चुकलेल्या खिणांची याद जाता. 


हांव जेन्ना दुसरे दीसा तांगेर गेलों तेन्ना तांचेशिवाय तांचें घर पळोवप ही एक 
न सोंसूंक जावपी अशी घटना आसली. तांची घरकान्न थंय उतरांर मोनेळ घालून 
बसलेली. हांव गेलों आनी तिचेमुखार उबो रावलों. कितें उलोंबचें तें कळच नासलें. 
वगीच नाटकी उतरांची उतरावळ उसपत रावपाची संवय नासलेल्यान उतरूय मोनेच 
आसलें. तांगेर लोकूय येतालो वेतालो. म्हजे वांगडा गुरूनाथबाब आसले. इतल्यांत 
तांचे घरकान्नीन म्हटलें, काल तूं खंय?' ती तितलेंच उलयली. तिच्या काल ह्या 
उतरावांगडा पंडितांवागडा घालयल्लो सगळो काळ एक खिणांत म्हज्या दोळ्यां 
सामकार सरसरून गेलो. म्हाका कितें उलोंबचें तें कळनासलें. उलयल्लों जाल्यार 
सगळें सांगूंक जाय आसलें. आनी तितलेंय सांगचें जाल्यार वीस पंचवीस मिनटां 
लागपाचीं आनी तें सांगपाक लागपाचें पासियेंस मात म्हजेकडें मात्तूय नासले, 
म्हण्णूय हांव वगीच रावलों. 

ह्या मनशाचें आनी म्हर्जे नातें दोट्टी तिट्टी. एक तो म्हजो इश्ट म्हण. एक तो 
म्हजो गांवचो म्हण आनी तिसरें म्हटल्यार वीस वर्सा आमी समकालीन कोंकणी 
कवी आसले. ताणी म्हाका आनी म्हज्या गांवांक तसोच गोंयांक एक साहित्यिक 
इतिहास दिलो. हांव मराठी प्राथमिक शाळेंत शिकतालों तेन्ना सावन म्हज्या गांवांत 
एक कवी रावता हाचें म्हाका खूब मोठेपण दिसतालें. एक दीस सेंट अँड्रयूज 
स्कुलांत शिकतना आमच्या प्रिसिपलान फा. आल्वारु रेनातु मेंदीश हाणी एका 
पाद्रीक म्हजी वळख करून दितना म्हटलें, ही इज अवर स्टुडंट फ्रॉम दी व्हिलेज 
ऑफ दी ग्रेट पोएट डॉक्टर आर. व्ही पंडित. जसो काय कविंच्या गांबांतलो हांवूय 
एक कवीच. नाय म्हटल्यार कविता करपाचें भूत मराठी शाळेंत दुसरे तिसरेंत 
आसतानाच लागलेले. पूण ही गजाल तशी लोकांक खबर नासली. आनी जें कितें 
आसले तें सगळें तशें तकलेंत आसलें. पूण तांचे ते वळखींत म्हाका म्हजीय एक 
अनवळखी वळख मेळटाली. 

हांव 1969 त जेन्ना सेंट अँड्रयूज स्कुलांत शिकोवपाक गेलों तेन्ना यस्‌.यस्‌.सी 

च्या विद्यार्थ्यांक निरोप दिवपाच्या समारंभाक म्हाका आमंत्रण आयलें. तेन्ना हांव 
प्राथमिक विभागांत कोंकणी शिकयतालों. म्हाका ताणीं थंय उलोबपाचो आग्रो 
केलो. तेन्ना हांवें म्हज्या जिवितांतलें पयलें उलोवप केलें. त्या उलोवपांत हांवें 
पंडितांच्या 'झडटां चंवर' हे कवितेचो संदर्भ घेतलो. 

झडटा चंवर 

झडटा चंवर 

इल्ले झडटलें 

इल्लें उरतलें 

उरतलें तें रूप धरतलें 

रंग घेतलें आनी पिकतलें 

उरतलें तें रूप धरतलें ह्या तांच्या पांचां मदल्या एका संग्रहाचें शीर्शक. ह्याच 

संग्रहांत ही वयली कविता आसा. धायेक मिनटांच्या उलोवपांत चंबरांचो संबंद 
विद्यार्थ्यांकडेन लायल्लो. आनी आता ते रंग घेवन, रूप घेवन पिकपाच्या महारस्त्यार 
उबे आसात हें विद्यार्थ्यांक सांगलें. हें उलोवप भुरग्यांक तर आवडलेलेंच तें 
आमच्या प्रिसिपलांकूय खूब आवडलेलें. म्हाकाय ते वेळार पंडितांच्या काव्याचो 
आवाको केद्या व्हड विस्तारात आसा ताचीय जाणीव जाली. 


एकदां फादर प्रिसिपलांच्या ऑफिसांत बसलेलेकडेन ताणें म्हाका ह्या उलोवपाची 
याद करून सांगलें की हांव स्कुलांत शिकताना म्हाका पंडिताची कविता आवडूंक 
ना अशें सांगतालों. ती आता कशी कित्याक आवडूंक लागली, असो प्रश्नूय केलो. 

गोंयचें स्वातंत्र्य आयल्या उपरांत हांवें 1962 त सेंट अंड्यूज स्कुलांत ऑँडमिशन 
घेतलें. 1963 च्या जानेराक र. वि. पंडितांचे पांच काव्यसंग्रह उजवाडाक आयले. 
उरतलें तें रूप धरतलें, धरितरेचें कवन, म्हजे उतर गावड्याचें, चंद्रावळ आनी 
आयलें तशे गायलें आशे तांचे पांच गडगंज काव्यसंग्रह पणजेंत जाल्ल्या कार्यक्रमांत | 
उजवाडाक आयले. ते म्हाका दुसरे दिसा आमच्या स्कुलांत पळोवपाक मेळळे. 
फादर पंडितांचो इश्ट. ते म्हाका वाचपाक दी म्हण Bld फादराकडे मागले आनी 
ताणेंय ते म्हाका दिले. aid ते पांचूय संग्रह एकेच रातींत वाचून काडले. आनी ते 
संग्रह घेवन दुसरे दिसा हांब स्कुलांत गेलों. फादराक आनी सर शांताराम घार्सेक 
ते पांचूय वाचलेल्याचें तांकां सांगलें. पयलीं तांकां ताचें अजाप जालें. थंय सगळें 

पाळें आसलें. शेतां, भाटां, आगर, मानसो, मीठ-आगरी, पाळ्यांतलो मनीस, 
सत्य-नारायण, शेतकराचें दुःख अशें सगळें पाळें हांगासर भल्ला अशें सांगतकूच 
तांकांय अजाप जालें. तेन्ना हांवें म्हाका ह्यो कविता आवडूंक ना अशें म्हटलेलें. ती 
याद म्हाका फादरान केली. तेन्ना तुका पोएट्री म्हटल्यार कितें तें सारकें येता रे? 
अशेंय म्हाका फादरान विचारलेले. पूण म्हाका मात कविता कळटा अशें दिसताले. 
म्हाका त्या सगळ्या कवितांनी म्हजें पाळें दिसतालें. पाळ्याभायर आनी कांयच नवें 
दिसनासलें. जी भास थंय आसली तीय म्हजे वळखीची. तातुंतूय नवें कांयच 
दिसनासलें. ते वेळच्या पुस्तकांनी आपल्या जिविताभायलेंच वाचपाक मेळटालें. 
मराठी पाठ्यपुस्तकांनी तशेंच पुर्तुगेज पाठ्यपुस्तकांनी आमच्या सयभोंवतणच्या 
जिविताच्या एका कणाचो लेगीत स्पर्श नासलो. देखून पुस्तकां म्हणचे कितें तरी 
परकी जिवितासंबंदान जाणा जावपाचें साधन अशें म्हाका दिसताले आसुये! पूण ते 
एका बारा तेरा वर्सांच्या, खाशेल्या परिसरातल्या विद्यार्थ्याचे मत आसलें. उपरांत 
Bia बरोवपाक सुरू केलें. पंडितांची कबिता परत वाचली. म्हाका कविता कळपाक 
लागलेली. विद्यार्थी म्हण व्यक्त He मत कशें भुरगेपण घोशीत करतालें तेय 
कळपाक लागलें. पूण ह्या अणभवानी म्हाका खूब गिरेस्त केला फादर आनी 
पंडितांची कविता तर सातां समदिरां पारच्या वाचकांकूय पिशें लावपी अशीच 
आसा हीय जाणीव दिल्या. 

आयजूय म्हाका जेन्ना पंजाब, उत्तर भारत, बंगाल, केरळ, महाराष्ट्र, कर्नाटक अशा 
वाटारांतल्या साहित्यिकांचे फोन येतात आनी उलोवपां जातात तेन्ना म्हज्या पाळ्यांतल्या 
ह्या कविच्या व्यापक संपर्काची मुजरत याद जाता. 


पंडिताचे स्मृतिशेश ऊर्जेक सादर प्रणाम !! 


पाळें, 31.08.2012 

मिलनाच्या रेखांबी आंगयल्ले काव्य! 


Bote आनी घुरू घुरू वारो हे म्हजे दोन हालींचे बाल-कविता संग्रह. 
म्हज्या एकूण पांचूय बाल-काव्य-संग्रहांमदीं हे निमाणे दोन सामके आगळे. हे 
आगळे जावपाचें खरें कारण म्हजी चित्र-मित्रा इश्टीण मीलन खानोलकर. हे 
आगळे जावपाचें आनी एक खरें कारण म्हणचें संवेदनशील चित्रकार मीलन 
खानोलकर हाच्या काव्य-स्पर्शी पेन्सिलीन म्हज्या दर एके बालकवितेंतलो काव्यात्म 
रुपकार आंगयलो आनी तिका दर एके कवितेच्या सांगाता बाल-सौश्ठवांत 
रेखांकीत केली. खरें म्हटल्यार ह्या दोरूय संग्रहांखातीर कांय चित्रां आसचीं म्हण 
ad हे दोनूय संग्रह ताका वाचपाक दिलले. हे दोनूय कविता संग्रह बरोच काळ 
मीलनाकडें आसले. चित्रां कशी आसचीं हाचेर निर्णय पुरायपणान ताचो आसचो 
अशें Test मत आसलें. कारण हांव जागांत छापून येतल्या ताच्या चित्रांतल्या 
रेशांच्या मर्मस्पर्शी लुक्तबायेच्या मोगांत पडलेलों. म्हाका ताचेर विस्वास आसलो. 
आनी एक दीस म्हाका ताचो फोन आयलो. हांव गोवा विश्व विद्यालयाच्या 
प्राकारांतल्या ताच्या घरा गेलों. ताणें जेन्ना चित्रां म्हजे सुवादीन केलीं तेन्ना हांव 
सामको थटाकलों आनी पळयतूच Sel. म्हाका कांय वेळ उलोंवकूच आयले ना. 
कारण अशा वेळार आनी उलोंवक जाय ही गजालूच हांव विसरुन गेल्लों. कारण दर 
पाना पानाच्या परिसरांत जंय फकत कविताच पावता आनी रावता थंय थंय 
वलयांकीत जावन मीलनाच्या रेशांनी म्हज्या चित्रांतल्या लौकीक संदर्भाचो आदर 
घेवन आपलो अलौकीक उत्सव मांडला, तें हांवें पळयलें. तें फकत पळयत वचप 
आनी तातूंत रमप इतलेंच त्या खिणां म्हाका शक्‍य आसलें. दोनूय पुस्तकांच्या म्हण 

सुमार 80 ते 85 पानांचेर साकारुन आयल्ल्या रेखाचित्रांच्या अद्भुत विश्वांत हांव 
गुल जालों. 

“घुरू घुरू वारो” ह्या संग्रहाच्या मुखपृश्टार आमकां केन्नाच दिसनासलेल्या 
वाऱ्याचे सुंदर चित्र पळवपाक मेळळें, पूण दोळ्यांक जरी वारो दिसना तरी भुरग्यांची 
सुक्षीम नदर ताका पळोवंक शकता हाची गवाय मीलनाची (सुमनाची) रेखान रेख 
दिता. ह्या मुखपृश्टाचेर जी धर्तरी आनी जें आकाश आसा तें घुरू घुरू वाऱ्यान जशे 
आपल्या आवाक्यांत घेतलां तशे तें मीलनाच्या रेशांनीय तें सु-रेश करुन उड़यलां. 
वाऱ्यार एके खर गतीन उबपी फुलां, पानां, पालो, पाकळ्यो, फुलपाकुलीं, मोरपाखां 
अशा कितल्याशाच वस्तुंच्या कोलाजाच्या आदारान मीलनान अदृश्य वाऱयाक 
दृश्यांकीत केला आनी आमच्या मनातलो शिशू तें चित्र पळयतां पळयतां एक 
अद्भुत बदल करीत वचपाक लागता. ह्या मुखपृश्टाच्या बसकारांत वाऱ्या ACK 
धांबतलो पालो बिलो तशेंच कोयर बियरय थंय दिसता. ताचीय स्पीड मीलनाच्या 
रेखांतल्यान अणभवपाक मेळटा. 


“घुरू घुरू वारो” ह्या संग्रहाचें मुखपृश्ट पर्थून आमी जेन्ना संग्रहाचे पयले 
कवितेकडे येता तेन्ना Gat भुरगे आनी मळबांत उडटालो बोल आमकां दिसूंक 
लागता. खेळगड्यांच्यो उमेदीन तशेंच उत्सुकतायेन बोलार लागलेल्यो नदरो पळोवन 
रेखांच्या माध्यमांतल्यान सवन कवितेच्या मुडाक आपल्या आवाक्यांत घेवपी 
चित्र-मित्र मीलनाची याद जालेबगर रावना. वांगडाच ही कविता आनी तिचो मूड 
तशेंच तिची स्पिडूय चित्रांच्या माध्यमांतल्यान संग्रहाच्या पानार रेखांकित जाल्ली 
दोळ्या सामकार येता. 

बोल म्हजो बोल, 
घुंबता गोल गोल 
ae करुन 
खोलांत साकून 
पावता तेरेखोल 
बोल म्हजो बोल 


ही कवित हांवे बर्‍याच वार्सफाटीं एक पावट बालभवनाच्या एका वर्कशॉपांत 
वाचली. कांय दिसांनी पणजे प्रासावयल्यान सिटी-बसींतल्यान शारांत येतालों. 

म्हज्या सिटार एक आडसटी बायल येवन बसली. ती म्हजेकडें कोंकणीच 
उलयली. तिणें सायासान कोंकणी आपणायल्या हेय कळळें. ती म्हाका म्हणपाक 
लागली, ‘a, कांय दिसां पयलीं बालभवनांत तुमची बोला वयली कविता 
आयकली. भुरगेपणांत बॉल घेवन फास फास खेळटनाची याद जाली. म्हाका 
कवितेची स्पीड खूब आवडली. ' 

म्हाका दिसलें की ती बायल बालभवनांत येवपी भुरग्याची आवय आसूं येता! 
हांवें तिका ast म्हणटकूच तिणे सांगलें की ती आपले एके इश्टीणीवांगडा ते दिसा 
बाल भवनांत आयल्ली. मागीर तिणें म्हाका ह्या गीतांत आसपी स्पिडीविशीं 
विचारलें. हांव फकत हांसलों. Fever म्हणसर तिचो स्टॉप आयलो आनी ती 
देंबली. 

ती देवून गेली आनी हांव चिंतीत ogi. म्हाका याद जाली ती मीलनाची. 
ताकाय हे स्पिडीचो अंदाज आयल्लो आनी ताणेंय ती आपल्या तिंतान रेखांकीत 
करपाचो प्रयत्न केल्लो. आनी तो सफलूय wel. बरयल्ली कविता लोकांमुखार 
पावता ही गजाल सामकी खरी. ती खंयचे स्पिडीन आकाराक येता तें मात खबर 
नासता! ही स्पीड, आपले आकाराक येतले कृतीच्या अंदाजान ती आपल्यांत 
कळोवन घेता. हे संबंदी विचार करतां तेन्ना म्हजे भुरगेपणांतली याद म्हाका खूब 
म्हत्वाची दिसता. म्हज्या भुरगेपणांत खेळांतलो कावळो सोदून काडपाक आमी 
एका गीताचो आदार घेतले. तें गीत अशें आसले. आ-पो-/दिगा-पो-/कारी- 
मिरी पो/ थंय जितले भुरगे आसताले तांतल्यां जण एकल्याच्या माथ्यार हात 
दवरून ज्या भुरग्याच्या माथ्यार निमाणें पो हें उतर येता तो भुरगो कावळो जाता. 
हो कावळो सोदून काडपी भुरगो आपलें आ-पो-/दिगा-पो-/कारी-मिरी पो/ हें 
गीत बरेंच फास्ट म्हण्टालो. ह्या गीतांतली गती म्हाका खूब आवडटाली. तशेंच 
त्या पो चेर आसलेलो भुरग्याक थंयच्यान पयस धांडावपी दबावूय मतींतले मतींत 
म्हाका कळयनासतना व्यक्त केलो हाचे म्हाका लेगीत अपरुप दिसता. पूण 
मीलनाच्या आंगांत वाबुरतल्या सर्जनशील कलासक्त मनाक तें कळटा ही कौतुकास्पद 
तशीच गौरवास्पदूय गजाल म्हज्या संग्रहांतल्या कवितांच्या सांगाता मीलनाची रेशा 
रेशा आयजूय मिरयत बसल्या हें आयजूय कोणाकूय दिसता. 


म्हज्या बालकवितांतल्या विशयांक कवितांचें रूप मेळटा तेन्ना नादाचो एक 

वैमिक पदर आपशींच ताका लागून येता. जाय जाल्यार हाका नादाचो निसर्गीक 
हपकार म्हणूं येतलो. ल्हारार ल्हार/ फेण फुलार/दर्या देगेर/वारो खार अशा उतरांनी 
घुरू घुरू वाऱ्याचो रुपकार प्रगट करपी ही कविता मीलनाच्या रेखणेच्या आवाक्यांत 
येता तेन्ना तें ह्या उतरांतलो हो नाद वळखता आनी तांतल्यान स्फुरुन येतल्या अदृश्य 
रशांक तें रेखांकीत करता. कवितेतल्या वाऱ्याक पाखां आसात, थंयच लागीं दर्या 
आसा. आनी ह्या दोगांयचो आनंद घेवपी एक भुरगो आसा. त्या वार्‍याची आनी 
भुरम्याची जी नजरा नजर जाता तो खीण अशे तरेन रेखला की त्या आनंदाचो 
दूदसागर जावन तुमच्या मनांतल्यान व्हांवपाक लागता. वाऱ्याच्या मनांतलीं अनंत 
गुपिता त्या भुरग्याच्या तोंडार मीलनान कैद करुन दवरल्यांत. 


23 जून 1977 ते 1978 शणै गोंयबाब शताब्दीन म्हाका एक व्हड पुरस्कार 
दिलो. आनी ही गजाल हांव सोडून आनी कोण्णाक खबर ना. ह्या वर्सा गोंयांत शणै 
गोयबाबांविशीं आनी एकूण कोंकणी मनशाच्या पूर्ण स्वातंत्र्याविशी जाणीव करून 
दिवपाखातीर म्हण आमी गोंयभर भोंवतालें. तेच बराबर जांकां तांच्या कोंकणीपणाचो 
विसर पडला तांच्या सुप्त मनांत मोने ते जावन रावलां ताकाय फूक मारुन पेटयत 
वयताले. हे खीण सोबीत आसले. न्हिदसुरपणांतल्यान जागें जातालें हें कोंकणीपण 
आडे बेडे घेत जागें जातालें तेन्नाचें ताचें दर्शन हें साक्षात्कारी आनी अप्रूप 
आसतालें. एक दोन कार्यक्रम जाल्या उपरांत जाणवलें की आमच्या कार्यक्रमांक 
जाणट्यांपरस भुरगींच चड आसतात. आनी तांचेखीतीर आमी कांयच दिनासले. तीं 
आमचेखातीर रावतात, तांचे खातीर आमी कितेंय तरी wea जाय ही जाणीव 
म्हज्यांत एक उजवाडाचें झाड पेटोवन गेली. तेन्नासावन हांव भुरग्यांखातीर बरोंबक 
लागलों. भुरग्याख्रातीर बरोबप कितें, हो एक व्हड प्रश्‍न ते वेळार म्हजेमुखार उबो 
रावल्लो. आनी ह्या अवघड प्रश्‍नानूच ताका एक सोप्पी जापूय आपाप दिवन उडयली. 
ही जाप इतली सोपी आसली,इतली सोपी आसली की ती जाणून म्हाका संत 
तुकारामाच्या उतरांची याद जाली. 'तुजें आसा तुजेकडें पूण सोदचा भलतेकडें' 
अशी ती जाप आसली. भुरग्यांचें भुरगेपण हांव जगलां आनी तें म्हाका पुरायपणान 
खबर आसा अशीशी ती जाप आसली. saci सगळें तुजेकडें आसतना भुरग्यां 
खातीर साहित्य बरोवपाची भिरांत कित्याक? आनी होच भुरगेपणाचो धागो ह्या 
कवितांच्या बाबतींत मीलनान पकडला आनी ताच्या आधारान आपल्या मनांत 

साठोवन दवल्लेल्या बाल-जिणेच्या लावण्याक रेशांच्या माध्यमांतल्यान आकाराक 
हाडलां. 

“चुरू घुरू वारो” ह्या संग्रहांतली 7 व्या क्रमांकाची कविता. ह्या कवितांक 
नाबां नात. संवसारांतले खंयचेच वास्तीक तशें नांव ना. देखून हांवेंय ह्या कवितांक 
'शर्शकां दिलीं नांत. ही भुरण्यांच्या कुतू-मोगाची कविता. हो कुतू मोगाळ, 
फुड्यात येतांच मोगान पांयांक घश्टुपी, पयस उडयल्ली वस्त धांवत वचून घेवन 
येवपी, इश्टांचें स्वागत करपी, अकस्मात एक दीस बशीक आपटलो आनी 
गेलो (मेलो). मीलनान ह्या भुरग्याक जाल्ले त्या कुतूच्या वचपाचें दुःख आनी दुकां 
आपल्या चित्रांत चितारल्यांत. भुरग्याच्या तोंडार दाटलेलीं gai आनी तोंडार 
पतळळेली दुःखाची निर्शेणी नदत भरतांच मनांत घर करुन रावता. कवितेतल्या 
भावनांक पुराय संवेदनशीलतायेसयत अचूकतायेन व्यक्त करपी ह्यो रेखा म्हाका 
खूब आवडटात. त्यो सुंदर तर आसाच, ह्यो रेशा चिरतरूणय आसात. 

येतली आतां सुटी रे बाबा 
येतली आतां सुटी 
आसच्यो नारे अभ्यासाच्यो 
मातूय कटकटी 

येतली आतां सुटी रे बाबा 
येतली आतां सुटी 


हे कवितेंतल्यान चित्रांनी रानांत गेलीं भुरगीं रानांत कितलीं गुंग जाल्यांत तें 
पळोवन अणभवप ही ए आनंदसंद. 
“6 ११ SE IS ® आरळे 
चुचू ह्या काव्य संग्रहात क्रमांक आठ कवितेक sag चित्र भव्य आसा. 
मळबभर कुपां आसात, हांतल्या कुपांक खाडां मिशो आसात. नाक, दोळे केंस तर 
सगळ्यांक आसात. शिवाय हीं कुपां हांसत्या मुखाचींय आसात. 


धव्या धव्या कुपान म्हळें 
मळब निळें निळें 

राती वेळार मळब जाता 
नकेत्रांचे तळें 

मीलनान हांगा नक्षत्रांक खाशेले उत्सवी वस्त्रालंकार दिल्यात. ताका लागून 
केत्रांचो झेत वाडला आनी मळबाकूय एक आगळीच कांत मारपाक लागल्या. हो 
[लनाच्या रेखांचोच चमत्कार म्हणपाक जाय. इकराव्या क्रमांकाचे कवितेखातीर 
आयल्ले फाटभुंयेर गीतां गायतलीं. 


सुकणीं आसात. मेकळ्या मळबांतलीं सुंदर सवणीं. सतर्क सवणीं. हीं सवणीं 
[मकी जिवंत दिसतात. दर एका पानार आयल्ठे रेखा चित्र दर पानार येतले कवितेक 
ग़शेलपणाचो आयाम दिवन वयता. 


च्युंडक च्युंडक 
शेवणें 

शेवणें शाणे 
शाणे 

ताळये ताळयेर 
बसून 

शाणें करता 
पेणें 


कविता आनी चित्रां हांच्या सांगाताक लागून सवन काव्यसंग्रहाचें मुल्य 
आनीक वाडलां. चित्रांच्या सांगाता कविता वचताना कवितेंत लिपून आसलेले 
[माम कंगोरे उक्ते जावंक लागल्याशे दिसता. नव्या कल्पनांक हांगा पालय येता. 
आनी ही तर मीलनाच्या चित्रांची करामत. म्हाका जाल्यार ताच्या चित्रांच्या 
FTA म्हज्योच कविता परत वाचताना म्हज्याच कवितांनी अदृश्य जावन रावल्ल्यो 
केतल्योशोच कविता दिसूंक लागता. 


पोळें, 23-01-2013 


(1-०: 


सृजनाच्या अंतरंगांत 
117 


वळख काळखांतल्या ठजवाडाची... 


Gla जागो जाछ्लों तरी अजून म्हजे दोळे उक्ते जावंक नासले. म्हाका हांसपाक 
येवपाक लागलें. म्हजे दोळे काय उक्ते जावंक ना पूण म्हाका जें जें पळोवंक जाय 
आसले तें तें सगळें म्हाका दोळे बंद आसतानाय दिसता. दोळे बंद, म्हणटकूच 
धाय दिकांनी fora येता तो काळोख. दोळे बंद आसतानाच काळखाचें बिण्ण 
दर्शन घेवन ताका सारकोच पळोवन घेवया म्हण हावें म्हज्या धारणाचें केंद्र ताणले. 
काळोख तर दिसलोच ना. ताचे बदला हांव म्हाका भांगराच्या लेव रंगांत गुडूप्प 
जाल्लेवरी दिसलों. दोळे धांपले की काळोख जाता, हो ्ससादारण लोकांचो समज. 
ना म्हटल्यार हो लोकभाशेंतलो संदर्भ. लोकमनाचो संदर्भ, लोकाच्या धारणांनी 
पुर्विल्ल्या अनंत काळासावन आकळत आयल्ली ही गजाल. म्हणूनच काय हो 
काळोख कोणाकूय सहज दिसता? काय हो काळोख यादीच्या रुपान समाजाच्या 
मनांत येवन बसला! आनी दोळे धांपले की सामकार येता तो काळोख. काय हो. 


यादींतलो काळोख? मात लेगीत हालूंक नासलेलो काळोख. सामको अढळ 
काळोख. 


मनीसूय वर्सांसंकींसावन मात लेगीत बदलूंक ना. अनंत वर्सासावन तो ह्या 
काळखाच्या विचारांतल्यान असोच चलत येत आसा, अशें दिसता. आनी हेच 
खातीर मनीस आसलो थंयच आसा काय कितें अशेंय दिसता. म्हणूनच तर दोळे 
धांपले की काळोख जाता हें वाक्य, युगानयुगां गेलीं तरी आयजूय आसा awl 
आसा अशें म्हणचें पडटलें. ह्या विचाराचो धागो धरुन, हांव, त्या हांवें पळयल्ल्या 

काळार परत नदर मारुंक लागलों, जाल्यार मना सामकारल्यान तो काळ एके संथ 
लयेन वचपाक लागलो. पूण काळ हो जादुगार. एक लय म्हण्टां म्हण्टां तो असंख्य 
धारांतल्यान कोसळूंक लागलो. एका घोग्यावरी तो काळ अनंत घटनांच्या अनंत 
मालिकांची सोयरीगत सांगून एकामेकांकडलें नातें घट्ट करीत धाय दिकांतल्यान 
उलगडत वचपाक लागलो. 


हांव न्हिदलां थंयच्यान वयर म्हाका सामकें म्हजे सामकार दिसता तें सुलच्या 
नळ्यांचें पाखें. सुमार पंचवीशेक वर्सा आदी ही माळी मदेरार केल्ली. तेन्नाच ती 
सुमार 90 एक वारसांची आसुये अशें म्हजो बापूय म्हाका म्हणटालो. मातयेचे पारे, 
लाकडी मदेर आनी वयर मातयेचे नळे. जमनीच्या आदारान खणलेले बुनयादीचेर 
ही माती सुमार शंबरेक वर्सा सावन घर जावन उबी आसा. सुरवेक वयले नळे गांवठी 
आसले. आतां ते सुलचे जाल्यात. पूण हे घातलेल्याक माळयेर बरीच गर्मी 
जावपाक लागल्या. भार दनपारच्या वेळार गिमांत हांवें शितळसीणीचो खूब अणभव 
घेतला. कारण सुलच्या नळ्यांची माती बरीच बारीक जाल्ल्यान नळे सामके नकसूद 
.(फायन) जातात खंय! जाल्यार गांवठी नळ्यानी तांचे बाळबोध घडसाणीक लागून 
तातूंत बारीक बारीक रंद्रा नकळत उरतात आनी हाचो परिणाम म्हण तांतल्यान बरें 
बारीक वारें खेळटा. ह्या वार्‍याखातीर नळे गरम जायनांत. ताका लागून माळी 
केन्नाच तापनासली. त्या काळार गोंयांत इलेक्ट्रिसीटी नासली. म्हणटकूच फॅनाचो 
प्रश्‍नूच येना. पूण अशा वेळार भायर झाडाचेर Gat at खेळत खेळत शितळ 
जायत घरांत भितर येतालं आनी आपल्या थंडगार शिरंतरांनी आमच्या आंगाक 
आनी मनाक स्पर्श करुन वयतालें ते खीण उतरांनी व्यक्त करुकूय अवर्णनीय जाता. 
“ही एअर कंडीशनींग सिस्टिम आमच्या गावठी नळे करतल्या गांवठी कारागिरांक 
War समजल्ली काय कोणाक खबर! काय मांतयेनूच ही कळाशी तांचेभितर 
, अचळय दवरुन दिल्ली काय खबर ना. सुलचे नळे करतल्या कारागिरांक नळ्यांच्या 
आंगांत at खेळटें दवरपाचें फिशाल तंत्र न कळळेल्यान म्हजी माळी मात आतां 
' गरम जायत आसा. हांव मातयेवेल्यान चलताना म्हाका माळयेवेल्या नळ्यांची याद 
` येत रावता. 
आतां माळी पळोवंक बरी दिसता. म्हणचे गांवठी नळ्यांपरस सुलचे नळे 
पळोवंक जरी बरे दिसले तरी ते आनी एक गजाल स्पश्ट करतात. ते तुमचो आर्थिक 

बसकारुय व्यक्त करुन वयतात. वांगडाच तुमचे आधुनिकतायेचोय संबंद ते 
लायतात. म्हणचे समजा ताणें म्हटलें की ताका आपल्या घराक सुलचे नळे 
लेगीत घालपाक जमना, जाल्यार ताका तें जमना इतलोच ताचो अर्थ जायना तर 
ताची तशी आर्थिक परिस्थितीय ना असोय ताचो आनीक एक अर्थ जाता. 
म्हणटकूच पळयात की नळ्यांक धरुन विचारांच्यो कितल्यो वयल्यो माळयो 
मनीस चडटा तें. 

आसूं आसूं आं. म्हाका काय आतां हे नळे बदलपाचे नांत. आनी म्हाका 
आधुनिकूय जावपाचें ना. आरे म्हजे भयणीन आपल्या घराक घातल्या नळे सुलचे 
आनी आतां तागेर गेलों की म्हज्या जिवाची कित्याक घालमेल जाता तें मात 
म्हाका कळना. पूण कितेंय जांव, म्हाका सुलचे नळे घालपाचे ना. अशें म्हज्या 
शेजाऱ्यान म्हटलें जाल्यार कांय जाणांनी ताका तो आधुनिकतायेचो दुस्मान आनी 
चामटो म्हटलें. पूण ताका आधुनिकतायेक लागून कितें लुकसाण जाता तें कळटा. 
ताका तें लुकसाण करुन घेवपाक नाका आशें तांकां कित्याक दिसलें ना, हो तांचे 
नदरेन एक फ्राक (अशक्त) प्रश्‍न आसूं येता. पूण ताका आधुनिकतायेंतली चील 
खंय आसा ती कळूळ्या तशेंच ताका गांवठी फायद्याची जाण आसा अशें आमी 
म्हणपाक ना कारण तें आमकां कळुंकच ना. हे एके मातयेवेल्यान आमी खंय खंय 
पावलें तें पळयात. प्रत्येक गजाल जटिल आसता ती अशी. आनी सोपीय आसता 
ती अशी. 

नळ्यांचो संदर्भ फकत वाऱयाचकडें येता म्हणप चुकीचें जातलें. तांचो संबंद 
सुर्याकडेंय येता. ताच्या वताकडें येता, तसोच तो पावसाकडेय येता. आनी जसो 
तो कावळ्यांकडे येता तसोच तो किरामोरांकडेय येता. कावळ्या कडे येता म्हण 
सोयऱ्याकडें आनी पितरांकडेंय येता. मनांक जाग आयली की आमचे सयभोंवतणी 
आसलेल्या असंख्य गजालींकडे आमची सोयरीगत आसा हें कळत वयाता. 


एकदां कितें जालें जाणां, हांव स्कुलाक साकून घरा येतालों. घरालागीं पावता 
जाल्यार म्हजी नदर वयर गेली. म्हजे माळयेच्या पाख्याचेर एक मोर बसला. हरशीं 
TESA गांवांत काय मोर ना. पूण अकस्मात म्हज्या गांवांत आयल्लो हो मोर 
पळोवन म्हर्जे मन सामकें भुल्लुसलें. साधुसंत येती घरा तोचि दिवाळी दसरा अशें 
खूब फावटीं आयकल्ें. पूम आयज म्हज्या गांवांत आयल्लो हो मोर पळोवन म्हजें 

मन अतिआनंदान सामकें भुरकटून WG. हो घरार आयल्लो मोर! कीर तर म्हज्या 
घराचेर येतालोच. आयज मोर आयल्लो पळोवन किरां मोरांची, संकल्पना जी 
केन्ना लोक गीतांनी आनी लोककाणयांनी आयकल्ली, वाचलेली ती आयज 
प्रत्यक्षांत जाली पळोवन, सैम म्हजे अक्षरसंवेदनेचें सांगाती जावंक येता तें अणभवून 
हांव अंतरांतल्यान गदगदलों. हरशीं Fest बरोबप ही म्हजी खासकूत गजाल अशें 
म्हणूं येत. पूण ही गजाल तितकी खरी न्हय. गिरी कंदरांनी मेळूळेलो सामान्यशा 
चित्रांचो ठेवो ही त्या तत्कालीन चित्रकारांनी खाकसकूत गजाल आसूयेत. पूण 
कालांतरान ती तशी उरना. तो जाता तत्कालीन समाजाच्या चित्रकलात्म गुणांचो 
इतिहासीक पुरावो. आनी म्हणून ती सामाजीक संपदा जाता. तशेंच तें कामूय 
सामाजीक जाता आनी म्हणून म्हज्या घरार आयल्लो मोर ही जरी वयर वयर 
पळोवपाक व्यक्तिगत गजाल दिसली तरी ती तशी नासली. कारण मोर म्हज्या 
देशाची राश्ट्रीय संपदा आसली. तिचेर बरोवप आनी तें समाजाखातीर व्यक्त करप 
होय वावर सामाजिकूच आसता. जांकां सामको उखलापो विचार करपाची सबंय 
आसता तांकां मात हें सांगून पटपाचें ना. कारण स्वता जावन चिंतप अशी संवय 
ताणी लावन न घेतल्या कारणान कोणाचे तरी सांगल्ले सांगणेचे बाणीर बोट दवरुन 
चलप इतलेंच हे उखलाप्या विचारान करमेल्ले लोक करुंक शकतात. आनी जेन्ना 
हीं प्रतिकां वा ह्यो प्रतिमा साहित्याचो भाग जावन येतात तेन्नाय त्यो खासकूत 
उरनासतना आपाप सामाजीक जाल्ल्यो आसतात. आनी ह्या सगळ्याचे आकलन 
जावपाक वैचारीक बैठकीची गरज मात आसताच आसता. पूण अशे तरेची बैठक 
नासलेले लोक जेन्ना शाळा कॉलेजांनी वा विशव-विद्यालयांनी विद्यादानाचें काम 
करतात तेन्ना ते त्या विद्यार्थ्यांमदीं व्यापकतायेचो विचार पावोंबचे बदला संकुचीत 
विचारसरणीच पातळोबपी जातात. हाचो परिणाम म्हण समाजांत वैचारीक असंतुळण 
वाड़ीक लागता. हें असंतुळण एके तरेचो काळोखूच निर्माण करता. पूण वैचारीक 
संतुळण मात काळखांतल्यान उजवाड पळोवपाची शक्त दिता. 
आमच्या गोंयांत कांय खाशेल्या दिसांनी देवाक काकोळ घालपाची प्रथा 
आसा. कांयकडे ही प्रसादाची वाड़ी कुटुंबाचो मुखेली तिका उदक सोडून घराच्या 
नळ्यांचेर दवरता. मागीर एक कावळ्यांचें भिरें कांब कांब करीत थंय पावता. आनी 
त्या भिच्यांतले काळळे त्या प्रसादाचेर घालून घेतात. म्हाका भुरगेपणासावन ही 

काळळ्यांची समराधना खूब आवडटा. आनी ते कितें फकत कावळे न्हयत. हे तर 
हिंदु समाजांतले आचार विचार. ते आमच्या सरुन गेल्ल्या आत्मजांचे आत्मे. 
फाल्यां हांव ह्या संवसारांतल्यान सरुन गेलों की लोकसमाजाच्या आदारान म्हजे 
रुपांतर एका कावळ्यांतूच जातलें आनी मागीर हांव कावळो जावन ह्या नळ्यांर 
येवन बसतलों. घडये हांव ते फुडारांतले समराधनेंतलो एक कावळोय आसपाची 
शक्‍यता आसूं येता. हांव हें मानू वा ना मानू. हे सगळे आमच्या देशांतले धार्मिक 
आनी सामाजिक तशेंच आध्यात्मिक संदर्भ. हांव हें सगळें न्हिंदलां थंयच्यान 
पळयतां, काय न्हिदेंतल्यान पळयतां, काय न्हिदेक लागून पडत आयल्ल्या 
काळखांतल्यान पळयतां, कांयच समजना... पूण चिंतनांतलो उजवाड मात ह्या 
काळखांतल्यान उदेत येता हाची म्हाका खात्री पडत गेली. 

अजून म्हजे दोळे उक्ते जावंक नासले. तरी हांव जागो जाल्लों. म्हाका हांसपाक 
येवपाक लागलें. म्हजे दोळे जरी बंद आसले तरी हांव पुराय जागृत जाल्लों आसलों. 
ही जाग आयली की काळखाच्याच अंतराळांतल्यान उजवाडाचो स्त्रोत उदेत येता 
ही जाणीव मनशाक आकळून येंवक लागता काय कितें 


पाळे, 23.2.2013 


000 

20) 
घननीळ विजयाबायक वाचतळा.... 


पयर कोंकणी कवयित्री विजयाबाय सरमळकारोंचो तांच्या मरणा उपरांत 


आयल्लो प्रसिध्द जाल्लो काव्यसंग्रह 'घननीळ' वाचूंक मेळ्ळो. हो संग्रह गोवा 
कोंकणी अकादमीन उजवाडाक हाडला. तो पळयनाफुडें म्हाकां तांचो पयलोच 
काव्यसंग्रह ‘Moc उजवाडाक आयल्लो ताची याद जाली. मडगांवा हो सुवाळो 
बाकीबाब हांचे हजेरींत जाल्लो. तशे थंय कोंकणींतले तत्कालीन चड करून सगळे 
पुरस्कर्ते आसले. ते वेळार विजयाबाय सुमार पन्नासेक वर्सांची. ताणीं बरोवपाकूय 
सुरू केलें उसरांच. आनी पन्नास वर्सांचेर काव्यसंग्रह Fa येता हो अणभव हांव म्हजे 
दोळ्यांमुखार पळयतालो. आनी हांव तेन्ना बरोंबकूय लागलेलों. आनी म्हजो बी 
संग्रह येवपाक अशीं पन्नास वर्सा लागलीं जाल्यार असो म्हाका एक दुभाव वगीच 
येवन गेल्लो आनी म्हाका वगीच भिरांत दिसलेली. 

तशें विजयाबायचें बरोवपूच उसरां जाह्लें अशें म्हणूं येता. पूण तांचे भयणीचो 
घननीळांतलो ‘Ada गांठले सोडटां सोडटां' हो लेख वाचल्यार एक गजाल लक्षांत 
येता ती ही की विजयाबांयक कविता करपाचो छंद भुरगेपणासावन आसलो. पूण 
त्यो बरयनासल्यो. त्यो पयलींच्यो कारे. दा. अ. कारे हे मराठीतले, महाराष्ट्रातूय 
जांचें नांव आसले अशे कवी आसल्यान कारे घराण्याचेंय हें दायज आसूं येतालें. 
आयचो काळ आनी तेन्नाचो काळ हांचो फरक हांगा पळोवपाक मेळटा. त्या 
काळा सर्वसामान्यपणान चलयांक मुखार काडप ना असोच सो कल आसतालो 
ताचेंच हें रूप अशें ह्या प्रसंगांतल्यान जाणवता. म्हाका पूण कारे हांची पयली 
वळख जाल्ली ती “स्मरूनि गोमंतदेवी मूर्ति सौख्यदा” ह्या तांच्या प्रसिध्द गितांतल्यान. 

पूण ह्या गोठलांच्या प्रकाशन सुवाळ्याक आयल्ल्या कवी दा. अ. काच्यांनी 
आपूण जावन म्हजी वळख काडली. आनी तांचेकडल्यान एक गजाल कळ्ळी 
की तांकां तांच्या छापखान्याच्या निमतान बऱ्याच कोंकणीतल्या नव्या साहित्यिकांची 
वळख जाताली. कारण कोंकणींतली बरीचशी छापणावळ तांच्या छापखान्यात 
जाताली. म्हज्यो कविता तांकां आवडटात अशे म्हाकां ताणीं सांगले तेन्ना म्हाकां 
उमेद तर जाल्लीच पूण आपल्या काळार आपले प्रभावी समीक्षेन मराठी साहित्यिकांचे 
मदीं आपलेंशें स्थान निर्माण केल्लें त्या मनशाक म्हज्यो कविता आवडल्या हें 
म्हाकां खूप म्हटल्यार खूब आवडलेले. मागीर आमची बरी इश्टागत जाली. 
गोठलांचो आनी काऱ्यांचो आनी म्हजो संबंध हो असो. 
घननीळ वाचलो. आनी म्हाका चड याद जाली ती गोठलांची. म्हाका तांच्या 

गोठलांतली तांची सांग गो केन्ना साकरपुडो ही कविता मन ओडून घेता. ही कविता 
म्हाका तेन्ना खूप आवडलेली आनी तरीय तिचो पुरूशी धाटणीचो प्रभाव मात 
म्हाका डिस्टर्ब करून गेल्लो. हें सगळें तेन्ना च बरोंवक जाय आसले. पूण तेन्ना 
कोंकणींतले समीक्षेचे वय सोडाच ती किल्लून लेगीत येंबची आसली. हे कवितेतल्या 

चालींत आयल्या हतयागती 

चान्न्या शिंवर पुनवेराती 

नदरे गोफीण मोखता गुंडो 

सांग गो केन्ना साकरपुडो 

ह्यो ओळी जेन्ना जेन्ना हांव वाचतां तेन्ना म्हाकां याद जाता ती बाकीबाबांची. 

कारण तांचे नदरेच्या कॅमेऱयाचो अँगल ताणी तांचे नदरेमुखार येतल्या सौंदर्याचेर 
दवरलेलो. आसता. अस्तुरेच्या आंगार यौवनाचीं भरजरी sai चडपाक लागलेलीं 
आसता. सैम तिच्या आंगार सुदरकायेचीं तासां घालपाक लागलो की सौंदर्यासक्त 
भक्तांक तिच्या ह्या अप्रूपाचें दर्शन जाता आनी वसंत येतकूच जसो रुखांचेर 
नवपछ्व सुरू जाता al कविंच्या उत्स्फुर्त मनांतल्यान काव्याचे आंकुर नदरेक 
येवपाक लागतात. 'चालींत आयल्या हतया गती' ह्या उपरांत अस्तुरेच्या आंगीक 
पकदस्तपणाच्यो कुरवो अशो आपले वटेन Gea घेवपी. कालिदास धरून 
आयजमेरेनच्या कबिंच्या कवितेचो हो व्यक्त जायत आयल्लो अभ्यास 

ुष्टश्रोणी स्तनधनगुणें मंद चाले झुके 


` अंतरंगांत 


ती ब्रह्मयानें की प्रथम युवती सर्जिली सिध्दी हस्ती 


ह्या वयल्या उतरांतल्यान “चालींत आयल्या हतयागती' हें चित्र आमच्यांनी 
अदमासूं येता. ह्यो ओळी आसात कलिदासाच्या मेघदूतांतल्यो. वयलें भाशांतर 
मात बाकीबाबांचे. 
चिरो कशी फाट तुजी कमर करंगुटाचो मुडो 
उज्या किटी झडैत वता कोंपरमेरेन चुडो. 


अशा उतरांतल्यान येवपी बाकीबाबांच्या पुरूशी भावनीक नदरांचो तट्टट 
कोंकणी वाचकाक अनवळखी ना. आमी जेन्ना डॉ.र.वी. पंडितांची आयज तूं 
येतलो देखून ही कविता वाचतात तेन्नाय असोच अणभव येता. 
आयज तूं येतलो देखून 
खोंप्यां आबोलीं मुरगट्टात 
नेया खणाची चोळी माजेली 
आंगाक सामकी तटतट्टा! 


पूण आमी देखीक घेतलेली ती कविता मात आसली विजयाबाय सरमळकारांची. 

घननीळ ह्या तांच्या मरणाउपरांत आयल्ल्या काव्यसंग्रहांत ताणींच अशें म्हटलां की 
aR बाकीबाबांच्या साहित्याचो आनी काव्याचो बरोच परिणाम जाला. म्हजो 
काव्यछंद' घननीळ ह्या तांच्या काळ्यसंग्रहाक तांणीच बरयल्ली प्रस्तावना. हे 
प्रस्तावनेच्या शेवटाक ताणीं म्हटलां, 'तांतूत म्हज्या सुदैवान कविवर्य बाकीबाब 
बोरकारा सारक्या काव्य तपस्व्याचो शेजार लाबलो. तांगेर वचून हाताक मेळटा तें 
वाचप. खूब wae बाबा (बोरकर) आपल्या इश्टांवांगडा चर्चा करताले ती 
आयकप.” हें वाचतकूच बाकीबाबांचो तांचेर sigh परिणाम कितलो आसुये हाचो 
अंदाज येता. अशा आवडलेल्या कविच्या काव्याचो परिणाम केन्ना केन्ना 
आवडटल्याच्या बरपांतल्यान दिसून येता. हांगाय अशें जालां आसपाची शक्यताय 
आसा. 

चालींत आयल्या हतयागती 

चान्न्या शिंवर पुनवेराती 

नदरे गोफीण मोखता गुंडो 

सांग गो केन्ना साकरपुडो 

बाकीबाबांच्या प्रतिमांचो उगडास जरी हांगा जाता तरी बाकीबाबांची उतर 
कळा हांगा ना, तांचे अशे खासा शाब्दीक गोडसाणीचोय प्रत्यय हांगा ना. पूण 
विजयाबायची ही कविता तशी महत्वाची. 
आधुनिक कवयित्रींमदीं विजयाबाय, कमलादेवी राव ह्यो कविता बरयताल्यो. 
आनी हांचेय पयलीं कर्नाटकांत पावल्ल्या लोकांमदीं संतीण आवडीबाय, संतीण 
जोगव्वा सारक्यानी विपूल काव्य लेखन केलां अशें बाकीबाबान साहित्य अकादमी 
खातीर संग्रहीत आनी संपादीत केल्ल्या कोंकणी काव्यासंग्रहाचे प्रस्तावनेत म्हटलां. 
पूण घननीळाची संपादनकर्ती, कोंकणी कवयित्री बाय माया, माया अनील खरंगटेन 
आपले प्रस्तावनेच्या पयल्याच वाक्यांत विजयाबायक कोंकणींतली पयली कवयित्री 
म्हटलां. (कवयत्री न्हय आं) आनी अशें म्हणटकूच आतां बाकीबाबान बरयलां तें 
चूक काय कितें अशें दिसूं येता. घडये बाय मायान बाकीबाबाची प्रस्तावना वाचूंक 
नासली आसू येता. पूण आमी अशे कोंकणीचे संदर्भ चुकयले जाल्यार हीं पुस्तकां 
वाचतल्यांचो घोळ जांव येता असो एक विचार मतींत येवन गेलो. 
ओठां ओठांत रंगला विडो 
हांसता केसांत जायां पुडो 
पडला पोल्यार लजे सडो 
सांग गो केन्ना साकरपुडो 
अशी कविता तेन्ना एक्क बायल कोंकणींत बरयनासली. गोंयांत कोंकणी 
बरोवपी बायल नासलीच म्हटल्यार जाता. अशेंय खात्रीन म्हणप बरोबर जांवचें ना. 
गांवांतली बायल धालांपरबांक आपल्याक जाय तें येवजून म्हणटाली. म्हज्या पाळें 
सारक्या गांवांत असल्या कवयित्री बायलांक हांव वळखतालों. हेर गांवच्या 
बायलांक आनीक लोक वळखता आसूं येता. पूण ते वेळार तांकां कवयित्री म्हणूंक 
जाय हें मात म्हाका समजनासलें. पूण बायलेच्या मनातल्यो सुंदर, सोबीत अशो 
भावना विजयाबायच्या उतरांतल्यान व्यक्त जाताल्यो. एक सुंदर भास तिचे कवितेंतल्यान 
केळत येताली. 
आमोरेचे लागले दिवे 
चल्ल्यो घरा म्हसरां गायो 
घोंसार येवन उगरमल्यो 


नेखेत्रांच्यो जायो जुयो. 

अशी सुंदर भास तिच्या उतरांतल्यान खेळूंक लागलेली. 
नेखेत्रांचो शालू न्हेसून 
मळबाचो पदर कसून 
मंद मंद पावलां उडयत 
काळखी रात आयली नटून. 
म्हाका ही कविता बायलांची अशी दिसताली कारण 'मळबाचो पदर कसून' 
ह्या वळींतल्या पदर कसून ह्या क्रियापदांत जें मन Th जालां तें ST मन आनी 
मत हातूंत मात्तूय दुभाव ना. तांच्या उतरांनी उगरमप ह्या क्रिय्रापदाचो वावर तांणी 
बरोच केला. “घोंसार येवन उगरमल्यो नेखेत्रांच्यो जायो जुयो' फुलल्यो अशा अर्थान 
हें उतर आयलां. हे वक्तार म्हज्या मेजार कोंकणींतले अर्विले अशे कांय कोश 
आसात. पूण ह्या कोशांनी हें उतर ना. अभ्यास केलो जाल्यार फुडल्या कोशांनी हें 
आनी अशीं जायतीं उतरा पुस्तकांनी लिपल्यांत ती भायर काडून कोशांत हाडपाची 
गरज आसा. तांचे पुनवेची रात हे कवितेत आनी एक Hed अशें आसा 
दंवान शिंपल्यो मोतयां राशी 
सांवळ्यो काडटात उठावशी 
जायो जुयो ओत्ती सडे 
हातो लागलो उसोंबक कुशी 
हें wed म्हाकां खुपच सुंदर लागतालें. हांतली हातो लागलो उसोंबक 
कुशी हें प्रकटीकरण अशेंच सामकें बायलांचें. हातो आनी हात्याचो रंग हांचें 
जनमानसांतलें नातें सामकें उजळ आनी गोरें. कूस हें उतर अनेक संदर्भाचें गांठलें. 
खूब अर्थगर्भी. कांयशें धांपलेलें. आनी म्हणून जेन्ना ही धांपलेली कूस उसवूंक 
लागता तेन्ना तें ती धांपलेली आनी सहज दिसनासलेली गोरसाण नदरेक येता. तें 
दिसप, हें भाग्य आसा अशें कांय सौँदर्यासक्त कलाकारांक, कवींक दर्दी मनशांक 
दिसूं येता. अशें हें अति नकसूद आनी प्रणयासक्त एक्स्प्रेशन. कोंकणी बायलेचें मन 
उकतें जावपाक लागलेलें. पूण तें पुरायपणान उक्ते जावपाक जो वेळ आनी काळ 
जाय तसो मेळळो ना काय कितें अशे म्हणचें पडटलें. 
जिणेंत म्हजे आयलो तूं 
पारजाताचें जावन फूल 

तान भूक न्हिवली तुज्या 
परमळांत जावन गुल 
हेंय एक अशेंच नकसूद स्री भावनांचें प्रकटीकरण. तिचे जिणेंत तो आयला. 

तसो तो येताच पूण तिचे जिणेंत तो खासा तरेन आयला. तो पारजत जावन 
आयला. पारजत तर स्वर्गीय फूल. हें मोटेपण ती ताका दिताच पूण ह्या फुलाचें 
नकसूदपण हे वेळार चड भावता. एक अस्तुरीय आपल्याक जाय आसलेल्या 
पुरुशाची अपेक्षा कितल्या नकसूदपणान व्यक्त करता हाचें प्रात्यक्षिक हांगा मेळटा. 
विजयाबायन अस्तुरेच्या मनाचे उत्फर्के कितले सक्षमतायेन उक्ते केल्या हें ताच्या 
कांय कवितांतल्या कांय HSA नदरेंक येता. अस्तुरसंवेदनांचो काव्यात्म स्पर्श 
जाल्ली ही अस्तुरी हिचें विशीं dara जर बरयल्लें जाल्या कवयित्रीच्या मनाक एक 
खाशेलो धीर मेळटलो आसलो आनी घडये ती चड़ मुखर जातली आसली. आनी 
मागीर आमकां वाचकांक अस्तुरेच्या कितल्याशाच अनवळखी भावनांची वळख 
जातली आसली. हांगा म्हाका परत याद जाता ती तांच्या भुरगेपणात जशें तांकां 
फावोशें प्रोत्साहन कविता बरोवपाखातीर मेळळें ना तशेंच ताणी कविता बरयल्या 
उपरांत लेगीत तें मेळळें ना ही वस्तुस्थिती आसा. ना जाल्यार तांची कविता 
आमकां असतुरसंवेदनांची कितलींशीच दालना उकतीं करून दितली आसली. 


test इश्ट यन. शिवदास हाणे तो उजवाडूंक सोदतल्या विजयाबायवयल्या 
अंकाखातीर म्हण ताका म्हजेकडल्यान एक लेख जाय आसलो. म्हाका वेळ 
नासलो. बरयन तर दिसतालें. ते निमतान तांचो 'गोठलां' आनी "घननीळ 
वाचून काडलो. आनी हें एक are टिपण तयार जालें. तसो हो पुराय लेख न्हय. 
वेळ मेळटकूच परत केन्ना तरी तांचेर बरोवंक जाय. 


पाळे, 3.10.2011 
(टिपःउर्बा 2011 (“विजयाबाय सरमळकार' हांचे वयल्या खास अंकातल्यान हो लेख घेतला.)) 


000 


J ० 


(९9 
साहित्य सुजढाच्या अंतरांत 


Hla वासा आदीं एक दीस प्रकाश थळी मेळळो. ताणे म्हजो कोंकणी 


भाशा मंडळाच्या, Whar हरिश्चंद्र नागवेंकार संपादीत दिवाळी अंकांत आरळे 
म्हजे म्हजेच कवितेसंबंधांतले लिखाण ताका खूप आवडल्याचें ताणे सांगले. 
म्हज्या “शिर शिर शिर aga’ हे कवितेच्या सृजनात्मक प्रक्रियेविशीं हांवें सविस्तार 
Sag. हाचे पयलीं कोंकणीत अशें लिखाण कोणे केल्ल्याची याद जायना अशें 
म्हाका संपादकान ATG. ताका तो लेख खूब Wagl. बर्‍याच लोकांनी तेन्ना त्या 
लेखाची तोखणाय केल्ली. हे वर्सा परत एक पावट कोंकणी भाशा मंडळाचो सेक्रेटरी 
चेतन आचार्य हाचो असोच एक कवितेच्या सृजनत्वाचो आलेख ताका दिवाळी 
अंकाखातीर जाय आसलो, म्हण फोन आयल्लो. म्हजेयकडें कामा खूप जाल्ल्यान 
म्हाकां बरोवपाक वेळ नासलो. हांवें ताका मात्सो वेळ मागून घेतालो. आनी हांव 
खंयचे कवितेचेर sta येता काय बेगीन ताचो अदमास घेवपाक लागलो. 


हांव जेन्ना हे विशीं चित्तांलों तेन्ना म्हजे मुखार कांय कविता उब्यो जाल्यो. 
तांतली एक ‘gra wed एक नुस्तें' ही एक कविता सामकार आयली जाल्यार 
वांगडाच आनी एक कविता आपूण जावन फुडें आयली. ही कविता आसली 
“शितळ कंबळी हरयाळी' ही कविता. आनी ad दोनाय कवितांचेर बरोवपाचें 
थारायलें. तशे ह्यो दोनूय बालकविता. कांय लोकांक बालकविता म्हटल्यार 
भुरग्यांखातीर पाडलेल्यो कविता अशें दिसता. म्हाका भुरग्यां्रातीरूय कविता 
पाडीन दिसली ना. आनी आयजुय दिसना. 

शणै गोंयबाब शताब्दी वर्सा (23 जून 1977 ते 23 जून 1978) आमी कांय 
कोंकणी साहित्यिक गोंयभर साहित्यिक कार्यक्रम करीत भांवताले. ह्या कार्यक्रमाक 
आनी एक सुंदर नांव feg. तें नांव आसलें 'लळितक'. ते काळार पुंडलिक, 
प्रकाश पाडगांवकार, हांव, नागेशबाब, मनोहरबाब, उदयबाब, दत्ता श्री नायक, 
माधव बारकार, भरत नायक, उल्हास रायकार, गुरूदास बांबोळकार, अरूण 
सिंगबाळ तुकाराम रामा शेट अशे जायते कोंकणी साहित्यिक ह्या कार्यक्रमांत 
सहभागी जातालेत. कार्यक्रमांच्या सुरवातेच्या काळांतूच एक गजाल म्हाका 
जाणवली ती म्हटल्यार आमचे मुखार गांवातलो लोक अपेक्षित आसतालो. पूण 
लोक जरी आसतालो तरी प्रत्यक्षात आमचे मुखार चड संख्या आसताली ती 
भुरग्यांची. आनी आमच्यो कथा काणयो, कविता जोक्स आसताले ते 
जाण्ट्यांखातीरचे. आनी भुरग्यांखातीर आमचेकडें कांय नासतालें. पूण हांतल्यान 
भुरग्यांखातीर आमचेकडें साहित्य आसपाक जाय हो विशय मुखार आयलो. आनी 
aa जरी हो विशय मांडलेलो तरी भुरग्यांखातीर कविता कशो निर्माण जातल्यो हो 
एक प्रश्‍न म्हजे सामकार आसलो. आमचे मदीं मनोहरबाब भुरग्यांक कविता 
बरयतालो. तांच्यो कविता आमी वाचतालेत. तांच्यो कविता आमच्यांनी वाचूं 
येताल्यो. पूण तेय आमचे वांगडा आसताले. म्हाका भुरग्यांखातीर कळकळीन 
बरयन दिसतालें. पूण बरोवन जायनासलें. मन खदखत्तालें. eid ते पयलीं एक 
कविता sagt. ती कथात्म कविता आसली. आनी तिचो पयलो वाचक आसलो 
आमच्या नागेशबाबाचो चलो रामदास. ताका ती कविता आवड़टाली. अशीच 
आयल्ली ती कविता भुरग्यांक शिकयतां शिकयतां. शिवाय मराठी बालकविता 
वाचनात येताली. 'येरे येरे पावसा”, “दिन दिन दिवाळी गाई म्हशी ओवाळी? 
सारक्यो कविता सामक्यो आमचे जिणेचो भागूचसो जावन गेल्ल्यो. अशो सहज 
कविता कोंकणीत कशो जातल्यो हो प्रश्न आसलो. हो म्हज्या मनाचो प्रश्न आसलो. 
हाची जाप जाका विचारू येता असो म्हाका कोणूच दिसलो ना. 


मनांत एकूच ध्यास. बरी कोंकणी बाल कविता जावपाक जाय. मागीर म्हजें 
लक्ष आमच्या गांवांतल्या लोकांच्या उलोवपाचेर गेलें. भास म्हण आयकतां 
आयकतां म्हाकां तांतलें संगीत आयकूंक येंबक लागलें. “आणकू माणकुल्यो 
सवाय माणकुल्यो' हे गीत म्हण्टां म्हण्टां कोंकणी रचनांचें संगीत आनी कोंकणी 

उतरांतलें संगीत तशेंच तांतलो कोंकणी ताल हांची जाणीव जावपाक लागली. ह्या 
रचनांनी कोंकणी आवयची माया अशी गच्च भरलेली पळयली. भुरग्यांचो आनंद 
आनी आवयचो आनी भुरण्यांचो एकामेकांकडल्या प्रवासाचो सुंदर आलेख म्हाका 
त्या माणकुल्यांच्या रचनांनी दिसपाक लागलो. आनी ह्या सगळ्याचो अंदाज आनी 
समज आसलेले आमचे गावांतले रचनाकार वा आमच्यो रचनाकान्नी हांचे म्हाकां 
कौतूक दिसपाक लगलें. ‘at पो, दिगा पो, कारी मिरी पो ' ह्या कोणाचेरूय 
कूस घालपाखातीर वा कोणाकूय कावळो करपाखातीर वापरपाचें हे गीत. आनी ह्या 
गीतांत आसलेली गती(स्पीड)हाचो आमी आजून अभ्यास केलोच ना हाची जाणीव 
जाली. म्हाका सदांच ह्या उतरांनी एके तरेची भिरांत भरून आसलेली जाणवता. 
आनी हें कोंकणींतलें बरेंच आदीम अशं गीत आसपाक जाय. आजून तें तशें झरून 
वचूंक ना. यादींत बरेंच उणें उल्लां आसूं येता पूण ताची चकाकी मात सामकी ताज्जी 
आसा अशें जाणवता. हें गीत जरी भुरण्यांचें अशें दिसलें तरी तें भुरग्यांचेच आसा 
हाची खात्री म्हाका ना. कोणाक आसा जाल्यार म्हाका खबर ना. हें गीत तमीळ 
भाशेकडें संबंधीत आसा असो म्हजो दाट संशय आसा. आ पो हाचो अर्थ आह 
पळ, oa’ आनी “दिगा पो म्हटल्यार “व्हड संकट धांव पळ' अशा अर्थान येता 
अशें समजून आयल्ठे. “कारी मिरी पो' aa उतरांत तीच भिरांत आसा आसू 
येता. पूण आजून हें गीत म्हाका पुराय तरेन समजलां अशें म्हण्टां Aad ना. 
आयजूय हें गीत म्हाका तितलेंच आवडटा. 


म्हाका कविता येनासली. पूण म्हजे मुखार 'धालांतलें गीत उबें रावतालें' 
‘Stat ara शेवकां, शेवकां बाये शेवकां, तांबड्या माडाची शेवकां, 
शेवकां ara शेवकां' ह्या गितांच्या तालांत, संगीतांत, गीतांत आनी उतरांत जें 
सहजपण आनी उत्स्फूर्तपण आसा तें पळयल्यार कोंकणींत अक्षर कवित्व ना कशें 
म्हणूं येत इतलें हें प्रभावशाली आसा. हें जाणवलें तें सगळें बालकवितेच्या 
ध्यासाक लागून. हें जें सगळें याद जातालें तें म्हाका म्हजी कोंकणी म्हजेकडल्यान 
अभ्यास करून घेवपाखातीर करून घेताली काय कितें असो म्हाका आयज दुभाव 
येता. कारण आयज जेन्ना जेन्ना हांव ह्यो गजाली परत समजून घेतां तेन्ना नव्यान 
जाणवल्ल्यो कांय गजाली विचारांत घेललेबगर गत्यंतर ना अशें म्हाका दिसता. 
कारण आमचेर ज्या गजालींचो दिसपट्टो जो परिणाम जाता ताचेविशीं आमी मात 

लेगीत संवेददनशील आसनात. ते संवेदनशीलतेक जर आमी फावो तो प्रतिसाद 
दिल्लो जाल्यार आमच्या वागपांत आनी हाका लागून घडत वयतल्या प्रसंगांत 
Sarita वेगळेपण येतलें आसलें आनी हाका लागून आमची पुराय जीणूच वेगळी 
जाला आमकां दिसूं येतली. अशें संवेदन जर पुराय जगाचें आसता जाल्यार जगाचो 
इतिहासूच आमकां जो आयज दिसता तो दिसचो नासलो. पूण कोंकणी 
बालकवितेखातीर म्हाका मात हाचो असो फायदो जातालो. 


इतल्यांत एक दीस चवथ आयली. म्हज्या घराशेजरा आसलेल्या एका भुरग्याक 

ताच्या बापायन हरयाळी हाडपाक वच म्हण ओर्द दिली. भुरगो फोगोटयो मारपांत 
आनी फोग लावपांत मस्त आसलो. तो वाचना म्हण मागीर बापायन ताका 
शेपलायलो. पूण हांतल्यान हांव मात म्हज्या असल्याच एका कांय वसां आदी 
घडलेल्या प्रसंगांत पावलों. म्हज्या खूप भुरगेपणांत. जाल्लें कितें जाल्यार एक पावट 
अशाच चवथी दिसांनी म्हटल्यार तेय दिसा म्हाकां गणपती घरांतपावल्या उपरांत 
इल्ल्यो दूर्वा घेवन यो पळोवया म्हण म्हज्या बापायन म्हाका सांगले. एका 
वर्साउपरांत घरांत गणपती पावल्लो. म्हाका ताका काळीज भरून पळोवपाचो 
आसलो. अशा वेळार म्हाका वचपाक नाका आसलें. म्हाकां दिसतालें की म्हाका 
तर गणपतीक पळोबपाक जाय आनी हांबें तर्शे गणपतीक सांगलेंय. आनी मागीर 
बापायकूय सांगलें. पूण गणपतीन म्हर्जे कांयच आयकलें ना. म्हाका गणपतीचोय 
मात्सो राग आयल्लो. ह्या रागाचोय एक परिणाम आसता. पूण बापायचें उतर आनी 
हरयाळेची पुरजेतली गरज हे खातीर म्हाका वच्चो पडलो. पूण तें दुःख मात म्हजे 
मतींत आजून आसा असो म्हाका भास जालो. तें अजून भळभळटा हें म्हाका 
दिसती पडलें. आनी मागीर म्हाका कांयच करचें पडलें ना. कविता आपाप येत 
गेली. मागीर म्हाका करपासारकेंय कांय उरूंक नासलें. कविता अशी सुरू जाली. 

शितळ Hast हरयाळी 

गणपती बाप्पा सांग कशी 

सोंड तुजी रे मुदयाळी 


हीं उतरां आयलीं आनी ती म्हाका मानवलीं. म्हाका कांयच करचें पडूंक 
नासलें. कविता तर केन्नाच घडून गेल्ली. आपाप घडून गेल्ली. उतरावळ तर म्हज्या 

मानसीक अवस्थेंतल्यान आनी कितल्याशाच वर्सांच्या भास आयकुपाच्या 
अभ्यासांतल्यान तयार जावन उबी आसली. हांव विचार करतालों की वक्रतुंड ह्या 
उतराबदला मुदयाळें कशें काय आयलें? वक्रतुंड हें उतर वाकडे सोंडेचो' ह्या 
शब्दार्थांत व्यक्त जाता. उतरांच्या अक्षरांनी तसो कांयच फरक ना पूण वांकडे 
सोंडेचो म्हटलें की गणपतीक दुशण लायल्लेंभशेन दिसता. बरेच पावट हाचेर 
सार्वजनीक चर्चाय जाताली. पूण म्हाकां हांतली वस्तुस्थिती जाणबताली आनी 
उत्तर मात मेळनासलें. पूण जेन्ना हांव मुदयाळें हें उतर विशेश अर्थान चितूंक लागलों 
तेन्ना म्हाकां कळना जालें की हें 'मुदयाळें' उतर आयलें कशें? हावें काय त्या 
उतराविशीं Rigas नासलें. हांव म्हजेच प्रक्रियेच्या रसायणांत घुसपाचो यत्न करतां. 
पूण म्हाका कांयच उमजना जाता. पूण ह्या उतरांतल्यान वांकडे सोंडेचो हें दुषणात्मक 
दिसपी संबोधन मात ना जावन Ag. “वक्रतुंड महाकाय सूर्यकोटी समप्रभ' हीं 
उतरां वाचून बा आयकून आमकां वायट कित्याक दिसना, हाचें मात म्हाका 
कौतुक दिसता. पूण कोंकणींत हांव हो दोश म्हजे पुरतो काय जायना पयस करूंक 
शकलो ert म्हाका बरें दिसलें. पूण हावें हें Sars कोणाक सांगलें ना आनी 
कोणाच्याच हें लक्षांतूय येबंक ना. लक्षांत तरी कित्याक येवप? हांव हो प्रयोग 
करतां अशें काय हांबें कोणाक सांगूंक नासलें. आनी Bia वक्रतुंड हें उतर वांकडे 
सोंडेचो अशें न बरयतां ते एकदम मुदयाळें अशे जावन कशें आयलें हें आतांय कोडें 
म्हणपाइतलें कठीण उल्लां काय कितें? 


आमी जाणात की आमकां मना दोन आसतात. एक जागृत मन आनी दुसरें सुप्त 
मन. आमकां जागृत मनाविशीं खबर आसाच. मात सुप्त मनाविशीं चड कांयच खबर 
नासता. सुप्त मन हैं जें सदांच जागृत आसता. तें केन्नाच न्हिदना. ताचो चिंतनाचो 
बाबर सतत चालूच आसता. तें आजन्म जागृत आसता. आमच्या दैहीक मरणाउपरांत 
ताचें कितें जाते हें मात कळपाक उपाय ना. आमच्या बाह्य मनाक उपरासलेले 
तमाम प्रश्न हें सुप्त मन सोडयता.'अकस्मात म्हाका येवजलें' हो प्रकार आमच्या सुप्त 
मनान आमचें HS हाडून सोडलेलो आसता. पूण आमकां ह्या मनासंबंदान खबर 
नासल्या कारणान आमकां तें अकस्मात शें दिसता. ह्या मनाकडें तो जन्माक 
येतसावनचो ते मरणामरेनचो सगळो रिकॉर्ड अप टुडेट आसता. तर वक्रतुंडाक जो 
फाबोसो शब्द हाणेच तर म्हाका तयार करून दिंवक नामू? असो प्रश्रूय करपाची 

गरज ना. हें ताचे शिवाय आनी कोणूच करूंक शकना. 


एकूच तर कडवें AAG. हांव दुसऱया कडव्याक रावतालों. गणपतीकडें जाल्ले 
उलोवप आनी ताका केल्ले प्रश्न आनी थंय Bora वेगळेपण हें सगळें म्हाका जशें 
भुरगेपणात दिसतालें तशें आनी लोकभाशेक जशें सहज दिसचें तशेंच आयद्लें. हांवें 
आयकल्ले लोकभाशेंतले सहजतायेक फावोशें आसलें. कृत्रीमतायेचो मात लेगीत 
वास ताका मारी नासलो. एक Hed येतकूच दुसरें कशें येत काय हो एक प्रश्न 
निर्माण जाता. म्हण्टा म्हणसर दुसरेंय कडवें येवपाक लागलें. 


आंबट आंबट चिंचे बोटें 
गणपती बाप्पा सांग कशे 
पोट तुजें जालें मोटें 


पयल्या कडव्यांत “सोंड तुजी रे मुदयाळी' अशें म्हणून भुरग्याच्या मनाचे 
आपसुलाद मुदयाळें मन उकतें जातालेंच पूण दुसऱया कडव्यांत तें इल्लें चड गडद 
जाल्ले दिसता. ताचीं फकणा न्हय पूण थोडीशीं तिरसुवादपणा आसाच म्हणूंक जाय. 
हे तिरसुवादपण आंबट आंबट चिंचे até” ह्या उतरांनी आपाप येता. आनी तें 
आपलें वक्तव्य “पोट तुजें जालें मोटें' ह्या उतरांनी पुराय जाता. हें तिरसुवादपण 
सगळ्याच भुरग्यांनी आसता. जें थोडेंशें वेगळें दिसता तेन्ना ताका मस्तेपणा 
येवजता. हीं मस्तेपणा घेवन हीं उतरां आयलीं. पयल्या पयल्या कडव्याचो आब 
ताणी दुसऱया कडव्यांतूय सांबाळळो. हांव आतां आनी इल्लो भियेलों. कारण हेय 
फुडलीं कडवी अशींच येंवक जाय. ना जाल्यार कवितां पडूं येता. कविता काय 
आजून पूर्ण जांवक नासली. आनी आनी कितलीं कडवीं येत ते समजनासलें. 


कविता जेन्ना येता तेन्ना मनाची कशी अवस्था आसता तें कळप कठीण 
आसता. आजून म्हाका ती कळना आशेंच म्हणूंक जाय. तशी म्हाका कविता 
येवपाक लागली जाल्यार ती पुराय येता हो म्हजो आतां मेरेनचो अभ्यास. ती 
येतली सगळी असो विस्वास. कवितेचो काळ तर चबथीचोच आसलो. पूण 
वयल्या दोन कडव्यांनी तो स्पश्ट जायनासलो. भुरग्या मनाचो अविश्कार ही 
कविता करतालीच. आनी हांव तर रावतालों ती आपूण जावन येतली म्हण. 

आनी ती येंवक लागली. म्हजे मुखार केन्ना केन्ना गणपती हुंदराचेर बसता तें चित्र 
येवपाक लागलें चवथीच्यो नेवर्‍योय येवपाक लागल्यो. कडव्यांत कितें येता तें 
म्हाका खबर ना. तें कशें येतालें तें थारलेलेंच 


नेवच्यो तुज्यो सोंपना 
गणपती बाप्पा सांग कसो 
हुंदीर तुजें पोंदा चेपना 


कविता आयली आनी पुरायूय जाली. कविता आपले परीन एक आपली अशी 
बैठक घेवन आयली. तिका आपलें अशें एक रूप आयलें. आपलें अशें भाशेचें एक 
संगीतूय तिणे आपणायट्ठे. कवितेत उतरांची बळजबरी ना. ताका लागून कृत्रीमताय 
नासली. कवितेत गद्याचो व्हांवतो ओघ आनी कवितेंतलें लालित्य, बाल-भावनांचें 
मिस्किल रूप आनी विनोदाची हांसकुरी लज्जत इतल्याच्याय बळार ही कविता 
आयकतल्यांच्या अचळय काळजांत CAAT. हाचो प्रत्यय मागीर खूप कडें पळोवपाक 
मेळळो. म्हाका दिसता ही कविता म्हटल्यार एक संवाद ल्हान भुरण्यांचो तांच्या 
तांच्या गणपतीकडें. हें गणपतीचें नातें तशें जाण्ट्यांचेय आसूं येता. कारण दर एक 
भुरगो करतां करतां जाण्टो जाता. आनी ताका आपल्या भुरगेपणाची याद आसताच 
आसता. म्हण्टकूच ह्यो यादी तो जाण्टेपणातूय वापरता. ह्या यादींसंबंधांतले विचार 
बा वस्ती ताका हे खातीर ताचे अशे खाशेले पध्दतीन भावता वयता. ह्यो भावना 
सकारात्मक आसता तशो नकारात्मकूय आसू येता म्हणून ताका त्यो नावडूय येता 
वा आवडूंय येता. 


म्हजी दुसरी कविता जी म्हाका भावल्ली बरोवपाखातीर ती आसा (हांव मस्तें 
एक नुस्ते' ही कबिताय 'शितव्ठ कंवळी हरयाळी' हे कवितेवरी aia गोंयभरच्या 
गांवांनी भुरग्यांखातीर म्हटल्या. आनी ती भुरण्यांकूय खूप आवडल्या. आनी आजून 
आवडटा. हे कवितेसंबंधान तमाम लोकांनी बच्योच आख्खायिकाय केल्यात अशें 
आयकतां. कोणाक ती हांबें कोणाचेर बरयल्या अशें दिसता. जाल्यार कोणाक ती 
आपल्याचेर बरयल्या अशेंय दिसता. ही गजाल बरी काय खरी गजाल हें हांव 
नकळो. पूण ही कविता सुरवेक सावनूच भुरग्यांक लागींच्यान आवडटा इतले खरें. 
ही कविता जेन्ना जेन्ना हांव भुरग्यांक पेश करतां तेन्ना तांकां सांगतां की हांवें ह्या 

माणकुल्या नुस्त्याचें उलोवप प्रत्यक्षांत आयकलां. ल्हान भुर्यांचेर ताचे फावो तो 
परिणाम जाता. तें नुस्तें खूप सुंदर दिसता. म्हाका तें खूप आवडटा. हांवें फकत हें 
ताचें उलोवपूच बरोवन दवरलां. आनी आतां हांव तेंच तुमचे मुखार वाचतां. 
सगळ्या भुरण्याचें मन आनी कान हे कवितेकडे लागतना हांव अणभवतां. हांव हैं 
इतलेच खातीर सांगतां कारण ही कविता बरीच अशीय भुरग्यांकडें आत्मियतेन 
पावताना हांव पळयतां. 


ही कविता बरयतना म्हजे मुखार आसली तीं म्हजे शाळेंतली ल्हान ल्हान 
भुरगीं. हांव जे पयलेच शाळेंत शिकोवपाक गेलों ती आसली डायोसेजन बोर्डाची. 
ही शाळा आसली कोंकणी. एका सुंदर दोगरा सकली कुजिरा गावांतली शाळा. 
तसो गांव शाराक लागीं. आनी एक गजाल, ही शाळा आसली एका फामाद 
तळ्याच्या लागीं. हें तळें आसलें कालापुरचें TS. आयज हें तळें, तब्ठें उल्लां काय 
ना तें म्हाका खबर ना. आजून आमी जांकां खबर आसा की हें तळें म्हण ते फकत 
जाणात. पूण आता हे सुवातेची खबर आमी तळ्याचो उल्लेख करून करीनात इतलें 
खरें. हें तळें म्हाकां ते वेळारूय खूप आवडलेलें. हांव जेन्ना सकाळीफुडें ते शाळेंत 
पावलों तेन्ना थंय प्रायमरी शाळेंतलीं आणकू माणकूलीं भुरगीं पळोबपाक मेळळीं. 
चले आनी चलयो. आनी चलयांची संख्या मात चड. आयचेवरी आवयबापांयची 
फौज नासली भायर. म्हजी भुरग्यांक वळख करून दिवपाखातीर मूळ शाळेंतलो 
हेडमास्टर थंय आयल्लो. हेडमास्टर थंय आयला हें तांकां पडूंक नासलें. हांव मात्सो 
पयलीं पावल्ल्यान भुरग्यांची मस्ती हाका पळोवपाक गावल्ली. मस्ती करपी भुरगें 
जेन्ना आपल्या मोगाचें आसता तेन्ना ताची मस्ती आमकां आवडटा. ती मोगाळ 
दिसता. मागीर ताणे केल्ली मस्ती, मस्ती उरना. मागीर ताणे केल्लो States बोवाळ 
उरना, हे घटनेतलीं आनी कोणाकूय दिसूं येता आसलीं कमीपणा आमकां कमीपणां 
दिसना. तांतलीं कमीपणां कुशीक काडून आमी तांतलो आनंद अणभवूं शकतात. 
ह्या सगळ्या भुरग्यांचो मोग पेलपाइतलें व्हड काळीज आसा काय म्हजेकडें असो 
एक विचार म्हजे तकलेंच चमकून गेलो. इतल्या जाणांचेर समतायेन मोग करप 
कठीण काम हाची जाणविकाय म्हजे आंगात संयभोंबतणच्या अरसत येता अशें 
म्हाका दिसलें. हांव ह्या कामाक कमी पडटालों हाची म्हाका खात्री जावपाक 
लागली. 

मागीर हेडमास्टर आयलो. ताणें म्हजी वळख करून दिली. आनी तो गेलो. 
हांब आतां भुरग्यांच्या सामको लागसार आसलों. दीस जुनाचे आसले. पावसान 
आपली रिमझिम सुरू केल्ली. पावस सामको नेटान पडपाक लागलो. म्हाका पावस 
आवडटा. म्हाकां म्हजी पावसांतली शाळा याद जावपाक लागली. पावस पडटा 
तेन्ना फकत पावसाक पळयत रावन दिसतालें. हांतल्या कितल्या जाणांक अशें 
दिसता आसतलें काय? आतां हांकां विचारचें अशें मतींत आयलें. हांव शिकतालों 
ती म्हजी पाळ्यांतली शाळा तिनूय अर्दान उकती आसली. ताका लागून पावस 
जितलो जाय तितलो पळोवपाक मेळटालो. हे शाळेक जनेलां आसलीं. इतक्यांत 
एक माणकुलो झुप करून क्लासांतल्यान भायर सरून पावस आंगार घेवन आयलो. 
मागीर एक चली त्या चल्याची धिटाय घेवन भायर पावसांत वचून आयली. 
इतल्यांत आनी एक माणकुली चली म्हज्या फुड्यांत आयली आनी तिणे म्हज्या 
फुड्यांत येवन आपल्या हातांतलो पावस म्हज्या हातांत सोडलो. म्हाका मजा 
दिसली. हांबें ते चलयेक कांय म्हटलें ना. हाचीय म्हाकाय मजा दिसली. मागीरचो 
प्रसंग मात अनपेक्षित आसलो. कांय ACH आयलीं आनी तांणी म्हजे गाल पोशेले 
कांसांत हात भोंबडायले. तीं म्हाकां एक तर आपलो बापूय बी समजतालीं आसुंये 
ना जाल्यार आवय तरी. तांचो तो मोग म्हाका पेलपाक खूप कठीण जातलो अशें 
दिसले. हांबें तांची पुस्तकां पळयलीं. कादेर्न पळयले. तांकां बोर्डार वाचपाक 
घातलें. तांचेकडल्यान वाचून घेतलें. म्हण्टा म्हणसर बारा जालीं. स्कूल सुटपाचो 
वेळ जाल्लो. एका भुरग्यान वचून घांट माछ्ली. हांव एका व्हडल्या पेजांतल्यान सुटलां 
अशें म्हाका जाणबलें. हांब बचपाक भायर सरलो. जाल्यार ती म्हज्या हातार 
आपल्या हातांतलो पावस सोड़पी चली म्हाका सांगपाक लागली, सर ह्या तळयांत 
न्हय जायतीं नुसती आसा. हीं नुसतीं आमचेकडें उलयना कित्याक सर? म्हाका ते 
चलयेचें उलोबप ल्हान भुरग्यावरीच दिसले. भुरगीं उलयतात अशें. 


हांब दसरे दिसा शाळेंत गेलोंच ना. कारण त्या माणकुल्यांच्या मोगाक पेलप 
म्हाका शकय नासलें. हांवें तशें स्कुलांत कळयलें. हें वर्स आसलें 1969. aa 
भुर्यांखातीर बरोबपाक सुरू केल्ले तें वर्स आसलें 1977-78. पूण 'हांव मस्तें' ही 
कविता 82 उपरांत बरयल्या. तो मरेन म्हजी चली जल्माक आयल्ली. ताका 
उलोंबकूय येवपाक लागलेलें. ताचींय मस्तेपणा म्हाका आवडूंक लागलेली. 


सृजनाच्या अंतरंगांत 
= 137 


चलयांनी हें करचें न्हय, तें करचें न्हय अशें जायतें ताका सांगता तें म्हाका 
आयकूंक येवक लागलेलें. अस्तुरेविशीं म्हजीं मतां उक्ती आसली. तिचेर कसलेच 
ata अत्याचार जांवचे न्हय अशें दिसताले. आमी 1985 त गोवा कोंकणी 
अकादमीखातीर बालमेळ करताले. सगळें मॅनेजमेंट आमचो इश्ट तुकारामबाब शेट 
करतालो. हांव, मनोहरबाब, माया शकुंतल आनी कांय ल्हान भुरगींय आमचे 
वांगडा आसतालीं. ह्याच काळांत एक दीस ही कविता बरोवन जाली. 


हांव मस्तें एक नुस्ते 


हांव मस्तें एक नुस्ते 
उदकांत Wael खेळ नसते 

उदकांत हांव टिट्टिट्ठा 
आनी शेळो खावन मिरमिट्टां 
म्हणूंक नाका म्हाका मस्तें 

तोड़ हांसतें हांव नुस्तें 


एकदोन पावट म्हाका ही कविता कशी आयली ताचेविशीं विचारलां. पूण 
म्हाका याद जायनासलें. कांय दिसांपयलीं म्हाका ह्यो यादी जावपाक लगल्यो. सुप्त 
मनांतल्यो गजाली आमकां जाय तेन्ना याद जायना. पूण केन्ना केन्ना त्यो आपशींच 
जावपाक लागता. आनी मागीर तमाम प्रकारच्यो गजाली आपशींच Sarat जावपाक 
लागता. फाटलीं सव्वीस सत्तावीस वर्सा म्हाका मात लेगीत हाचो अदमास 
येनासलो. तसो हांव म्हजेभितर हे कवितेविशीं खूप फावट चित्तालों. पूण म्हाका 
कांयच कळनासलें. आमकां आजून आमच्या मनात वचून ताचो सारको सोद 
करपाक येना अशेंय आसूं येता. जण एकल्याच्या मनाचो आटाप जण एकल्याच्या 
मनाइतलो जटील आसू येता. म्हणून घडये ताचो पॅटर्न तयार जांवक ना आसूं येता. 
आनी हें सगळें आनी केन्ना तरी आनीकूय बरे तरेन सांगू येत अशें माका दिसता. 
हें कोण उलयता, हांव काय म्हजें अंतर्मन म्हाका खबर ना. 

कोंकणी साहित्याच्या मळार आमी जेन्ना रमेश भगवंत वेळुस्कार ह्या 
नांवाचो विचार करतात, तेन्ना एक तर पयलीं सामकार उबी जाता 
ती कविता, आनी मागीर फुलत रावता वेळुस्काराच्या नाद धूंद 
उतरावळीच्या आदारान फुलत वचपी मनशाच्या सैमीक भावनांचे 
उमाळे, मनाच्या द्वैत अद्वैताच्या खेळांचे नकसूद सुंदर आलेख 
आनी तरा तरांच्या हृश्टिकोनांतल्यान केळयत घेतलेले उर्बेवंत 
खीण. तांच्या भावनांक जाल्लो वैचारिकतेचो दिव्य स्पर्श अणभवप 
हें एक चोखंदळ वाचकाचें मर्म. रमेश भगवंत वेळुस्कार तशे 
आपल्या गद्यांत आनी पद्यांत फरक करिनात. कारण तांच्या मतान 
उन्नत साहित्यीक सौदर्याची थळां साहित्य कृतिच्या आकारांत 
म्हटल्यार फॉर्मात आसना तर तीं साहित्यमोगींच्या मनांत 
आसतात. आनी हो साहित्यमोग म्हटल्यार ह्या जिविताचेर 
आसलेलो अपार सैमीक मोग. अशा अत्यंत संवेदनशील 
आसलेल्या वाचकांच्या मनाचो स्पर्श GAT ताच्या सामकाराच्या 
साहित्यीक उतरावळींतल्यान उत्कृष्टाक जाता, तेन्ना ताचो भार 
पळोवप हो एक स्वर्गीय खीण आसता. “सृजनाच्या अंतरंगांत' ह्या 
निबंद संग्रहांत ह्या सर्जनशील, सौंदर्याचे सोबीत सुंदर वाटार जळीं 
मरी पातर्ळळेल्याचें आमचे नदरेक येता. वेळुस्कारांचें गद्य म्हटल्यार 
कोंकणी साहित्य संपदेचें एक सोबीत, सुंदर अशें खाशेलें आंग. 

